

ധനകാര്യം

2016-17 സാമ്പത്തിക വർഷത്തേക്കുള്ള പുതുക്കിയ ബഡ്ജറ്റിലെ  
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

മി. സ്പീക്കർ: ബഹുമാനപ്പെട്ട പട്ടികജാതി പട്ടികവർഗ്ഗ പിന്നോക്ക

സമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രിക്ക് പട്ടികജാതി/പട്ടികവർഗ്ഗ/മറ്റുപിന്നോക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെയും ബഹുമാനപ്പെട്ട മുഖ്യമന്ത്രിക്ക് വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെയും പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനകൾക്കുനേരെ 9-ാം കോളത്തിൽ യഥാക്രമം കാണിച്ചിട്ടുള്ള തുകകൾ 2016-17 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയങ്ങൾ അവതരിപ്പിക്കാവുന്നതാണ്.

പട്ടികജാതി പട്ടികവർഗ്ഗ പിന്നോക്ക സമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, പട്ടികജാതി/പട്ടികവർഗ്ഗ/മറ്റുപിന്നോക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ

സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 9-ാം കോളത്തിൽ യഥാക്രമം കാണിച്ചിട്ടുള്ള തുക 2016-17 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, വ്യവസായങ്ങൾ എന്ന

XXXVII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ

സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 9-ാം കോളത്തിൽ യഥാക്രമം കാണിച്ചിട്ടുള്ള തുക 2016-17 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ബഡ്ജറ്റ് എസ്റ്റിമേറ്റ് 2016-17								
ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	24-02-2016-ൽ സഭ പാസ്സാക്കിയ വോട്ട് ഓൺ അക്കൗണ്ട് തുക		14-07-2016-ൽ സഭ പാസ്സാക്കിയ വോട്ട് ഓൺ അക്കൗണ്ട് തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥനയുടെ തുക		ആകെ (രൂപ)
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	
(1)	(2)	(3)	(4)	(5)	(6)	(7)	(8)	(9)
XXV	പട്ടികജാതി/പട്ടിക വർഗ്ഗ/മുറ്റിനോക്ക/സൂന പക്ഷ വിഭാഗങ്ങൾ എന്നിവയുടെ ക്ഷേമം	954,31,96,000	56,49,14,000	715,73,98,000	42,36,85,000	1192,89,97,000	70,61,42,000	1263,51,39,000
XXXVII	വ്യവസായങ്ങൾ	152,24,93,000	231,70,01,000	114,18,71,000	173,77,52,000	190,31,22,000	289,62,53,000	479,93,75,000

തറമുഖവും മൃസിയവും പുരാവസ്തു സംരക്ഷണവും വകുപ്പുമന്ത്രി (ശ്രീ. രാമചന്ദ്രൻ

കടന്നപ്പള്ളി): സർ, ഞാൻ പ്രമേയങ്ങളെ പിന്താങ്ങുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ,

പട്ടികജാതി/പട്ടികവർഗ്ഗ/മറ്റുപിന്നോക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയെയും വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയെയും സംബന്ധിക്കുന്ന സബ്ജക്ട് കമ്മിറ്റി റിപ്പോർട്ടുകളിലെ ശുപാർശകളിന്മേൽ ചട്ടം 236 (3) പ്രകാരമുള്ള പ്രസ്താവന ഞാൻ മേശപ്പുറത്തുവെക്കുന്നു.

മി. സ്പീക്കർ: ഖണ്ഡനോപക്ഷപങ്ങൾ അവതരിപ്പിക്കാവുന്നതാണ്.

ധനാഭ്യർത്ഥന നമ്പർ XXV

പട്ടികജാതി/പട്ടികവർഗ്ഗ/മറ്റു പിന്നോക്ക/ന്യൂനപക്ഷ വിഭാഗങ്ങൾ  
എന്നിവരുടെ ക്ഷേമം

**നയനിരാകരണത്തിനുള്ള വെട്ടിക്കറയ്ക്കൽ**

1. ശ്രീ. മഞ്ഞളാംകുഴി അലി: സർ, പട്ടികജാതി/പട്ടികവർഗ്ഗ/മറ്റു പിന്നോക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു ഉറപ്പികയായി കുറവു ചെയ്യേണ്ടതാണ് (പട്ടികജാതി വിഭാഗങ്ങൾക്കുള്ള ഭൂമി വാങ്ങിനൽകൽ പദ്ധതി പ്രകാരമുള്ള ഗുണഭോക്താക്കൾക്ക് സഹായം നൽകുന്നതിലുള്ള കാലവിളംബം ഒഴിവാക്കുന്നതിന് നടപടി

സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന  
ഖണ്ഡനോപക്ഷേപം ഞാൻ അവതരിപ്പിക്കുന്നു.

2. ശ്രീ. കെ. എം. ഷാജി: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/  
ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ  
ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു  
ഉറപ്പികയായി കുറവു ചെയ്യേണ്ടതാണ് ('പട്ടികവർഗ്ഗ വിഭാഗക്കാരുടെ ഭവന  
നിർമ്മാണ പദ്ധതി' പ്രകാരമുള്ള ധനസഹായം യഥാസമയം  
നൽകാത്തതിനാൽ വീടുകൾ പൂർത്തിയാക്കാനാവാത്ത  
സ്ഥിതിവിശേഷമുള്ളതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന  
ഖണ്ഡനോപക്ഷേപം ഞാൻ അവതരിപ്പിക്കുന്നു.

3. ശ്രീ. കെ. എസ്. ശബരീനാഥൻ: സർ, പട്ടികജാതി/പട്ടികവർഗ്ഗ/മറ്റു  
പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ  
ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു  
ഉറപ്പികയായി കുറവു ചെയ്യേണ്ടതാണ് (SC/ST വിഭാഗക്കാരുടെ  
ദ്രുതഗതിയിലുള്ള പുരോഗതിക്കും അവർക്കുള്ള ഫണ്ട് വിവക്ഷിക്കപ്പെട്ട

ഉദ്ദേശത്തിനായി വിനിയോഗിക്കുന്നു എന്ന് ഉറപ്പുവരുത്തുവാനും ക്രിയാത്മകമായ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

4. ശ്രീ. എം. വിൻസെന്റ്: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു ഉറപ്പികയായി കുറവു ചെയ്യേണ്ടതാണ് (ന്യൂനപക്ഷ/OBC സമുദായത്തിൽപ്പെട്ട യുവജനങ്ങൾക്ക് തൊഴിൽ നൈപുണ്യം നേടുന്നതിന് ആവശ്യമായ പദ്ധതികൾ ആവിഷ്കരിച്ച് നടപ്പാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

5. ശ്രീ. അൻവർ സാദത്ത്: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു ഉറപ്പികയായി കുറവു ചെയ്യേണ്ടതാണ് (SC/ST വിഭാഗക്കാർക്കുള്ള സംവരണം അവർക്ക് ലഭിക്കുന്നു എന്ന് ഉറപ്പുവരുത്തുവാൻ ആവശ്യമായ നടപടികൾ

സ്വീകരിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

6. ശ്രീ. എ. പി. അനിൽകുമാർ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു ഉറപ്പികയായി കുറവു ചെയ്യേണ്ടതാണ് (പട്ടികജാതിക്കാർക്ക് തൊഴിൽലഭ്യത വർദ്ധിപ്പിക്കുവാൻ ആവശ്യമായ പദ്ധതികൾ ആവിഷ്കരിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

7. ശ്രീ. വി. ഡി. സതീശൻ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു ഉറപ്പികയായി കുറവു ചെയ്യേണ്ടതാണ് (ട്രൈബൽ വിഭാഗങ്ങൾക്കിടയിലെ പോഷകാഹാരക്കുറവ് സംബന്ധിച്ച പ്രശ്നം പരിഹരിക്കുന്നതിന് ആവശ്യമായ പദ്ധതികൾ ആവിഷ്കരിച്ച് നടപ്പാക്കാത്തതായി പറയപ്പെടുന്ന വിഷയം ചർച്ച

ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

8. ശ്രീ. ഐ. സി. ബാലകൃഷ്ണൻ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു രൂപയായി കുറവു ചെയ്യേണ്ടതാണ് (അട്ടപ്പാടിയിലെ ആദിവാസി ഗോത്രവിഭാഗത്തിൽപ്പെട്ട പാവപ്പെട്ട അമ്മമാരെ ആക്ഷേപിക്കുന്നതരത്തിലും അവരുടെ അന്തസ്സിനെ കളങ്കപ്പെടുത്തുന്ന രീതിയിലുമുള്ള പ്രസ്താവന നടത്തിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

9. ശ്രീ. എൻ. എ. നെല്ലിക്കുന്ന്: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു ഉറപ്പികയായി കുറവു ചെയ്യേണ്ടതാണ് (സ്വന്തമായി വീടില്ലാത്ത പതിമൂവായിരത്തിലേറെ പട്ടികവർഗ്ഗ കുടുംബങ്ങൾക്ക് വീട് നിർമ്മിച്ച് നൽകാൻ സമഗ്രമായ പദ്ധതി രൂപീകരിക്കാത്തതായി പറയപ്പെടുന്ന വിഷയം ചർച്ച

ചെയ്യുന്നതിന്)

10. ശ്രീ. എൻ. ഷംസുദ്ദീൻ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു ഉറപ്പികയായി കുറവു ചെയ്യേണ്ടതാണ് (ആദിവാസി മേഖലകളിൽ വ്യാജമദ്യം നൽകി അവരെ ചൂഷണം ചെയ്യുന്നതിനെതിരെ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

11. ശ്രീ. ടി. വി. ഇബ്രാഹിം: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1263,51,39,000 രൂപ ഒരു ഉറപ്പികയായി കുറവു ചെയ്യേണ്ടതാണ് (ആദിവാസി ഊരുകളിൽ നിന്നും സൂക്ഷ്മകളിലെത്താൻ വാഹന സൗകര്യമില്ലാത്തതുകൊണ്ട് പഠനം ഉപേക്ഷിക്കുവാൻ കുട്ടികൾ നിർബന്ധിതരാകുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**സൂചക വെട്ടിക്കുറയ്ക്കൽ**

പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വക കൊള്ളിച്ചിട്ടുള്ള 1263,51,39,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

- 12. ശ്രീ. അബ്ദുൽ ഹമീദ് പി.
- 13. ശ്രീ. പി. കെ. ബഷീർ
- 14. ശ്രീ. എം. ഉമ്മർ
- 15. ശ്രീ. വി. കെ. ഇബ്രാഹിം കുഞ്ഞ്
- 16. ശ്രീ. ടി. എ. അഹമ്മദ് കബീർ

**ധനാഭ്യർത്ഥന നമ്പർ XXXVII**

**വ്യവസായങ്ങൾ**

**നയനിരാകരണത്തിനുള്ള വെട്ടിക്കുറയ്ക്കൽ**

1. ശ്രീ. സണ്ണി ജോസഫ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 479,93,75,000 രൂപ ഒരു ഉറപ്പികയായി കുറവു ചെയ്യേണ്ടതാണ് (പുതിയ വ്യവസായ സംരംഭങ്ങൾ ആരംഭിച്ച് കൂടുതൽ തൊഴിൽ അവസരങ്ങൾ സൃഷ്ടിക്കുന്നതിന് ക്രിയാത്മകമായ പരിപാടികൾ ആവിഷ്കരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

2. ശ്രീ. കെ. സി. ജോസഫ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 479,93,75,000 രൂപ ഒരു ഉറപ്പികയായി കുറവു ചെയ്യേണ്ടതാണ് (പൊതുമേഖലാ കമ്പനികളെ പുനരുജ്ജീവിപ്പിക്കുന്നതിനും അവയെ ലാഭകരമാക്കുന്നതിനും ആവശ്യമായ പദ്ധതികൾ ആവിഷ്കരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

3. ശ്രീ. തിരുവഞ്ചൂർ രാധാകൃഷ്ണൻ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 479,93,75,000 രൂപ ഒരു ഉറപ്പികയായി കുറവു ചെയ്യേണ്ടതാണ് (കശുവണ്ടി,

കയർ, കൈത്തറി തുടങ്ങിയ മേഖലകളിലെ വ്യവസായ വളർച്ചയ്ക്കും പുരോഗതിക്കും ആവശ്യമായ പദ്ധതികൾ ആവിഷ്കരിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

4. ശ്രീ. കെ. മുരളീധരൻ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 479,93,75,000 രൂപ ഒരു ഉറപ്പികയായി കുറവു ചെയ്യേണ്ടതാണ് (ധാതു അധിഷ്ഠിത വ്യവസായങ്ങൾ തുടങ്ങുന്നതിന് പദ്ധതികൾ ആവിഷ്കരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

5. ശ്രീ. അനൂപ് ജേക്കബ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 479,93,75,000 രൂപ ഒരു ഉറപ്പികയായി കുറവു ചെയ്യേണ്ടതാണ് (പുതിയ വ്യവസായങ്ങൾ ആരംഭിക്കുന്നതിന് ആവശ്യമായ പ്രാഥമിക സൗകര്യങ്ങൾ ഒരുക്കുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

6. ശ്രീ. മഞ്ഞളാംകുഴി അലി: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 479,93,75,000 രൂപ ഒരു ഉറപ്പികയായി കുറവു ചെയ്യേണ്ടതാണ് (ഇൻഡസ്ട്രിയൽ എസ്റ്റേറ്റുകൾ നവീകരിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

7. ശ്രീ. എൽദോസ് കുനപ്പിള്ളി: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 479,93,75,000 രൂപ ഒരു ഉറപ്പികയായി കുറവു ചെയ്യേണ്ടതാണ് (പൊതുമേഖലാസ്ഥാപനങ്ങളിലെ CEO-മാരുടെ നിയമനങ്ങളിൽ ഇടപെടുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**സൂചക വെട്ടിക്കുറയ്ക്കൽ**

വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 479,93,75,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

8. ശ്രീ. ടി. എ. അഹമ്മദ് കബീർ
9. ശ്രീ. വി. കെ. ഇബ്രാഹിം കുഞ്ഞ്
10. ശ്രീ. എം. ഉമ്മർ
11. ശ്രീ. പി. ബി. അബ്ദുൽ റസ്സാക്ക്
12. ശ്രീ. പി. കെ. ബഷീർ
13. ശ്രീ. എൻ.എ. നെല്ലിക്കുന്ന്
14. ശ്രീ. എൻ. ഷംസുദ്ദീൻ
15. ശ്രീ. അബ്ദുൽ ഹമീദ്. പി
16. ശ്രീ. ടി. വി. ഇബ്രാഹിം
17. ശ്രീ. കെ. എം. ഷാജി

മി. സ്ലീക്കർ: ഖണ്ഡനോപക്ഷേപങ്ങൾ അവതരിപ്പിക്കപ്പെട്ടിരിക്കുന്നു.

### ചർച്ച

ശ്രീ. ബി. സത്യൻ: സർ, ശ്രീനാരായണ ഗുരുദേവൻ തന്നെ കാണാൻ വന്ന ദളിത് വിദ്യാർത്ഥികൾക്കുവേണ്ടി വർക്കല ശിവഗിരിയിൽ വച്ച് എഴുതി തയ്യാറാക്കിയതാണ് ഇന്ന് നാം കാണുന്ന ദൈവദശകം. ഇന്ന് സംസ്ഥാന സർക്കാർ തന്നെ ഔദ്യോഗികമായി പ്രഖ്യാപിക്കപ്പെട്ടിട്ടുള്ള ഗുരുദേവന്റെ

ഏറ്റവും പ്രധാനപ്പെട്ട സന്ദേശമായ ദൈവദശകം എഴുതിയതിന്റെ നൂറ് വർഷം തികയുന്ന വേളയാണിത്. അതുപോലെതന്നെ ആദ്യവ ആശ്രമത്തിൽ വച്ച് അദ്ദേഹം നടത്തിയ എനിക്ക് ജാതിയില്ല, മതമില്ല എന്ന പ്രഖ്യാപനവും ഓർക്കുകയാണ്. ഒരു വർഷം നീണ്ടുനിൽക്കുന്ന സാംസ്കാരിക പരിപാടികളുടെ ഭാഗമായി ശ്രീനാരായണ ഗുരുദേവൻ തയ്യാറാക്കിയ ദൈവദശകവും അദ്ദേഹത്തിന്റെ എനിക്ക് ജാതിയും മതവുമില്ലെന്ന പ്രഖ്യാപനവും സംബന്ധിച്ച് സംസ്ഥാനത്തെ വിദ്യാഭ്യാസ സ്ഥാപനങ്ങളിലും വിദ്യാഭ്യാസ മേഖലകളിലും സാമൂഹികമായും സാമ്പത്തികമായും മറ്റും പിന്നോക്കം നിൽക്കുന്ന ജനവിഭാഗങ്ങളുടെ ഇടയിലും പ്രചാരണ പ്രവർത്തനങ്ങൾ നടത്താൻ തയ്യാറാണെന്നും ബഹുമാനപ്പെട്ട മുഖ്യമന്ത്രിയും പട്ടികജാതിക്ഷേമ വകുപ്പ് കൈകാര്യം ചെയ്യുന്ന മന്ത്രി ശ്രീ. എ. കെ. ബാലനും പ്രഖ്യാപിച്ചു കഴിഞ്ഞ സാഹചര്യത്തിലാണ് അത് ഓർക്കുന്നതായി ഞാൻ ഇവിടെ സൂചിപ്പിക്കുന്നത്. ഈ സന്ദർഭത്തിൽ ബഹുമാനപ്പെട്ട മുഖ്യമന്ത്രിയെയും പട്ടികജാതി ക്ഷേമ വകുപ്പുമന്ത്രിയെയും ഞങ്ങൾ അഭിനന്ദിക്കുകയാണ്. പട്ടികജാതി വിഭാഗത്തിൽപ്പെട്ടവരുടെ വിഷയത്തിലേയ്ക്ക് വരുമ്പോൾ അയ്യൻകാളിയെ ഓർക്കാതിരിക്കാനാകില്ല. അതുപോലെ ഭരണഘടനാ ശില്പി ഡോ. ബി.

ആർ. അംബേദ്കരെയും സ്മരിക്കാതിരിക്കാൻ കഴിയില്ല. ഭരണഘടനയുടെ ഡയറക്ടീവ് പ്രിൻസിപ്പിൾ 45-ാം അനുച്ഛേദത്തിലാണ് രാജ്യത്തെ പട്ടികജാതി-പട്ടികവർഗ്ഗ വിഭാഗത്തിൽപ്പെട്ടവരെയും പിന്നോക്കം നിൽക്കുന്ന ആളുകളെയും മുന്നണിയിലേയ്ക്ക് കൊണ്ടുവരാൻവേണ്ടിയുള്ള പദ്ധതികൾ രാജ്യത്ത് ആവിഷ്കരിക്കണമെന്ന് പറയുന്നത്. അങ്ങനെ ഭരണഘടനയുടെ പിൻബലത്തോടുകൂടി രാജ്യത്ത് ഭരിക്കുന്ന ഗവൺമെന്റുകൾ ഈ വിഭാഗത്തിൽപ്പെട്ടവരുടെ ഉന്നതിക്കുവേണ്ടി പ്രവർത്തിക്കാൻ ബാധ്യസ്ഥമാണ്. അത് നോക്കുമ്പോൾ ഭരണം നടത്തുന്ന കേന്ദ്ര സർക്കാരിനും സംസ്ഥാന സർക്കാരിനും ഈ മേഖലയിലെ ഏറ്റവും പിന്നോക്കം നിന്നുപോയ വിഭാഗത്തിൽപ്പെട്ടവരുടെ പ്രധാനപ്പെട്ട പ്രശ്നങ്ങൾ ഭരണഘടനയുടെ പിൻബലത്തോടുകൂടി പരിഹരിക്കാൻ കഴിയും. അതാണ് ഏറ്റവും ഗൗരവമായി കാണേണ്ടതെന്ന് ഞാൻ ഇവിടെ സൂചിപ്പിക്കുകയാണ്. ദേശീയ അടിസ്ഥാനത്തിൽ ദളിത് വിഭാഗത്തിൽപ്പെട്ടവർ അഭിമുഖീകരിക്കുന്ന വളരെ ഗൗരവമായ പ്രശ്നം നമ്മൾ ഇന്ന് ചർച്ച ചെയ്തു. ഇന്ന് അസഹിഷ്ണുതയുടെ നാടായി മാറുകയാണ്. ദളിത് വിഭാഗത്തിൽപ്പെട്ട വിദ്യാർത്ഥികളും ചെറുപ്പക്കാരും തൊഴിലാളികളും വീട്ടമ്മമാരും സ്ത്രീകളും കുട്ടികളും

പീഡിപ്പിക്കപ്പെടുന്ന സംഭവങ്ങൾ ദൈനംദിനം ഉണ്ടാകുന്നു. രോഹിത് വെമുല എന്ന വിദ്യാർത്ഥി തന്റെ വ്യക്തിപരവും വിദ്യാഭ്യാസപരവും തൊഴിൽപരവുമൊക്കെയായി വന്ന ദയനീയമായ വിഷയങ്ങൾകൊണ്ട് തന്റെ ജീവിതം തന്നെ ഹോമിച്ചത് ഈ സന്ദർഭത്തിൽ ഞാൻ ഓർക്കുകയാണ്.

സ്വന്തം സഹധർമ്മിണിയുടെ ശവശരീരം തോളിലേറ്റി പന്ത്രണ്ട് വയസ്സുമാത്രം പ്രായമുള്ള മകളെയുംകൂടി 10 കിലോമീറ്ററോളം സഞ്ചരിച്ച ശ്രീ. ദാനമാജിയെന്ന മനുഷ്യനെ ഈ സന്ദർഭത്തിൽ ഞാൻ ഓർക്കുകയാണ്. ശ്രീ. ദാനമാജിക്ക് ഒരു സഹായഹസ്തം നീട്ടിയത് ബഹുറിൻ രാജാവായെന്നതുകൂടി പറയുമ്പോൾ നാം വിശ്വസിക്കുന്ന ജനാധിപത്യ പ്രക്രിയയിൽ പാവപ്പെട്ടവരുടെയും സാധാരണക്കാരുടെയുമൊക്കെയായി അധികാരത്തിൽ ഇപ്പോൾ നിൽക്കുന്ന ബി.ജെ.പി. ഗവൺമെന്റ് ഈ വിഭാഗത്തിൽപ്പെടുന്ന ജനങ്ങളോട് കാണിക്കുന്ന അനീതി ഈ സന്ദർഭത്തിൽ ഞാൻ സഭയുടെ ശ്രദ്ധയിലേയ്ക്ക് കൊണ്ടുവരികയാണ്. ദേശീയ അടിസ്ഥാനത്തിൽ ഉയർന്നുവരുന്ന വലിയ വെല്ലുവിളികൾ ദളിത് വിഭാഗത്തിൽപ്പെട്ടവർ നേരിടേണ്ട അവസ്ഥ വരികയാണ്. സംവരണം വേണ്ടെന്ന് ആർ.എസ്.എസ്. നേതാവ് ശ്രീ. മോഹൻ ഭഗവത് പറയുന്നത് മുതൽ നമ്മുടെ രാജ്യം ഭരിക്കുന്നവർതന്നെ

അത് ആവർത്തിക്കുമ്പോൾ ബി.ജെ.പി. സർക്കാരിന്റെ കീഴിൽ ദളിത് സമൂഹം എത്രമാത്രം സുരക്ഷിതമാണെന്ന് കാണണം. ഈ കാലമത്രയും പീഡനത്തിന്റെ കഥകൾ രാജ്യത്ത് ഉയർന്നുവരുമ്പോൾ അതിനെതിരായ അതിശക്തമായ പ്രതിരോധനിര ഉയർത്തിപ്പിടിക്കുന്നത് കേരളമാണ്. അങ്ങനെ വലിയ മാറ്റങ്ങളുണ്ടാകാൻ കേരളം വലിയ പങ്ക് വഹിച്ചു. ഞാൻ അതിവിടെ വിശദമായി പറയുന്നില്ല. ഇവിടെ സൂചിപ്പിച്ച പ്രകാരം ഭരണഘടനയുടെ പിൻബലമുണ്ട്. ആ പിൻബലത്തോടുകൂടി ഈ വിഭാഗത്തിൽപ്പെട്ടവരുടെ സംരക്ഷണം....., പട്ടികജാതി - പട്ടികവർഗ്ഗ വിഭാഗത്തിൽപ്പെട്ടവരുടെയും 2011-ൽ രൂപപ്പെട്ട ന്യൂനപക്ഷ വിഭാഗത്തിൽപ്പെട്ടവരുടെയും ഉൾപ്പെടെ സമൂഹത്തിന്റെ പിന്നാമ്പുറങ്ങളിലേക്ക് പെട്ടുപോയവരെ വിദ്യാഭ്യാസപരമായും തൊഴിൽപരമായും ഉദ്ധരിക്കുവാൻ, ശാക്തീകരിക്കുവാൻ നടത്തിയ പ്രവർത്തനങ്ങളുടെ അവലോകനത്തിലേക്ക് വരുമ്പോൾ വളരെ ദയനീയമായ ഒരു ചിത്രം കാണുന്നു. കഴിഞ്ഞ അഞ്ച് വർഷക്കാലത്തെ ഭരണം ഈ വിഭാഗത്തിൽപ്പെട്ടവരുടെയും അടിച്ചമർത്തപ്പെട്ടവരുടെയും പാവപ്പെട്ടവരുടെയുമിടയിൽ നടത്തിയ കാര്യങ്ങളെ സംബന്ധിച്ച് ഒരു അവലോകനത്തിലേക്ക് നാം ചെല്ലുമ്പോൾ വളരെ ദയനീയമായ ചിത്രമാണ്

കാണുന്നത്. കഴിഞ്ഞ യു.ഡി.എഫ്. ഗവൺമെന്റ് 2011-2012-ൽ ആകെ ചെലവഴിച്ച 94 ശതമാനത്തിൽ നിന്നും 2015-2016 ആയപ്പോൾ 82 ശതമാനമായി ചുരുങ്ങി. ഓരോ മേഖലയിലും നടപ്പിലാക്കിയ കാര്യങ്ങളുണ്ട്. പട്ടികജാതിയിൽപ്പെട്ടവർ ജനസംഖ്യയുടെ 9.15 ശതമാനം വരുന്നു. പട്ടികവർഗ്ഗത്തിൽപ്പെട്ട സഹോദരങ്ങൾ 1.45 ശതമാനം വരുന്നു. 2011-ലെ സെൻസസ് പ്രകാരം പട്ടികജാതി വിഭാഗത്തിൽപ്പെട്ടവർ ഏകദേശം 30,39,573-ഉം പട്ടികവർഗ്ഗ വിഭാഗത്തിൽപ്പെട്ടവർ 4,84,839-ഉം ആണെന്ന് കാണുന്നു. 7,51,165 പട്ടികജാതി കുടുംബങ്ങളുണ്ട്. 1,40,468 പട്ടികവർഗ്ഗ കുടുംബങ്ങളുമുണ്ട്. 26,342 പട്ടികജാതി സങ്കേതങ്ങളും 4,762 പട്ടികവർഗ്ഗ സങ്കേതങ്ങളുമുണ്ടെന്ന് കണക്കുകൾ സൂചിപ്പിക്കുകയാണ്. പട്ടികജാതി വിഭാഗത്തിൽപ്പെട്ടവരുടെയും പട്ടികവർഗ്ഗ വിഭാഗത്തിൽപ്പെട്ടവരുടെയും ന്യൂനപക്ഷ വിഭാഗത്തിൽപ്പെട്ടവരുടെയും ഗൗരവമായ കാര്യം ഭൂമിയും പാർപ്പിടവും തന്നെയാണ്. അക്കാശ്വരത്തിൽ വളരെ അക്ഷന്തവ്യമായ അപരാധമാണ് കഴിഞ്ഞ ഗവൺമെന്റ് ചെയ്തത്. ഇടതുപക്ഷ ഗവൺമെന്റ് ഏകദേശം 49,464 വീടുകൾ അവർക്ക് വച്ചുനൽകി. അതിൽ 44,104 എണ്ണം പൂർത്തിയാക്കുകയും ചെയ്തു. എന്നാൽ കഴിഞ്ഞ ഗവൺമെന്റിന്റെ സമയത്ത്

അനുവദിച്ച 29,594 വീടുകളിൽ 13,591 എണ്ണമാണ് പൂർത്തീകരിച്ചതെന്ന് പറയുന്നു. പട്ടികവർഗ്ഗ വിഭാഗത്തിൽപ്പെട്ടവരുടെ കണക്ക് ഇതിനേക്കാൾ വളരെ ദയനീയമാണ്. 16,363 വീടുകൾ അനുവദിച്ചതിൽ 1,393 വീടുകളാണ് ആകെ പൂർത്തീകരിച്ചിട്ടുള്ളത്. വലിയ ബാധ്യത അതിൽ നിൽക്കുന്നു. 242 കോടിയോളം രൂപ ഇനി ആ ബാധ്യതയിൽ നിർവ്വഹിക്കപ്പെടേണ്ടതായി കണക്കുകൾ സൂചിപ്പിക്കുകയാണ്. പട്ടികജാതി വിഭാഗത്തിൽപ്പെട്ടവർക്ക് ഭൂമിയും വീടും നൽകാനുള്ള പദ്ധതി തയ്യാറാക്കുമെന്ന് ബഹുമാനപ്പെട്ട മുഖ്യമന്ത്രിയും പട്ടികജാതിക്ഷേമ വകുപ്പുമന്ത്രിയും പ്രഖ്യാപിച്ചിട്ടുണ്ട്. ഇ.എം.എസ്. സമ്പൂർണ്ണ ഭവന പദ്ധതി വഴിയും ജനകീയാസൂത്രണം വഴിയും ആർജ്ജിച്ചിട്ടുള്ള വലിയ നേട്ടങ്ങളാണ് വീടുകൾ നിർമ്മിക്കുന്നതിന് തദ്ദേശസ്വയംഭരണ സ്ഥാപനങ്ങളുമായി ചേർന്ന് നടപ്പിലാക്കിയിട്ടുള്ളത്. ആ ഇ.എം.എസ്. സമ്പൂർണ്ണ ഭവന പദ്ധതി കഴിഞ്ഞ ഗവൺമെന്റിന്റെ കാലഘട്ടത്തിൽ തകർക്കപ്പെട്ടു. 1975-ൽ എം. എൻ. ഗോവിന്ദൻ നായർ ആരംഭിച്ച ലക്ഷംവീട് പുനർനിർമ്മാണ പദ്ധതിയാണ് ഏറ്റവും പ്രധാനപ്പെട്ടത്. ഒരു ചുവരിനാൽ വേർതിരിക്കപ്പെട്ട രണ്ട് വീടുകളാണ് ലക്ഷംവീട് പദ്ധതിയിലുണ്ടായിരുന്നത്. ആ വീടുകളെ ഒറ്റവീടുകളാക്കാൻ തയ്യാറാക്കിയ

പദ്ധതി സമൂഹത്തിൽ വലിയ മാറ്റമുണ്ടാക്കി. അതും നിലച്ചുപോയി. മറ്റു പല പദ്ധതികളും ആവിഷ്കരിക്കുന്നതിനേക്കാൾ പ്രാധാന്യത്തോടെ ഭൂമിയില്ലാത്തവർക്ക് ഭൂമിയും വീടില്ലാത്തവർക്ക് വീടും നൽകുന്നതിനുള്ള നടപടികൾ പുനരാവിഷ്കരിക്കണമെന്ന് അഭ്യർത്ഥിക്കുകയാണ്. പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി ശ്രീ. എ. കെ. ബാലൻ അധികാരമേറ്റ് 10-ാം ദിവസംതന്നെ പട്ടികവർഗ്ഗ വിഭാഗത്തിൽപ്പെട്ട സഹോദരൻമാർ അധിവസിക്കുന്ന അട്ടപ്പാടിയിൽ പോയിരുന്നു. മാത്രമല്ല, പട്ടികജാതി, പട്ടികവർഗ്ഗ വിഭാഗത്തിൽപ്പെട്ടവരുടെ ഉന്നതതല യോഗങ്ങൾ ചേർന്ന് സമയബന്ധിതമായി പദ്ധതികൾ നടപ്പിലാക്കുന്നതിനുവേണ്ട കർമ്മ പദ്ധതികൾ ആവിഷ്കരിച്ചു. ഈരുകളിൽ ആവശ്യമായ ഭക്ഷണം, പോഷകാഹാരക്കുറവുമൂലം ഒരു കുഞ്ഞുപോലും മരിക്കാതിരിക്കാനുള്ള പദ്ധതി, പാവപ്പെട്ട സ്ത്രീകൾക്ക് നൽകേണ്ട ഭക്ഷ്യ ധാന്യങ്ങൾ എത്തിക്കുക തുടങ്ങിയ ഒട്ടനവധി പദ്ധതികൾ അങ്ങ് ആവിഷ്കരിച്ചു. ഓണക്കിറ്റുകളും ഓണക്കോടികളും നൽകിയെന്നു മാത്രമല്ല ഓണക്കാലത്ത് അവരോടൊപ്പമിരുന്ന് ഭക്ഷണം കഴിക്കുകയും ചെയ്തുകൊണ്ട് വളരെ നീതിപൂർവ്വമായ ഒരു സമീപനം അങ്ങ് സ്വീകരിച്ചു. പക്ഷേ ആ വകുപ്പുതലത്തിൽ നിലനിൽക്കുന്ന ഉദ്യോഗസ്ഥ

സംവിധാനത്തിൽ പട്ടികജാതി പട്ടികവർഗ്ഗ ന്യൂനപക്ഷ വിഭാഗത്തിൽപ്പെട്ടവരുടെ വിദ്യാഭ്യാസവും തൊഴിൽപരവുമൊക്കെയായ വിഷയങ്ങളിൽ സമയബന്ധിതമായി തീരുമാനങ്ങളെടുക്കുന്നതിലും നടപ്പാക്കുന്നതിലും ഉദ്യോഗസ്ഥന്മാർ വേണ്ടത്ര തൃപ്തികരമല്ലാത്ത നിലപാട് സ്വീകരിക്കുന്നു. തിരുവനന്തപുരം ജില്ലയിൽപ്പോലും പട്ടികജാതി വികസന ഓഫീസറുടെ സീറ്റ് മാസങ്ങളായി ഒഴിഞ്ഞു കിടക്കുകയാണ്. ജില്ലാതല ഉദ്യോഗസ്ഥന്റെ അഭാവം ഏറെ പ്രയാസമുണ്ടാക്കി എന്ന് ഞാനിവിടെ സൂചിപ്പിക്കുന്നു.

ദീർഘമായി പറയുവാനുള്ള സമയമില്ല. ഒരുപാട് പ്രശ്നങ്ങൾ ഇന്ന് അവർ അഭിമുഖീകരിക്കുന്നുണ്ട്. വിദ്യാഭ്യാസ മേഖലയിലുള്ള വിഷയങ്ങളെ സംബന്ധിച്ച്, സ്റ്റൈപ്പെന്റ്, ലംസം ഗ്രാന്റ്, സ്കോളർഷിപ്പ്, പോക്കറ്റ് മണി എന്നൊക്കെയുള്ളത് വളരെ മനോഹരമായ പേരുകളാണ്. കേൾക്കുമ്പോൾ മറ്റുള്ളവർ ഞെട്ടും. എ.ടി.എം. വഴി അവർക്കുള്ള ധനസഹായം കിട്ടുന്ന പദ്ധതി അങ്ങ് നടപ്പിലാക്കിയത് വളരെ നല്ലതാണ്. അൺ എയ്ഡഡ് കോളേജുകൾ, അൺ എയ്ഡഡ് സ്കൂളുകൾ, എയ്ഡഡ് സ്കൂളുകൾ, മാനേജ്മെന്റ് റണ്ണിംഗ് ഇൻസ്റ്റിറ്റ്യൂഷൻസ് തുടങ്ങി എം.ബി.ബി.എസ്.-നും പോസ്റ്റ് ഗ്രാജുവേഷനും പഠിക്കുന്ന കുട്ടികൾ വരെ ഈ പറയപ്പെടുന്ന സ്ഥാപന മേധാവികളുടെയും അവിടെയുള്ള ഉദ്യോഗസ്ഥരുടെയും മുമ്പിൽപ്പോയി ഇപ്പോഴും

അവരുടെ ആവശ്യങ്ങൾ നിരന്തരമായി പറയുകയാണ്. പറയാതെ അവർക്കുള്ള ആനുകൂല്യങ്ങൾ കൊടുക്കില്ല എന്ന വാശിയിലാണ്. ആ വിദ്യാഭ്യാസ ആനുകൂല്യങ്ങൾ ലഭിച്ച് പഠിച്ച ഒരു വിദ്യാർത്ഥി ആയിരുന്നതുകൊണ്ടാണ് ഞാനിത് പറയുന്നത്. എൽ.പി. സ്കൂൾ മുതൽ പോസ്റ്റ് ഗ്രാജുവേഷനും എൽ.എൽ.ബി.യും വരെ ആ അനുകൂല്യംകൊണ്ട് പഠിച്ച ഒരു വിദ്യാർത്ഥിയായിരുന്നു ഞാൻ. ഇപ്പോൾ ശ്രീ. മോഹൻ ഭഗവതും ബി.ജെ.പി. നേതാക്കന്മാരും അവരുടെ രഹസ്യ അജണ്ട നടപ്പിലാക്കാൻ പരിശ്രമിക്കുകയാണ്. നമ്മുടെ സംസ്ഥാനത്ത് വിദ്യാഭ്യാസ മേഖലയിൽ പദ്ധതികൾ ആവിഷ്കരിച്ച് നടപ്പിലാക്കി സമയബന്ധിതമായി കുട്ടികൾക്ക് കിട്ടുവാൻ പറ്റുന്ന നിലയിൽ പക്ഷമായിട്ടുള്ള നടപടികൾ സ്വീകരിക്കണം. ഈ വർഷം ഗവൺമെന്റ് ആവിഷ്കരിച്ച് പ്രഖ്യാപിക്കുന്ന ഭൂമിയും വീടും, അടിസ്ഥാന സൗകര്യങ്ങൾ ഉയർത്തുക, അവരുടെ ജീവിത പ്രശ്നങ്ങൾ പരിഹരിക്കാനാവശ്യമായ കർമ്മ പരിപാടികൾ എന്നിവയെല്ലാം നടപ്പിലാക്കുന്നതിനുവേണ്ടി നമ്മുടെ പ്രിയപ്പെട്ട വകുപ്പുമന്ത്രി നടപ്പിലാക്കിക്കൊണ്ടിരിക്കുന്ന പദ്ധതികൾ നന്നായി മുന്നോട്ടു കൊണ്ടു പോകാനുള്ള എല്ലാ പിന്തുണയും സഹായവും ഞങ്ങളുടെ ഭാഗത്തുനിന്നും ഉണ്ടാകുമെന്ന് പറഞ്ഞുകൊണ്ട് ഈ ധനാഭ്യർത്ഥനകളെ അനുകൂലിക്കുന്നു. നിർത്തുന്നു.

ശ്രീ. പി. ഉണ്ണി: സർ, പട്ടികജാതി/പട്ടികവർഗ്ഗ/മറ്റു പിന്നോക്ക/ന്യൂനപക്ഷ

വിഭാഗങ്ങൾ എന്നിവരുടെ ക്ഷേമം, വ്യവസായം എന്നീ ധനാഭ്യർത്ഥനകളെ ഞാൻ പരിപൂർണ്ണമായി പിന്തുണയ്ക്കുന്നു.

പാലക്കാട് ജില്ലയിലെ വ്യവസായ മേഖലയുമായി ബന്ധപ്പെട്ട ചില കാര്യങ്ങൾ ഈ സർക്കാരിന്റെ ശ്രദ്ധയിൽ കൊണ്ടുവരുന്നതിനു വേണ്ടിയാണ് ഞാൻ ശ്രമിക്കുന്നത്. സംസ്ഥാനത്തെ ഏറ്റവും പ്രധാനപ്പെട്ട ഒരു കാർഷിക മേഖലയാണ് പാലക്കാട്. എന്നാൽ 1971-കൾക്ക് ശേഷം വളർന്നുവന്ന അതി വിപുലമായ ഒരു വ്യവസായ ശൃംഖല പാലക്കാടിനുണ്ട്. കേരളത്തിലെ രണ്ടാമത്തെ വ്യവസായ മേഖല എന്നാണ് പാലക്കാട് അറിയപ്പെടുന്നത്. വളരെ ഗുരുതരമായ പ്രതിസന്ധിയാണ് ഇന്ന് പാലക്കാട് കണ്ടുകൊണ്ടിരിക്കുന്നത്. വ്യവസായ മേഖല അഭിമുഖീകരിച്ചുകൊണ്ടിരിക്കുന്നത്. ഇന്ത്യയിലെ മാനുഫാക്ചറിംഗ് വ്യവസായ മേഖല നേരിടുന്ന പ്രതിസന്ധി കേരളത്തെ രണ്ടാമത്തെ വ്യവസായ മേഖലയായ കണ്ടുകൊണ്ടിരിക്കുന്നു. വ്യവസായ സ്ഥാപനങ്ങളെയും ഗുരുതരമായി ബാധിച്ചിട്ടുണ്ട്. കേന്ദ്ര പൊതുമേഖലാ വ്യവസായ സ്ഥാപനങ്ങളും ടെക്സ്റ്റൈൽസ്, സ്റ്റീൽ ഉൾപ്പെടെയുള്ള സ്വകാര്യ വ്യവസായ സ്ഥാപനങ്ങളും ഇന്ന് പ്രതിസന്ധിയെ നേരിടുകൊണ്ടിരിക്കുകയാണ്. കണ്ടുകൊണ്ടിരിക്കുന്ന പ്രമുഖ ടെക്സ്റ്റൈൽസ് സ്ഥാപനമായ

പട്ടാഡി ഗ്രൂപ്പിന്റെ Patspin India Limited-ൽ ഉൽപ്പന്നം വിറ്റഴിക്കാനാകാതെ കെട്ടിക്കിടക്കുന്ന അവസ്ഥയാണുള്ളത്. വിദേശത്തേയ്ക്ക് ബനിയൻ തുണികൾ കയറ്റി അയയ്ക്കുന്ന Augustan Textile Colours Limited എന്ന സ്ഥാപനം ഓർഡർ ഇല്ലാത്തതുമൂലം ലേ-ഓഫ് പ്രഖ്യാപിച്ചിരിക്കുകയാണ്. Precot Meridian Mill-ന്റെ കോയമ്പത്തൂരിലെ മൂന്ന് മില്ലുകൾ പ്രതിസന്ധിമൂലം പൂട്ടി. അതുമായി ബന്ധപ്പെട്ട് കഞ്ചിക്കോട് യൂണിറ്റുകൾ സ്ഥിരം തൊഴിലാളികളുടെ എണ്ണം വെട്ടിക്കുറയ്ക്കാൻ ഇടവന്നു. ഇൻഡ്യയിൽ നൂൽ ഉൽപ്പാദിപ്പിക്കുന്ന പ്രധാന അസംസ്കൃത വസ്തുവായ കോട്ടണിന്റെ ഉൽപ്പാദനം കുറയുകയും വില കൂടുകയും ചെയ്തു. എന്നാൽ ബംഗ്ലാദേശിൽ കുറഞ്ഞ കൂലിക്ക് തുണിയും നൂലും ഉൽപ്പാദിപ്പിച്ച് നികുതി ഇല്ലാതെ ഇൻഡ്യയിലേയ്ക്ക് വൻതോതിൽ ഇറക്കുമതി ചെയ്യപ്പെടുകയാണ്. അതുമൂലം നമ്മുടെ രാജ്യത്തെ ടെക്സ്റ്റൈൽ സ്ഥാപനങ്ങളുടെ ഉൽപ്പന്നങ്ങൾക്ക് അതിനോട് മത്സരിക്കാനാകാത്ത പരിതസ്ഥിതി ഇന്ന് കൈവന്നിരിക്കുന്നു. ആസിയാൻ കരാറിന്റെ ഭാഗമായിട്ടാണ് ബംഗ്ലാദേശിൽനിന്നും ഇറക്കുമതി തീരുവയില്ലാതെ നൂലും തുണിയും ഇൻഡ്യയിലേയ്ക്ക് ഇറക്കുമതി ചെയ്യുന്നത്. ഇതു കൊണ്ടു തന്നെ ഇൻഡ്യയിലെ വൻകിട ടെക്സ്റ്റൈൽ വ്യവസായികൾ അവരുടെ വ്യവസായങ്ങൾ ബംഗ്ലാദേശിലേയ്ക്ക് മാറ്റിയിട്ട് ഇൻഡ്യയിലേയ്ക്ക് അവരുടെ ഉൽപ്പന്നം ഇറക്കുമതി

ചെയ്യുകയാണ് ചെയ്യുന്നത്. അത് അവിടെ നിലനിന്നു പോന്നിരുന്ന, പ്രവർത്തിച്ചു പോന്നിരുന്ന സ്ഥാപനങ്ങളുടെ നിലനിൽപ്പിനെ ഗുരുതരമായി ബാധിച്ചിരിക്കുകയാണ്. ഇതിന്റെ ഭാഗമായി ഈ മേഖലയിലെ ലേ-ഓഫ് സ്ഥിരം തൊഴിലാളികളുടെ എണ്ണത്തിൽ വെട്ടിക്കുറവും മിനിമം കൂലിപോലും ലഭിക്കാത്ത ഈ രംഗത്ത് കരാർ തൊഴിലാളികളുടെ ചൂഷണവും മൊത്തം തൊഴിലാളികളുടെ സ്ഥിതി ദുരിതപൂർണ്ണമാക്കിയിരിക്കുകയാണ്. സ്റ്റീൽ വ്യവസായം ഈ മേഖലയിലെ പ്രധാനപ്പെട്ട ഒരു വ്യവസായമാണ്. ഇൻഡ്യയിലെ വൻകിട സ്റ്റീൽ കമ്പനികൾ ഉൾപ്പെടെ വൻ പ്രതിസന്ധിയിലാണെന്ന വാർത്തകളാണ് വന്നുകൊണ്ടിരിക്കുന്നത്. കഞ്ചിക്കോട്ടെ 36 ചെറുകിട സ്റ്റീൽ കമ്പനികളേയും ഈ പ്രതിസന്ധി ഗുരുതരമായി ബാധിച്ചിരിക്കുകയാണ്. കഴിഞ്ഞ ഒരു വർഷത്തിനുള്ളിൽമാത്രം അടച്ചുപൂട്ടിയത് 10 സ്റ്റീൽ കമ്പനികളാണ്. ഇരുമ്പയിർ ചന്ദനം ബഹുമാനപ്പെട്ട സുപ്രീംകോടതി ഉത്തരവുമൂലം പരിമിതപ്പെടുത്തി. അത് സ്റ്റീൽ ഉൽപ്പാദനത്തിന് ആവശ്യമായ sponge iron കിട്ടുന്നതിന് തടസ്സം നേരിട്ടിരിക്കുകയാണ്. ഡോളർ നിരക്കിൽ വിദേശത്തുനിന്നും കൂടിയ നിരക്കിൽ sponge iron ഇറക്കുമതി ചെയ്ത് സ്റ്റീൽ ഉൽപ്പാദിപ്പിച്ച് കുറഞ്ഞ വിലയ്ക്ക് വിൽക്കേണ്ടി വരുന്നു. സ്റ്റീൽ വ്യവസായ പ്രതിസന്ധിക്ക് ഇതൊരു കാരണമാണ്. നിർമ്മാണ

മേഖലയിലെ മാന്യവും സ്ത്രീൽ വ്യവസായത്തെ ദേഷകരമായി ബാധിച്ചിട്ടുണ്ട്. ഇത് ഈ മേഖലയിലെ തൊഴിലും കൂലിയും നഷ്ടപ്പെടുത്തിയിട്ടുണ്ട്. കേന്ദ്ര പ്രതിരോധ മന്ത്രാലയത്തിന് കീഴിലുള്ള കബ്ലിക്കോട്ടെ ബി.ഇ.എം.എൽ. സ്ഥാപനം കഴിഞ്ഞ എൽ.ഡി.എഫ്. സർക്കാരിന്റെ കാലത്താണ് സ്ഥാപിതമായത്. അതിന്റെ രണ്ടാംഘട്ട വികസനത്തിന് യു.പി.എ. സർക്കാർ വാഗ്ദാനം നൽകിയിരുന്നവെങ്കിലും അത് നടപ്പാക്കിയിരുന്നില്ല. ഇപ്പോൾ കേന്ദ്രത്തിൽ അധികാരത്തിലിരിക്കുന്ന ബിജെ.പി. മുന്നണി സർക്കാർ പ്രതിരോധ വ്യവസായ മേഖലയിൽ വിദേശ മൂലധനം അനുവദിച്ചതും സ്വകാര്യവൽക്കരണവും ഈ സ്ഥാപനത്തിന്റെ നിലവിലുള്ള ഉൽപ്പാദനംപോലും കുറയാൻ ഇടയാക്കിയിരിക്കുകയാണ്. കേന്ദ്ര പൊതുമേഖലാ സ്ഥാപനമായ ഇൻസ്ട്രുമെന്റേഷൻ ലിമിറ്റഡിന്റെ രാജസ്ഥാനിലെ യൂണിറ്റ് അടച്ചുപൂട്ടാൻ തീരുമാനിച്ചപ്പോൾ കബ്ലിക്കോട്ടെ യൂണിറ്റ് ഏറ്റെടുക്കാൻ സംസ്ഥാന സർക്കാർ മുന്നോട്ടു വന്നതിനെ ഞാൻ അഭിനന്ദിക്കുകയാണ്. നാളിതുവരെയായി ലാഭത്തിൽ പ്രവർത്തിക്കുന്ന കബ്ലിക്കോട് യൂണിറ്റിൽ 1997-ന് ശേഷം ഇതുവരെയായി ശമ്പള വർദ്ധനവിലും എങ്കിലും അന്നത്തെ ശമ്പളംകൊണ്ട്, അന്നത്തെ കൂലിയ്ക്ക് ജോലിചെയ്യുന്ന തൊഴിലാളികളുടെ സ്ഥാപനമാണിത്. ഈ കമ്പനി എത്രയുംവേഗം ഏറ്റെടുക്കാനും അവിടെയുള്ള തൊഴിലാളികളുടെ വരുമാനം

വർദ്ധിപ്പിക്കാനും ആവശ്യമായ നടപടി ഈ സർക്കാരിന്റെ ഭാഗത്തുനിന്നും ഉണ്ടാകുമെന്ന് ഞാൻ പ്രതീക്ഷിക്കുകയാണ്.

പൊതുമേഖലാസ്ഥാപനമായ ഐ.ടി.ഐ. ലിമിറ്റഡിന്റെ ഉത്തരേന്ത്യയിലെ 5 യൂണിറ്റുകളും നഷ്ടത്തിലാണെങ്കിലും കഞ്ചിക്കോട് യൂണിറ്റ് നാളിതുവരെ ലാഭത്തിലാണ് പ്രവർത്തിച്ചുകൊണ്ടിരിക്കുന്നത്. എന്നാൽ ഉത്തരേന്ത്യ യൂണിറ്റിലെ ജീവനക്കാർക്ക് ശമ്പളം നൽകാനുള്ള ബാധ്യത കൂടി കഞ്ചിക്കോട്ടുള്ള യൂണിറ്റിനുമേൽ അടിച്ചേൽപ്പിക്കുന്ന സ്ഥിതിയാണ് ഇപ്പോഴുള്ളത്. കഞ്ചിക്കോട് യൂണിറ്റിലെ ഫണ്ട് കടത്തി കൊണ്ടുപോകുന്നതും കഞ്ചിക്കോട് ഐ.ടി.ഐ. യൂണിറ്റിനെ പ്രതിസന്ധിയിലാക്കുകയാണ്. കഴിഞ്ഞ 11 വർഷമായി ഇവിടെ ശമ്പളം പുതുക്കിയിട്ടില്ല. ലാഭമുണ്ടായിട്ടും ശമ്പളം കൃത്യമായി നൽകാറില്ല. ഐ.ടി.ഐ. യൂണിറ്റിന്റെ മൊത്തത്തിലുള്ള പുനരുദ്ധാരണ പാക്കേജ് നടപ്പിലാക്കാൻ കേന്ദ്ര സർക്കാർ തയ്യാറാകുന്നില്ല. ആധുനിക ടെലഫോൺ എക്സ്ചേഞ്ച്, നാഷണൽ പോപ്പുലർ രജിസ്ട്രേഷൻ കാർഡ്, ആധാർ കാർഡ്, ഐ.എസ്.ആർ.ഒ. ഉപഗ്രഹ വിക്ഷേപണത്തിനാവശ്യമായ ഇലക്ട്രോണിക്സ് ഉൽപ്പന്നങ്ങൾ എന്നിവ നിർമ്മിക്കുന്ന ഈ പൊതുമേഖലാ വ്യവസായ യൂണിറ്റും കേന്ദ്ര സർക്കാരിന്റെ നയമൂലം പ്രതിസന്ധിയെ അഭിമുഖീകരിച്ചുകൊണ്ടിരിക്കുകയാണ്. സംസ്ഥാന പൊതുമേഖലാ

സ്ഥാപനമായ മലബാർ സിമെന്റ്സിൽ കഴിഞ്ഞ ഭരണകാലത്ത് വരുത്തിവച്ച 165 കോടിയുടെ ബാധ്യതയും 50 കോടിയുടെ ബാങ്ക് വായ്പയും കെട്ടുകാര്യസ്ഥതയും കാരണം ഉൽപ്പാദനത്തെ പോലും ബാധിക്കുന്ന അവസ്ഥ ഉണ്ടായി. സ്വകാര്യ സിമെന്റ് കമ്പനികൾകൂടി പൊതുമേഖലാ വ്യവസായത്തെ തകർക്കാൻ ശ്രമിക്കുന്ന ഒരവസ്ഥയാണ് ഇന്ന് നിലവിലുള്ളത്. ജില്ലയിലെ ഏറ്റവും വലിയ പൊതുമേഖലാ സ്ഥാപനത്തെ രക്ഷിച്ചെടുക്കേണ്ടതുണ്ട്. വിപണിയിൽ 10 ശതമാനം മാത്രമുള്ള മലബാർ സിമെന്റ്സിന്റെ വിഹിതം ഇരട്ടിയാക്കാൻ ആവശ്യമായ നടപടി സ്വീകരിക്കേണ്ടത് അടിയന്തര ആവശ്യമാണ്. കേരളത്തിലെ ഏറ്റവും വലിയ രണ്ടാമത്തെ വ്യവസായ മേഖലയായ കഞ്ചിക്കോട് വലുതും ചെറുതുമായ നാനരോളം വ്യവസായ സ്ഥാപനങ്ങളുണ്ട്. ഇത് പരിഗണിച്ച് ഗതാഗത യോഗ്യമായ റോഡ്, വൈദ്യുതി, വെള്ളം, മാലിന്യ സംസ്കരണ പ്ലാന്റ്, ഇ.എസ്.ഐ. ആശുപത്രി, പി.എഫ്. ആഫീസ് ഉൾപ്പെടെയുള്ള ഒരു പാക്കേജ് ഈ മേഖലയിൽ നടപ്പിലാക്കാൻ ഈ സർക്കാരിന് സാധ്യമാകേണ്ടതുണ്ട്. ഒരേ സ്വഭാവത്തിലുള്ള അസംസ്കൃത പദാർത്ഥങ്ങൾ ഉപയോഗിച്ച് ഉൽപ്പന്നങ്ങളുണ്ടാക്കുന്ന ഒരേ സ്വഭാവത്തിലുള്ള വ്യവസായ യൂണിറ്റുകൾക്ക് ആവശ്യമായ ക്ലസ്റ്ററുകൾ രൂപീകരിക്കാൻ കഴിയണം. 1990-ൽ മലപ്പുറം ജില്ലയിലെ വാടാനക്കുറിശ്ശി മുതൽ വാളയാർ വരെ നീണ്ടു

കിടന്നിരുന്ന വ്യവസായ മേഖല ഇന്ന് പലതും അടച്ചു പൂട്ടിക്കഴിഞ്ഞിരിക്കുകയാണ്. വ്യവസായങ്ങളുടെ ശവപ്പറമ്പായി മാറാതിരിക്കാൻ ഇന്നത്തെ എൽ.ഡി.എഫ് സർക്കാരിന്റെ കരുതലോടെയുള്ള ഇടപെടൽ ആവശ്യമായി വന്നിരിക്കുന്നു. കേരളത്തിലെ എൽ.ഡി.എഫ്. സർക്കാർ കഞ്ചിക്കോട് വ്യവസായ മേഖലയുടെ സംരക്ഷണത്തിന് ഇടപെടുമെന്ന പൂർണ്ണവിശ്വാസമാണ് എനിക്കുള്ളത്. മതനിരപേക്ഷവും അഴിമതി രഹിതവുമായ ഒരു നവകേരളം സൃഷ്ടിക്കാനുള്ള ശ്രമത്തിലാണ് ഇന്നത്തെ കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റ് എന്നു ജനങ്ങൾക്ക് പൂർണ്ണമായും വിശ്വാസമുണ്ട്. ഇടതുപക്ഷ ജനാധിപത്യമുന്നണി മുന്നോട്ടുവച്ച മുദ്രാവാക്യത്തോടും വാഗ്ദാനത്തോടും നീതിപൂലർത്തുന്നതാണ് ഈ സർക്കാരെന്നു കേരളം കരുതുന്നു. ദിവസങ്ങൾക്കുമുമ്പ് നടന്ന 14 തദ്ദേശസ്വയംഭരണ തിരഞ്ഞെടുപ്പുകളിൽ എൽ.ഡി.എഫ്. തകർപ്പൻ വിജയമാണ് കരസ്ഥമാക്കിയത്. സംസ്ഥാന സർക്കാരിനെതിരെ യു.ഡി.എഫും., ബി.ജെ.പി.യും നിരന്തരം നടത്തുന്ന ക്രൂരപ്രചരണങ്ങളെ തള്ളിമാറ്റിയാണ് എൽ.ഡി.എഫിന്റെ ഉജ്ജ്വല വിജയമെന്നത് പ്രത്യേകം എടുത്തു പറയേണ്ട കാര്യമാണ്. പട്ടികജാതി വിദ്യാർത്ഥികളെ അറിവിന്റെ ലോകത്തിലേക്ക് നയിക്കാൻ സംസ്ഥാന സർക്കാർ പഠനമുറി സഹായ

പദ്ധതി ആവിഷ്കരിക്കുമെന്ന ബഹുമാനപ്പെട്ട മന്ത്രി എ.കെ. ബാലന്റെ കഴിഞ്ഞ ദിവസങ്ങളിലെ പ്രഖ്യാപനം ഒരു വലിയ ഉയർത്തേഴുന്നേൽപ്പാണ് ഈ വിഭാഗങ്ങൾക്കിടയിൽ ഉണ്ടാക്കിയിട്ടുള്ളത്. എട്ടാം ക്ലാസ്സു മുതൽ കോളേജ് തലം വരെ പഠനം നടത്തുന്ന ദാരിദ്ര്യരേഖയ്ക്ക് താഴെയുള്ള വിദ്യാർത്ഥികൾക്ക് ഈ പദ്ധതി പ്രകാരം രണ്ടു ലക്ഷം രൂപ സർക്കാർ സഹായധനം നൽകുകയാണ്. മെച്ചപ്പെട്ട പഠനാന്തരീക്ഷം സൃഷ്ടിക്കുക വഴി വിദ്യാർത്ഥികളെ വിദ്യാഭ്യാസപരമായി ഉന്നതിയിലേക്ക് എത്തിക്കുകയാണ് ഇതിന്റെ ലക്ഷ്യമെന്ന് മന്ത്രി പ്രഖ്യാപിച്ചു കഴിഞ്ഞു. യു.ഡി.എഫ്. സർക്കാരിന്റെ കാലത്ത് വിദ്യാഭ്യാസാനുകൂല്യങ്ങൾ ഒ.ബി.സിക്ക് 138 കോടി രൂപയും, എസ്.സി.ക്ക് 68 കോടി രൂപയും, ഒ.ബി.സി. ക്ക്ക് 18 കോടി രൂപയും കുടിശികയായിരുന്നു. പട്ടികജാതി പട്ടികവർഗ്ഗ വിഭാഗങ്ങൾക്ക് കരുതലിന്റേയും സ്നേഹത്തിന്റേയും തണലൊരുക്കുകയാണ് ഇന്ന് എൽ.ഡി.എഫ്. സർക്കാർ ചെയ്യുന്നത്. യു.ഡി.എഫിന്റെ പ്രഖ്യാപനങ്ങളിൽ ഒതുങ്ങുന്നതിനു പകരം ഓരോചുവടിലും ഒപ്പമുണ്ടെന്ന ആത്മവിശ്വാസം ഈ വിഭാഗങ്ങൾക്ക് നൽകി അവരെ പുരോഗതിയിലേക്ക് നയിക്കുന്ന സമീപനമാണ് എൽ.ഡി.എഫ്. സർക്കാർ സ്വീകരിക്കുന്നത്. പട്ടികജാതി കുടുംബങ്ങളിലെ പെൺകുഞ്ഞുങ്ങൾക്ക് സ്നേഹതണലുമായി എൽ.ഡി.എഫ്. സർക്കാർ വാൽസല്യനിധി ഇൻഷുറൻസ്

പദ്ധതി യാഥാർത്ഥ്യമാക്കുകയാണ്. പെൺകുട്ടികളുടെ വിദ്യാഭ്യാസ ആരോഗ്യ പരിരക്ഷ ഉറപ്പു വരുത്താൻ ഒരുങ്ങുകയാണ് പട്ടികജാതി വികസന വകുപ്പ്. ഈ ധനാഭ്യർത്ഥനയെ പരിപൂർണ്ണമായി പിൻതാങ്ങിക്കൊണ്ട് ഞാൻ അവസാനിപ്പിക്കുന്നു.

ശ്രീ. വി.പി. സജീന്ദ്രൻ: സർ, ഞാൻ ഈ ധനാഭ്യർത്ഥനയെ ശക്തമായി എതിർക്കുകയാണ്. അടുത്തകാലത്തായി രാജ്യത്താകമാനം ദളിത് വേട്ട കൂടി വരികയാണ്. സ്വാതന്ത്ര്യം ലഭിച്ച് ഏഴ് പതിറ്റാണ്ടായിട്ടും ദളിതരുടെ ശാക്തീകരണം ഇന്നും ഏട്ടിലെ പശു ആണ്. മനുഷ്യനെ കടിച്ചു കീറാൻ തെരുവിൽ അലഞ്ഞു തിരിഞ്ഞു നടക്കുന്ന പട്ടികളെ സംരക്ഷിക്കുന്നതിനായി ഇവിടെ കേന്ദ്ര മന്ത്രിമാർ ഉണ്ട്. എന്നാൽ രാജ്യത്ത് പട്ടികവിഭാഗങ്ങളെ നിരന്തരമായി ആക്രമിക്കുകയും കൊലപ്പെടുത്തുകയും ചെയ്യുമ്പോൾ ഈ കേന്ദ്ര മന്ത്രിമാർ തെരുവിൽ അലയുന്ന പട്ടികളുടെ വില പോലും പട്ടികവിഭാഗങ്ങൾക്ക് നൽകുന്നില്ല എന്നുള്ളത് വേദനാജനകമാണ്. രാജ്യത്തെ പട്ടികജാതി പട്ടികവിഭാഗങ്ങളുടെ ഉന്നമനത്തിനും സംരക്ഷണത്തിനുമായി കേന്ദ്ര സംസ്ഥാന സർക്കാരുകൾ വൻതുകകൾ വകയിരുത്തുകയും, നിയമങ്ങൾ നിർമ്മിക്കുകയും ചെയ്യുമ്പോഴും അവർക്ക് നേരെയുള്ള അക്രമങ്ങൾ ഞെട്ടിപ്പിക്കുന്ന രീതിയിൽ വർദ്ധിക്കുകയാണ്. 2016-ൽ നാഷണൽ

കമ്മീഷൻ ഫോർ ഷെഡ്യൂൾഡ് കാസ്റ്റ്സ് പുറത്തുവിട്ട കണക്കുപ്രകാരം, പല സംസ്ഥാനങ്ങളിലും ദളിതർക്ക് നേരെയുള്ള അതിക്രമങ്ങളിൽ ഏറ്റവും കൂടുതൽ പോയവർഷം റിപ്പോർട്ട് ചെയ്യപ്പെടുകയുണ്ടായി. രാജസ്ഥാനിൽ 7144, ബീഹാറിൽ 7121, പ്രധാനമന്ത്രിയുടെ സംസ്ഥാനമായ ഗുജറാത്തിൽ 6655, ഹരിയാനയിൽ 3008, എന്നിങ്ങനെ ഓരോദിവസവും ദളിതർക്ക് നേരെയുള്ള അതിക്രമങ്ങൾ വർദ്ധിക്കുകയാണ്. അതായത് ദളിതർക്കെതിരായുള്ള രാജ്യത്തെ മൊത്തം കുറ്റകൃത്യങ്ങളുടെ കണക്ക് പരിശോധിച്ചാൽ ഓരോ 18 മിനിറ്റിലും ഒരു ദളിതൻ ആക്രമിക്കപ്പെടുകയാണ്. 2011-14 കാലയളവിൽ രാജ്യത്തെ ദളിതർക്ക് നേരെയുള്ള അതിക്രമങ്ങളിൽ 40 ശതമാനം വർദ്ധനയാണ് വന്നിരിക്കുന്നത്. 2014-ൽ മാത്രം 47064 കുറ്റകൃത്യങ്ങൾ റിപ്പോർട്ട് ചെയ്തിട്ടുണ്ട്. തൊട്ടു തലേ വർഷത്തെ അപേക്ഷിച്ച് 19 ശതമാനം വർദ്ധനയാണിത്. പട്ടികജാതി പട്ടികവർഗ്ഗ അതിക്രമങ്ങൾ തടയൽ നിയമപ്രകാരം 2014- ൽ മാത്രം 40000 കേസുകളാണ് രാജ്യത്ത് രജിസ്റ്റർ ചെയ്തിട്ടുള്ളത്. യു.പി.-യാണ് ഒന്നാം സ്ഥാനത്ത് നിൽക്കുന്നത് 8075 കേസ്, രാജസ്ഥാൻ തൊട്ടുപിന്നിൽ 8025 കേസ്, ബീഹാറിൽ 7893 കേസ്, മധ്യപ്രദേശിൽ 4151 കേസ്, ആന്ധ്രപ്രദേശിൽ 4114 കേസ്, ഇങ്ങനെയാണ് ഏറ്റവും അവസാനം നാഷണൽ ക്രൈം റിക്കാർഡ്സ് ബ്യൂറോ, 2015-ൽ പുറത്തുവിട്ട

കണക്കു പ്രകാരമുള്ളത്. 2015-ലെ എൻ.സി.ആർ.ബി. യുടെ കണക്കുപ്രകാരം ദളിത് വിഭാഗങ്ങൾക്കു നേരെ നടന്ന അക്രമങ്ങൾ 45003 ആണ്. യു.പി.യാണ് ഒന്നാം സ്ഥാനത്ത് നിൽക്കുന്നത് 8358, രാജസ്ഥാനിൽ 6998 ഉം, ബീഹാറിൽ 6997 ഉം, മധ്യപ്രദേശിൽ 4188 ഉം, എന്നാണ് കഴിഞ്ഞ വർഷത്തെ കണക്ക്. എൻ.സി.ആർ.ബി.-യുടെ കണക്കുപ്രകാരം രാജ്യത്ത് ഓരോദിവസവും ദളിതർക്ക് നേരെയുള്ള അക്രമം കൂടിക്കൂടി വരികയാണ്. ദളിതർക്ക് നേരെ നടക്കുന്ന അതിക്രമങ്ങൾക്കുനേരെ ഭരണസംവിധാനങ്ങൾ പലപ്പോഴും കണ്ണടയ്ക്കുകയാണ് പതിവ്. ചില കേസുകൾ രജിസ്റ്റർ ചെയ്യാൻ പോലീസ് മടിക്കുമ്പോൾ, കോടതി ഉത്തരവിടുമ്പോൾ മാത്രമാണ് പലപ്പോഴും അതിന് മുതിരുന്നത്. കോടതികളിൽ എത്തുന്ന കേസുകളിൽ പലതും ശിക്ഷിക്കപ്പെടുന്നത് വളരെക്കുറവാണ് എന്നത് ഞെട്ടിക്കുന്ന വസ്തുതയാണ്. 2014-ൽ 127341 കേസുകൾ രാജ്യത്തെ വിവിധ കോടതികളിൽ വിചാരണയ്ക്കെത്തി. 17712 കേസുകളുടെ വിചാരണ പൂർത്തിയായപ്പോൾ 5102 കേസുകളിൽ മാത്രമാണ് ശിക്ഷിക്കപ്പെട്ടത്. 12610 കേസുകളിൽ പ്രതികൾ കുറ്റവിമുക്തരായി. അതായത് 28.8% മാത്രമാണ് ശിക്ഷാനിരക്ക് എന്നുള്ളത് നമ്മളെ ഞെട്ടിപ്പിക്കുന്ന സംഗതിയാണ്. ഈ പട്ടികജാതി വിഭാഗങ്ങളുടെ കേസുകൾ പ്രത്യേകം കൈകാര്യം ചെയ്യാൻ പ്രത്യേക

കോടതികൾ വേണം എന്നുള്ള ആവശ്യം പല സംസ്ഥാനങ്ങളും പാലിച്ചിട്ടില്ല. ഹരത്തീസ്ട്രാട്, ജാർക്കണ്ഡ്, മധ്യപ്രദേശ്, കേരളം എന്നിവിടങ്ങളിൽ മാത്രമാണ് ഇപ്പോൾ കേസ്സ് പരിഗണിക്കുവാൻ കോടതികൾ ഉള്ളത്. സാംസ്കാരികമായി വളരെ ഉയർന്ന നിലയിലാണ് കേരളമെങ്കിലും അടുത്ത കാലത്തായി കേരളത്തിൽ ഒട്ടനവധി സംഭവങ്ങൾ ഉണ്ടായിട്ടുണ്ട്. ഇന്നിവിടെ പ്രതിപക്ഷ നേതാവും കോവളം എം.എൽ.എ. ശ്രീ. എം. വിൻസെന്റും അവതരിപ്പിച്ച സബ്മിഷൻ പട്ടികജാതിക്കാരായ ആളുകളെ അകാരണമായി പോലീസ് പീഡിപ്പിച്ച കേസുകളാണ്. ഇവിടെ കൊച്ചാലുംമുട് പോലീസ് സ്റ്റേഷനിൽ നടന്ന സംഭവത്തിൽ നാലു ദിവസമാണ് നിരപരാധികളായ ഭളിത് യുവാക്കളെ പോലീസ് കസ്റ്റഡിയിൽ വച്ചത്. അതിനെതിരെ നടപടിയെടുത്തു, ഞങ്ങൾ സ്വാഗതം ചെയ്യുന്നു. പക്ഷേ ശ്രീ. എം. വിൻസെന്റ് ഇവിടെ പറഞ്ഞകാര്യം - സെപ്റ്റംബർ 25 ന് രണ്ട് ഭളിത് യുവാക്കളെ പിടിച്ചുകൊണ്ടുപോയി ഒരു ദിവസം മുഴുവൻ പീഡിപ്പിച്ചു. ഒക്ടോബർ 9 ന് മനുവെന്ന യുവാവിനെ രണ്ടു ദിവസം പീഡിപ്പിച്ചു. കഠിനംകുളം എസ്.ഐ. ശ്രീ. ഹേമന്ദ് ആണ്. അദ്ദേഹത്തിന് പട്ടികജാതിക്കാരെ കണ്ടാൽ എന്തൊ കലി വന്നതുപോലെയാണ്. അദ്ദേഹത്തിനെതിരെ ഇതുവരെ ഒരു നടപടിയെടുക്കാൻ ഗവൺമെന്റ് തയ്യാറായിട്ടില്ല. ഇങ്ങനെയുള്ള പീഡനം ഇനിയും

ആവർത്തിക്കാതിരിക്കാൻ ഗവൺമെന്റ് ശക്തമായ നടപടിയെടുക്കണമെന്നാണ് എനിക്ക് അഭ്യർത്ഥിക്കാനുള്ളത്. ഈ സർക്കാർ അധികാരത്തിൽ വന്നു കഴിയുമ്പോൾ എല്ലാം ശരിയാക്കുമെന്നാണ് പറഞ്ഞിരിക്കുന്നത്. ഇവിടെ ഒരു കാര്യം പ്രത്യേകം പറയേണ്ടതായിട്ടുണ്ട്, നമുക്കറിയാം ഈ ഗവൺമെന്റ് അധികാരത്തിൽ വന്നതിനുശേഷം ഇതുപോലുള്ള സംഭവങ്ങൾ ഉണ്ടാകുമ്പോൾ, ദളിതർക്കെതിരായി പീഡനം നടക്കുമ്പോൾ നിയമപരമായി അവർക്കെതിരെ കേസെടുക്കുന്നതിന് പകരം പലപ്പോഴും അവരെ രാഷ്ട്രീയത്തിന്റെ പേരിൽ സംരക്ഷിക്കാനാണ് നോക്കുന്നത്. ഈ ഗവൺമെന്റ് വന്നതിനുശേഷമാണ് ട്രെയിനിൽ വച്ചുണ്ടായ ദാരുണമായ സംഭവത്തിലെ ഗോവിന്ദച്ചാമി എന്നു പറയുന്ന നീചനായ കൊലക്കേസിലെ പ്രതി, കൊലക്കേസിലെ പ്രതി മാത്രമല്ല, പാവപ്പെട്ട ഒരു പെൺകുട്ടിയെ ട്രെയിനിൽ നിന്ന് തള്ളിയിട്ട് പീഡിപ്പിച്ച് കൊലപ്പെടുത്തിയ ആ ഗോവിന്ദച്ചാമിയെ സംരക്ഷിക്കുന്ന ഈ ഗവൺമെന്റ് കൊലമരത്തിൽ നിന്നും രക്ഷിക്കാൻ വേണ്ടി നിലപാട് എടുത്ത ഗവൺമെന്റ് ഇവിടുത്തെ പാവപ്പെട്ട പല ദളിത് വിഭാഗങ്ങളേയും പീഡിപ്പിക്കുമ്പോൾ ബഹുമാനപ്പെട്ട മന്ത്രിമാർ ഇന്ന് നടപടിയെടുക്കാതെ നോക്കി നിൽക്കുന്ന കാഴ്ചയാണ് കാണാൻ കഴിയുന്നത്. ഈ സർക്കാർ അധികാരത്തിൽ വന്നു കഴിയുമ്പോൾ എല്ലാം ശരിയാക്കുമെന്നാണ് ബഹുമാനപ്പെട്ട മണിയാശാൻ ഇന്നലെ ഈ സഭയിൽ

പറഞ്ഞത്. പലതും ശരിയായി എന്നാണ് അദ്ദേഹം ഇവിടെ അവകാശപ്പെട്ടത്. മണിയാശാനെക്കുറിച്ച് ഞങ്ങൾക്ക് നല്ല അഭിപ്രായമാണ്. കാരണം അദ്ദേഹം പറഞ്ഞാൽ, ഇടുക്കി ജില്ലയിൽ അദ്ദേഹത്തെക്കുറിച്ച് പറയുന്നത് ഇങ്ങനെയാണ് നാൻ ഒരു തടവ് ചൊന്നാൽ അത് നൂറ് തടവ് ചൊന്ന മാതിരി, മണിയാശാൻ ഒരു കാര്യം പറഞ്ഞാൽ ഇടുക്കി ജില്ലയിൽ അത് നടന്നിരിക്കുമെന്നാണ് പറയുന്നത്. മണിയാശാൻ പറഞ്ഞത് എന്താണ് എല്ലാം ശരിയായത്, ഇവിടെ ശരിയാക്കിയത് ആരെയാണ്? ഈ ഗവൺമെന്റ് അധികാരത്തിൽ വന്നതിനുശേഷം, മണിയാശാന്റെ ഗുരുവായ ശ്രീ. വി.എസ്.നെത്തന്നെയല്ലേ ശരിയാക്കിയത്. അദ്ദേഹത്തിന് ഭരണപരിഷ്കാര കമ്മിറ്റിയുടെ ചെയർമാനാകാൻ വേണ്ടി മൂന്ന് പ്രാവശ്യമാണ് അദ്ദേഹം ശ്രീ. സീതാറാം യെച്ചൂരിക്ക് കത്തയക്കേണ്ടി വന്നത്. നിങ്ങൾ അദ്ദേഹത്തെ ആടിനെ പ്ലാവില കാണിച്ച് കൂട്ടിൽ കയറ്റുന്നതുപോലെ കൊണ്ടുപോയി എം.എൽ.എ ഹോസ്റ്റലിൽ ആദ്യം തളച്ചില്ലേ, ആ എം.എൽ.എ. ഹോസ്റ്റലിൽ നിന്നും പുറത്തുകടക്കാൻ വേണ്ടി അദ്ദേഹത്തിന് പൊളിറ്റ് ബ്യൂറോയിലേക്ക് എത്രപ്രാവശ്യം കത്തയക്കേണ്ടിവന്നു. നിങ്ങൾ ആലോചിച്ചു നോക്കണം. അദ്ദേഹത്തിന്റെ പിറന്നാൾ കഴിഞ്ഞ ദിവസമായിരുന്നു. 93 വയസ്സ് പൂർത്തിയാക്കി. 93 വയസ്സ് പൂർത്തിയാക്കിയ അദ്ദേഹം ഈ 14-ാം അസംബ്ലി അവസാനിക്കുമ്പോൾ

അദ്ദേഹത്തിന് 98 വയസ്സ് കഴിഞ്ഞ് 99-ാം വയസ്സിലേക്ക് കടക്കുകയാണ്. 99-ാം വയസ്സിൽ ഇന്ത്യൻ പാർലമെന്റിലും, കേരളത്തിലെ ഒരു നിയമസഭയിലും ഇദ്ദേഹത്തെപ്പോലെ ഒരാൾ കാണില്ല, ചരിത്രത്തിന്റെ ഭാഗമായി മാറാൻ പോകുകയാണ്. അങ്ങനെയൊരാളെ വീണ്ടും അപമാനിക്കാൻവേണ്ടി ഭരണപരിഷ്കാര കമ്മിറ്റിയുടെ ചെയർമാൻ ആക്കിയശേഷം പി.എം.ജി.യിൽ ഓഫീസ് അനുവദിച്ചിരിക്കുന്നു. സെക്രട്ടേറിയറ്റിൽ ഇടമില്ലാത്തതു കൊണ്ടാണോ? അദ്ദേഹത്തെ അപമാനിക്കാൻ വേണ്ടിയല്ലേ, പി.എം.ജി.യിൽ ഇരിക്കേണ്ടത് പോസ്റ്റ് മാസ്റ്റർ ജനറൽ ആണ്, ശ്രീ. വി.എസ്. അച്യുതാനന്ദനല്ല. ഞങ്ങൾ ഇപ്പോൾ പറയുന്ന ബഹുമാനപ്പെട്ട സ്പീക്കർ ഇടപെടണം. ബഹുമാനപ്പെട്ട സ്പീക്കർ ഇടപെട്ട് സെക്രട്ടേറിയറ്റിൽ കൊടുത്തില്ലെങ്കിൽ അദ്ദേഹത്തിന് ഈ അസംബ്ലിയുടെ ഏതെങ്കിലും ഒരിടത്ത് അദ്ദേഹത്തിന്റെ കമ്മിറ്റി കൂടാൻ ഒരു ഓഫീസ് അനുവദിക്കണമെന്ന് ഈ അവസരത്തിൽ ഞാൻ പറയാൻ ആഗ്രഹിക്കുകയാണ്. വ്യവസായ വകുപ്പുമായി ബന്ധപ്പെട്ട് ഒരു കാര്യം കൂടി പറയാനുണ്ട്. എന്റെ നിയോജകമണ്ഡലത്തിലെ എച്ച്. ഒ. സി. എന്നു പറയുന്ന പൊതുമേഖലാ സ്ഥാപനം സ്ഥാപനം അടച്ചുപൂട്ടൽ ഭീഷണിയിലാണ്. ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽപ്പെടുത്തിയിട്ടുള്ള കാര്യമാണ്. അടച്ചുപൂട്ടൽ ഭീഷണി നേരിടുന്ന

എച്ച്.ഒ.സി എന്ന പൊതുമേഖലാ സ്ഥാപനത്തെ രക്ഷിക്കുവാൻ ബഹുമാനപ്പെട്ട മുഖ്യമന്ത്രി ഇടപെട്ടാൽ മാത്രമേ കഴിയുകയുള്ളൂ. കഴിഞ്ഞ ഗവൺമെന്റിന്റെ കാലത്ത് ഇതുപോലെയുള്ള പ്രതിസന്ധി വന്നു. അന്നത്തെ മുഖ്യമന്ത്രി ശ്രീ. ഉമ്മൻചാണ്ടി ഇടപെട്ട് ആ പൊതുമേഖലാ സ്ഥാപനത്തെ പിടിച്ചു നിർത്താൻ കഴിഞ്ഞു. ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽ ഇത് ഉണ്ടാകണം. എച്ച്.ഒ.സി. യെ രക്ഷിക്കാൻ വേണ്ടി അങ്ങ് അടിയന്തിരമായി ഇടപെടണമെന്ന് ഞാൻ അഭ്യർത്ഥിച്ചുകൊണ്ട് ഒരിക്കൽ കൂടി ഞാൻ ഈ ധനാഭ്യർത്ഥനകളെ എതിർക്കുന്നു. നന്ദി, നമസ്കാരം.

ശ്രീമതി സി. കെ. ആശ : സർ, ഈ ധനാഭ്യർത്ഥനകളെ ആദ്യം തന്നെ ഞാൻ സർവ്വാത്മനാ പിൻതാങ്ങുന്നു. സ്വാതന്ത്ര്യത്തിന്റെ എഴുപതാണ്ടുകൾ പിന്നിടുമ്പോഴും ഇന്ത്യ നേരിടുന്ന ഏറ്റവും വലിയ വിവേചനം ജാതി വിവേചനമാണെന്ന് ഞാൻ വിശ്വസിക്കുന്നു. അതിന് ഏറ്റവും വലിയ ഉദാഹരണമാണ് ഹൈദ്രാബാദ് യൂണിവേഴ്സിറ്റിയിലെ ഗവേഷണ വിദ്യാർത്ഥിയായിരുന്ന രോഹിത് വെമുലയുടെ ആത്മഹത്യ. തന്റെ ആത്മഹത്യാകുറിപ്പിൽ "എന്റെ ജനനമാണ് എന്റെ മരണകാരണ"മെന്ന് അദ്ദേഹം എഴുതി വയ്ക്കുമ്പോൾ വിദ്യാഭ്യാസ സ്ഥാപനങ്ങളിലും സമൂഹത്തിലും ജാതിവിവേചനം എത്ര തീവ്രമാണെന്ന് നമുക്ക് മനസ്സിലാക്കാൻ

സാധിക്കും. അതുപോലെതന്നെയാണ് കഴിഞ്ഞ ഓഗസ്റ്റ് 15-ന് രാജ്യത്ത് സ്വാതന്ത്ര്യദിനാഘോഷം നടക്കുമ്പോൾ മഹാത്മാഗാന്ധി ജനിച്ച, ശ്രീ. നരേന്ദ്ര മോദി ഭരിച്ച ഗുജറാത്തിൽ ഡോ. ബി. ആർ. അബ്ബേദ്കറുടെ പ്രതിമയിൽ ദളിത് സമൂഹങ്ങൾ ഒത്തുകൂടി ഒരു സ്വാതന്ത്ര്യ പ്രതിജ്ഞയെടുത്തു. ഇനിമേൽ ഞങ്ങൾ തോട്ടിപ്പണിയെടുക്കുകയില്ലെന്നും ചത്ത പശുവിന്റെ മാസം മറവ് ചെയ്യുന്നതുപോലെയുള്ള ജോലികളിൽ ഏർപ്പെടില്ലെന്നും അവർ പ്രഖ്യാപിച്ചു. ഇത് അവരുടെ സ്വാതന്ത്ര്യ പ്രഖ്യാപനമായിരുന്നു. ഇതിൽനിന്നെല്ലാം നാം മനസ്സിലാക്കേണ്ട കാര്യം ഇന്നും വിദ്യാഭ്യാസ മേഖലയിലും ജോലിയുടെ കാര്യത്തിലുമെല്ലാം ഇന്ത്യയിൽ ദളിത് വിഭാഗങ്ങൾ എവിടെ നിൽക്കുന്നുവെന്നുള്ളതാണ്. വഴി നടക്കാനോ അക്ഷരമഭ്യസിക്കാനോ അവകാശമില്ലാതിരുന്ന കാലഘട്ടത്തിൽ സമൂഹത്തിന്റെ പിന്നാമ്പുറങ്ങളിലേയ്ക്ക് തഴയപ്പെട്ട ഒരു സമൂഹത്തെ മുഖ്യധാരയിലേയ്ക്ക് കൈപിടിച്ച് ഉയർത്തുന്നതിന് ഭരണഘടനാ ശിൽപ്പി ഡോ. ബി. ആർ. അബ്ബേദ്കർ ഭരണഘടനയിൽ സംവരണം പോലെയുള്ള തത്വങ്ങൾ എഴുതിച്ചേർത്തു. കാലാകാലങ്ങളിൽ സംവരണത്തിന്റെ അടിസ്ഥാനത്തിൽ പിന്നോക്ക ജനവിഭാഗങ്ങൾ വിദ്യാഭ്യാസത്തിലും ഉദ്യോഗ കാര്യങ്ങളിലും മറ്റും ഉയർച്ചയുടെ പടവുകൾ കയറുന്നതിനിടയിലാണ് കേന്ദ്ര

ഗവൺമെന്റ് സംവരണ തത്വത്തെ അട്ടിമറിക്കാനുള്ള ശ്രമങ്ങൾ നടത്തുന്നത്. കേരളത്തിലെ സ്വകാര്യ മേഖലയിലെ ആധിപത്യം സവർണ്ണ സമുദായങ്ങൾക്കായിരിക്കെ, സ്വകാര്യ മേഖലയിൽ സംവരണം ഏർപ്പെടുത്തണമെന്ന പട്ടിജാതി/പട്ടികവർഗ്ഗങ്ങളുടെ ആവശ്യം വർഷങ്ങൾ പിന്നിട്ടിട്ടും നടപ്പിലായിട്ടില്ല. ഇത്തരമൊരു സാഹചര്യത്തിൽ ഈ ജനവിഭാഗങ്ങൾ ആ കടുത്ത കാലഘട്ടത്തിലേയ്ക്ക് എത്തിപ്പെടുമോയെന്ന് ഞാൻ ഭയപ്പെടുന്നു. ഈ സർക്കാരിന്റെ കാലത്തിലെങ്കിലും ഈ ആവശ്യം നടപ്പാക്കാനുള്ള തീരുമാനമെടുക്കണമെന്ന് ബഹുമാനപ്പെട്ട മന്ത്രിയോട് ഞാൻ വളരെ വിനയപുരസ്സരം അഭ്യർത്ഥിക്കുന്നു. വിവേകാനന്ദൻ കേരളം സന്ദർശിച്ച അവസരത്തിൽ ഇവിടെ നിലനിന്നിരുന്ന ചാതുർവർണ്യ വ്യവസ്ഥ കാരണം കേരളത്തെ ട്രാന്താലയമെന്ന് വിശേഷിപ്പിക്കുകയുണ്ടായി. എന്നാൽ നവോത്ഥാന നായകരായ ശ്രീനാരായണ ഗുരുവിന്റെയും അയ്യങ്കാളിയുടെയും മനസ്സ് പത്മനാഭന്റെയും ചട്ടമ്പി സ്വാമികളുടെയുമൊക്കെ പ്രവർത്തനഫലമായി ട്രാന്താലയമായിരുന്ന കേരളം ദൈവത്തിന്റെ സ്വന്തം നാടായി. എന്നാൽ നവോത്ഥാന നായകരുടെ വിപ്ലവകരമായ ആശയങ്ങളെ പ്രായോഗികതലത്തിൽ കൊണ്ടുവന്നതിനും സാമൂഹിക സമത്വം കൈവരിക്കുന്നതിനും കമ്മ്യൂണിസ്റ്റ് പാർട്ടി വഹിച്ച പങ്ക് നിഷേധിക്കാൻ

കഴിയാത്തതാണ്. ഭൂപരിഷ്കരണ നിയമവും ലക്ഷം വീട് പദ്ധതികളും പരമ്പരാഗത മേഖലയിൽ ഉണ്ടാക്കിയ വിവിധ ക്ഷേമ പദ്ധതികളും ഇതിൽ എടുത്ത് പറയാവുന്ന ഉദാഹരണങ്ങളാണ്. ചരിത്രത്തിന്റെ ഈ നീണ്ട പ്രക്രിയയിൽ ഒരിടത്തുപോലും ഭളിത് പിന്നോക്കക്കാരുടെ ഒപ്പം നിൽക്കാത്തവർ ഇപ്പോൾ അവരുടെ വക്താക്കളും സംരക്ഷകരുമായി രംഗത്ത് വന്ന് അവിശുദ്ധ കൂട്ടുകെട്ടുണ്ടാക്കുന്നത് എത്ര ലജ്ജാകരമാണ്. ഈ സാഹചര്യത്തിൽ പുതിയതായി അധികാരമേറ്റ ഇടതുപക്ഷ സർക്കാർ ഭളിത് പിന്നോക്ക വിഭാഗങ്ങളുടെ ഉന്നമനത്തിനായി എടുത്ത നടപടികളെ നമ്മൾ വിലയിരുത്തേണ്ടതാണ്. യാഥാർത്ഥ്യബോധവും ദീർഘവീക്ഷണവുമുള്ള പദ്ധതികൾക്കൊപ്പം പട്ടികജാതി പട്ടികവർഗ്ഗ വിഭാഗങ്ങൾക്ക് ഓരോ ചുവടിലും ആത്മവിശ്വാസം നൽകുകയാണ് പുതിയ സർക്കാരിന്റെ ആത്യന്തികമായ ലക്ഷ്യം. ഇതിന് ആദ്യ ബഡ്ജറ്റിൽ തന്നെ പട്ടികജാതി വിഭാഗത്തിനായി 1038 കോടി രൂപയും പട്ടിക വർഗ്ഗ വികസനത്തിന് 208.38 കോടി രൂപയും അനുവദിച്ച സർക്കാരിനെ അഭിനന്ദിക്കുന്നതിനും ഈ അവസരം വിനിയോഗിക്കുന്നു. മുൻകാലങ്ങളിൽ പട്ടികജാതി പട്ടിക വർഗ്ഗങ്ങൾക്കായി മാറ്റിവയ്ക്കപ്പെട്ട തുക പൂർണ്ണമായി അവരുടെ കൈകളിൽ എത്തിച്ചേർന്നിട്ടില്ലെന്ന വസ്തുത നിലനിൽക്കെ അതിൽനിന്നെല്ലാം വ്യത്യസ്തമായി ഈ തുക

അർഹരായവരുടെ കൈകളിൽ എത്തിച്ചേരുന്നവെന്ന് ഉറപ്പാക്കുന്നതിനുള്ള നടപടികൾകൂടി സ്വീകരിക്കണമെന്ന് ബഹുമാനപ്പെട്ട മന്ത്രിയോട് ഞാൻ വിനയപൂർവ്വം അഭ്യർത്ഥിക്കുന്നു. ഇന്ത്യയിൽ നടപ്പാക്കിവരുന്ന പുത്തൻ സാമ്പത്തിക നയത്തിന്റെ ഭാഗമായി മിക്കവാറും മേഖലകളിൽനിന്നും സർക്കാർ പിൻവാങ്ങുകയും അവിടങ്ങളിൽ സ്വകാര്യ കൗതുകങ്ങൾക്ക് പ്രവർത്തനാനുമതി നൽകിയതോടുകൂടി ഏറ്റവും കഷ്ടതയിലായത് പിന്നോക്ക ദളിത് വിഭാഗക്കാരാണ്. വില്ലേജ് ആഫീസുകളിൽനിന്നും താലൂക്കാഫീസുകളിൽനിന്നും നേരത്തെ സൗജന്യമായി കിട്ടിയിരുന്ന സർട്ടിഫിക്കറ്റുകൾ ഇപ്പോൾ അക്ഷയവഴിയാണ് ലഭ്യമാകുന്നത്. എസ്.സി/എസ്.റ്റി. വിഭാഗങ്ങൾക്ക് സർക്കാർ വക അപേക്ഷകളിൽ കോർട്ട് ഫീ സ്റ്റാമ്പ് കൊടുക്കേണ്ടിയിരുന്നില്ല. എന്നാൽ ഇപ്പോൾ അക്ഷയ കേന്ദ്രങ്ങൾ വഴി ജാതി സർട്ടിഫിക്കറ്റ്, വരുമാന സർട്ടിഫിക്കറ്റ്, ലൊക്കേഷൻ സ്കെച്ച് മുതലായ കൊടുക്കാൻ തുടങ്ങിയപ്പോൾ അപേക്ഷ ഒന്നിന് 30/- രൂപ സർവ്വീസ് ചാർജായി ഇവർ നൽകേണ്ടിവരുന്നു. നേരത്തെ ചില ജാതി സംഘടനകളുടെ റിപ്പോർട്ടിന്റെ അടിസ്ഥാനത്തിലും വില്ലേജ് ആഫീസറുടെ അന്വേഷണത്തിന്റെ അടിസ്ഥാനത്തിലും നൽകിയിരുന്ന ജാതി സർട്ടിഫിക്കറ്റ് ഇപ്പോൾ അക്ഷയകേന്ദ്രം വഴി രജിസ്റ്റർ ചെയ്താൽ ആറ് മാസത്തെ വാലിഡിറ്റി വച്ച് വിവിധ പർപ്പസിന് ഉപയോഗിക്കാമെന്നിരിക്കെ

വ്യാജ ജാതി സർട്ടിഫിക്കറ്റുകൾ ഉണ്ടാകുന്നതിനും അനർഹർ ജാതിയുടെ ആനുകൂല്യങ്ങൾ നേടുന്നതിനുമിടയാകുന്ന ഒരവസ്ഥ നിലവിലുണ്ട്. ഇത് അങ്ങയുടെ ശ്രദ്ധയിൽപ്പെടുത്തിക്കൊണ്ട് ഇതിന് ഉചിതമായ തീരുമാനമെടുക്കുമെന്ന് അഭ്യർത്ഥിക്കുന്നു. അതുപോലെ മറ്റൊരു പ്രശ്നമാണ് ഗവൺമെന്റുതലത്തിൽ പിന്നോക്കക്കാരുടെ ഫയലുകൾ നീക്കാൻ ചില ഉദ്യോഗസ്ഥർ വിമുഖത കാട്ടുന്നുവെന്ന പൊള്ളുന്ന യാഥാർത്ഥ്യം. ഓരോ ഫയലിലും ഓരോ ജീവിതമാണുള്ളതെന്ന് നമ്മുടെ ജീവനക്കാർ പലപ്പോഴും മറന്നുപോകുന്നു. ഇതിന് അടിയന്തരമായി അങ്ങയുടെ ശ്രദ്ധയുണ്ടാകണമെന്ന് ഞാൻ ഈ അവസരത്തിൽ അപേക്ഷിക്കുന്നു. പട്ടികജാതി/പട്ടികവർഗ്ഗങ്ങൾക്കും ആദിവാസി വിഭാഗങ്ങൾക്കും താമസിക്കുവാൻ സ്വന്തമായി വീടോ സ്ഥലമോ ഇല്ലാതിരുന്ന സാഹചര്യത്തിൽ അവർക്ക് കോളനികൾ നൽകിയെന്നത് യാഥാർത്ഥ്യമാണ്. എന്നാൽ കാലം ഇത്രയും കഴിഞ്ഞിട്ടും ഈ ജന വിഭാഗങ്ങളുടെ മുന്നേറ്റത്തെ ഇപ്പോഴും സമൂഹത്തിന്റെ ഒരു പ്രത്യേക അതിർവരമ്പിലേയ്ക്ക് മാറ്റിനിർത്തുന്നതിന് ഇത് വഴിയൊരുക്കുന്നു. ഇത് മാറ്റപ്പെടേണ്ടതാണ്. അവർക്ക് ജനറൽ ഹൗസിംഗ് കോളനികളിൽ നിശ്ചിത ശതമാനം വീടുകൾ നൽകുന്നതുവഴി അവർക്കും അവരുടെ കുട്ടികൾക്കും മറ്റുള്ളവരുമായി ഇടപഴകുന്നതിനുള്ള അവസരമൊരുങ്ങുന്നു. അതുപോലെതന്നെ

പബ്ലിക് സ്കൂളുകളിൽ സീറ്റ് സംവരണം ചെയ്യുകവഴി മറ്റുള്ള കുട്ടികൾക്ക് ലഭ്യമാകുന്ന ഉയർന്ന വിദ്യാഭ്യാസം ഇവർക്കും കിട്ടുന്നതിനുള്ള സാഹചര്യമൊരുങ്ങുന്നു. തൊഴിലാണ് ഒരു വ്യക്തിയുടെ സ്വഭാവ രൂപീകരണത്തിൽ മുഖ്യ പങ്ക് വഹിക്കുന്നത്. ഡോക്ടറുടെ മകൻ ഡോക്ടറും പ്രൊഫസറുടെ മകൻ പ്രൊഫസറും ചെത്തു തൊഴിലാളിയുടെ മകൻ ചെത്തുതൊഴിലാളിയും കൂലിപ്പണിക്കാരന്റെ മകൻ കൂലിപ്പണിക്കാരനും ആകുന്ന ഒരു സാമൂഹ്യ പശ്ചാത്തലം ഇന്നും നിലനിൽക്കുന്നുണ്ട്. ഈ സാഹചര്യത്തിൽ ഗവൺമെന്റ് സബ്സിഡി കൊടുക്കുന്ന സ്വകാര്യ മേഖലയിലെങ്കിലും സ്പെഷ്യൽ റിക്രൂട്ട്മെന്റ് നടത്തി ജോലിയുടെ കാര്യത്തിലുള്ള പട്ടികജാതിക്കാരുടെ പ്രശ്നങ്ങൾക്ക് ഒരു പരിധിവരെ പരിഹാരമുണ്ടാക്കണമെന്ന് അഭ്യർത്ഥിക്കുന്നു. പിന്നോക്കക്കാരുടെ ഇത്തരം പ്രശ്നങ്ങളിൽ അടിയന്തരമായി അങ്ങ് ഇടപെടണമെന്നുകൂടി പറയുവാൻ ഈ അവസരത്തിൽ വളരെ വിനയപൂർവ്വം അഭ്യർത്ഥിക്കുകയാണ്. കലയേയും സംസ്കാരത്തേയും തെറ്റായ രീതിയിലേക്ക് നയിക്കുന്ന സംഭവങ്ങൾ ഈ കാലഘട്ടത്തിൽ വർദ്ധിച്ചുവരുന്നു. ഇതിന് ഏറ്റവും വലിയ ഉദാഹരണമാണ് മലയാളികളുടെ സ്വന്തം ഓണസങ്കല്പത്തെപ്പോലും തെറ്റായ രീതിയിൽ വ്യാഖ്യാനിക്കാൻ നടത്തുന്ന ശ്രമങ്ങൾ. സാംസ്കാരിക രംഗത്തെ ഇത്തരം പ്രവണതകളെ ചെറുക്കുവാനും മലയാളികളുടെ സാംസ്കാരിക ബോധത്തെ

ശരിയായ തലത്തിലേയ്ക്ക് ഉയർത്തുവാനും ജാതിയില്ലാ വിളമ്പരത്തിന്റെ നൂറാമത് വാർഷികം സമുചിതമായി ആഘോഷിച്ചതിലൂടെ ഗവൺമെന്റിന് കഴിഞ്ഞുവെന്നത് സാംസ്കാരിക രംഗത്തെ സർക്കാരിന്റെ വലിയ നേട്ടമാണ്. സാംസ്കാരിക വകുപ്പ് 40/- കോടി രൂപ ചെലവിൽ എല്ലാ ജില്ലകളിലും നവോത്ഥാന നായകരുടെ പേരിൽ നവോത്ഥാന സാംസ്കാരിക സമുച്ചയങ്ങൾ നിർമ്മിക്കുമെന്ന പ്രഖ്യാപനവും സാഹിത്യ അക്കാദമിയുടെ നേതൃത്വത്തിൽ മലയാള സാഹിത്യ കൃതികൾ ലോകത്തിന്റെ ഏത് കോണിലിരുന്നും വായിക്കാൻ ഡിജിറ്റലൈസേഷൻ നടത്തുമെന്ന പ്രഖ്യാപനവും യാഥാർത്ഥ്യമാകുന്നതോടുകൂടി കേരളം കണ്ട ഏറ്റവും മികച്ച മന്ത്രിമാരുടെ പട്ടികയിൽ അങ്ങ് ഇടംപിടിക്കുമെന്ന സന്തോഷം പങ്ക് വെച്ചുകൊണ്ട് ഈ ധനാഭ്യർത്ഥനയെ ഞാൻ പൂർണ്ണമനസ്സോടെ പിൻതാങ്ങുന്നു.

ശ്രീ. ജോൺ ഫെർണാണ്ടസ്: സർ, പട്ടികജാതി പട്ടികവർഗ്ഗ മറ്റ് പിന്നോക്കന്യൂനപക്ഷ വിഭാഗങ്ങളുടെ ക്ഷേമം, വ്യവസായങ്ങൾ എന്നീ ധനാഭ്യർത്ഥനകളെ ഞാൻ സർവ്വാത്മനാ പിന്തുണയ്ക്കുകയാണ്. പ്രതിപക്ഷത്തുനിന്നും എന്റെ ബഹുമാന്യ സുഹൃത്ത് ശ്രീ. സജീന്ദ്രൻ സംസാരിച്ചു. അദ്ദേഹത്തിന്റെ പ്രസംഗത്തിന്റെ ആദ്യഭാഗം മുഴുവൻ ദേശീയ തലത്തിൽ പട്ടികജാതി പട്ടികവർഗ്ഗ വിഭാഗങ്ങൾ നേരിടുന്ന പ്രശ്നങ്ങളെ സംബന്ധിച്ചുള്ള കണക്കുകൾ വച്ച് വളരെ

മനോഹരമായൊരു പ്രസംഗമായിരുന്നു. പക്ഷെ അതിന്റെ അവസാനഭാഗത്ത് വന്നപ്പോൾ അദ്ദേഹത്തിന് സ്ഥലജലദ്രവം പിടിപെട്ടോയെന്ന് സംശയമുണ്ട്. അതായത് ഈ ഗോവിന്ദചാമിയെ ആരോ രക്ഷിക്കാൻ ശ്രമിക്കുന്നു എന്നൊക്കെ പറഞ്ഞു. അദ്ദേഹം കൂടി അംഗമായിരുന്ന മുൻ ഗവൺമെന്റ്, അദ്ദേഹം അന്ന് എം.എൽ.എ. യാണ്. അക്കാലത്ത് സൗമ്യ വധക്കേസുമായി ബന്ധപ്പെട്ടുകൊണ്ട് പ്രോസിക്യൂട്ടറെ, സുപ്രീംകോടതിയിൽ വാദിക്കേണ്ട പ്രോസിക്യൂട്ടറെ...

മി. ചെയർമാൻ: യെസ് പോയിന്റ് ഓഫ് ഓർഡർ...

ശ്രീ. ജോൺ ഫെർണാണ്ടസ്: അല്ല ഞാൻ പറഞ്ഞുകഴിഞ്ഞിട്ട് പറയാം..എന്റെ

സമയം കഴിഞ്ഞിട്ട് പറയാം. അതുകൊണ്ട്...

മി. ചെയർമാൻ: എന്താണ് പോയിന്റ്?

ശ്രീ. ജോൺ ഫെർണാണ്ടസ്: അതുകൊണ്ട്....

ശ്രീ. വി. പി. സജീന്ദ്രൻ: സർ, ബഹുമാനപ്പെട്ട അംഗം ഇവിടെ ഞാൻ പ്രസംഗിച്ചതിനെ കുറിച്ച് സ്ഥലജലവിഭ്രാന്തി പിടിച്ചു എന്ന് ആ വാക്ക് രേഖയിൽ ഉണ്ടാകാൻ പാടില്ല. അത് റൂളിംഗ് വേണം. അത് രേഖയിലുണ്ടാകാൻ പാടില്ല.

മി. ചെയർമാൻ: സ്ഥലജലവിഭ്രാന്തി....അത് അങ്ങനെയുള്ള ഒരു വാക്കല്ല.

ശ്രീ. ജോൺ ഫെർണാണ്ടസ്: സ്ഥലത്തെ സംബന്ധിച്ച്...സ്ഥലത്തെ

സംബന്ധിച്ചുള്ള തന്റെ ധാരണയ്ക്ക് കുറവുണ്ടായെന്ന് മാത്രമേ അർത്ഥമുള്ളൂ അതിന്. സ്ഥലജലവിഭ്രാന്തി എന്ന് പറഞ്ഞാൽ അതൊരു മോശപ്പെട്ട പദമാണല്ലോ. അതുകൊണ്ട്...നല്ല പദമാണ്. അദ്ദേഹം ഗോവിന്ദചാമിയുടെ...ഗോവിന്ദചാമിക്ക് ഭൂക്ക് കയറ് കൊടുക്കാതിരുന്നതുമായി ബന്ധപ്പെട്ടാണ് പറഞ്ഞത്. മുൻ ഗവൺമെന്റിന്റെ കാലത്ത് അതിന്റെ അവസാന കാലഘട്ടത്തിൽ സുപ്രീംകോടതിയിൽ സ്പെഷ്യൽ പ്രോസിക്യൂട്ടറെ മാറ്റി നിശ്ചയിച്ചത് ആരാണ് എന്ന് അന്ന് അദ്ദേഹത്തിന്റെ നേതാവായിരുന്നവരോട് മാത്രം ചോദിച്ചാൽ അതിന് ഉത്തരം കിട്ടും. ഞാൻ അതിലേയ്ക്കൊന്നും കടക്കുന്നില്ല. എന്തുകൊണ്ടാണ് കഴിഞ്ഞ ഗവൺമെന്റിന്റെ കാലത്ത് അവസാനകാലത്ത് സംഭവിച്ച ജിഷാ വധക്കേസുനെക്കുറിച്ച് അദ്ദേഹം ഒന്നും പറയാതിരുന്നത്? ആ ജിഷാ വധക്കേസ് അന്വേഷണം വഴിതെറ്റിപ്പോയ സന്ദർഭത്തിലാണ് ഇടതുമുന്നണി ഗവൺമെന്റ് അധികാരത്തിൽ വരുന്നത്. അതിന് പട്ടികജാതി വിഭാഗത്തിൽപ്പെട്ട ജിഷയുടെ മരണകാരണത്തെക്കുറിച്ച് അന്വേഷിക്കാൻ പ്രത്യേക പോലീസ് സംഘത്തെ നിയോഗിച്ച് അന്വേഷണം നടത്തിയെന്ന് മാത്രമല്ല ഗവൺമെന്റ് ചില വാഗ്ദാനങ്ങൾ വച്ചിരുന്നു. അതിലൊന്ന് കുറ്റവാളിയെ കണ്ടെത്തുമെന്ന് തന്നെയായിരുന്നു. രണ്ട് ജിഷയുടെ അമ്മയ്ക്ക് വീട് വച്ച് നൽകും എന്ന നിലയ്ക്ക് അതും 45 ദിവസം കൊണ്ട്

പൂർത്തീകരിച്ച് ബഹുമാനപ്പെട്ട മുഖ്യമന്ത്രി സഖാവ് പിണറായി ആ വീട് അവർക്കായി നൽകി എന്നുള്ളതും ജിഷയുടെ സഹോദരിക്ക് സർക്കാർ ജോലി കൊടുത്തു എന്നുള്ളതും വിസ്മരിച്ചുകൊണ്ട് അദ്ദേഹമിവിടെ ആ വശത്ത് നിന്ന് ഒളിച്ചോടിയത് ശരിയായില്ലെന്ന് മാത്രമേ അത് സംബന്ധിച്ച് പറയാനുള്ളൂ. മറ്റ് മേഖലയിലേക്ക് കടക്കുന്നില്ല. കേരളത്തിന്റെ വ്യവസായിക മേഖലയ്ക്ക് പുതിയ ഉണർവും പ്രതീക്ഷയും പ്രദാനം ചെയ്യുന്ന ഒരു ബഡ്ജറ്റാണ് അങ്ങ് ഇവിടെ അവതരിപ്പിച്ചിട്ടുള്ളത്. കേരളത്തിന്റെ വ്യവസായ മേഖല ഇന്ന് ഏറെ പ്രശ്നങ്ങൾ നേരിടുന്നുണ്ട്. നാം അതെല്ലാം പല ഘട്ടങ്ങളിലായി ചർച്ച ചെയ്യുന്നുണ്ട്. പൊതുസ്വകാര്യ നിക്ഷേപങ്ങളെ പ്രോത്സാഹിപ്പിച്ച് വ്യവസായ വികസനം സാധ്യമാക്കി മികച്ച നിക്ഷേപസൗഹൃദ സംസ്ഥാനമാക്കി കേരളത്തെ മാറ്റം എന്നതാണ് എൽ.ഡി.എഫ്. സർക്കാരിന്റെ ലക്ഷ്യം. യു.ഡി.എഫ്.ന്റെ കാലത്ത് സർവ്വനാശത്തിലേക്ക് തള്ളിയിട്ടുതായിരുന്നു കേരളത്തിലെ വ്യവസായശാലകളെല്ലാംതന്നെ എന്ന് നമുക്ക് കാണാൻ കഴിയും. അവയെ നഷ്ടത്തിൽ നിന്നും ലാഭത്തിലേക്ക് കൊണ്ടുവരാനും അവരുടെ പ്രവർത്തന മേഖല വിപുലീകരിച്ചുകൊണ്ട് കൂടുതൽ തൊഴിലവസരങ്ങളുണ്ടാക്കാനുമുള്ള അത്യന്തം ശ്രമകരമായ ദൗത്യമാണ് കഴിഞ്ഞ നൂറ് നൂറ്റിനാല്പത് ദിവസം കൊണ്ട് ഈ

ഗവൺമെന്റ് ഏറ്റെടുത്ത് നടത്തിയിട്ടുള്ളത്. ജില്ലാ വ്യവസായ കേന്ദ്രങ്ങളിൽ മിനി ബിസിനസ് ഇൻക്യുബേഷൻ സെന്ററുകൾ ആരംഭിക്കാനെടുത്ത തീരുമാനം അതിലൊന്നാണ്. രണ്ടാമത് കെ.എസ്.ഐ.ഡി.സി.ക്ക് സ്റ്റാർട്ട് അപ്പ് പദ്ധതികളുടെ ഭാഗമായി കളമശ്ശേരി കോളേജ് ഓഫ് സോഷ്യൽ സയൻസിൽ ഇൻക്യുബേഷൻ സെന്റർ ആരംഭിക്കാനുള്ള തീരുമാനം അതിൽ മറ്റൊന്നാണ്. വ്യവസായ നിക്ഷേപക മേഖലയിൽ അപേക്ഷിച്ചാൽ 30 ദിവസം കൊണ്ട് അതിന് അനുമതി കിട്ടുകയും അതിന് എല്ലാ വിധത്തിലുമുള്ള വ്യവസായവും തുടങ്ങാനാവശ്യമായ അനുമതി, അത് കിട്ടുമെന്നുള്ള പ്രഖ്യാപനം നടത്തിയത് ഈ ഗവൺമെന്റിന്റെ വ്യവസായ വകുപ്പുമന്ത്രി കൂടിയാണ്. പൊതുമേഖലയുടെ ഇന്നത്തെ തകർച്ചയുടെ ഒരു പ്രധാനപ്പെട്ട കാരണം സാമ്പത്തികവും സാങ്കേതികവും അതുപോലെ തന്നെ മാനവശേഷി, വിപണനം, മാനേജ്മെന്റ്, ഭരണ നടത്തിപ്പ് തുടങ്ങിയ മേഖലകളിലൊക്കെ കഴിഞ്ഞ ഗവൺമെന്റിന്റെ കാലത്ത് വേണ്ടത്ര ശ്രദ്ധകൊടുക്കാതെ വന്നതിനെത്തുടർന്നും പൊതുമേഖലാ സ്ഥാപനങ്ങൾ അത് കാട്ടിലെ തടി തേവരുടെ ആന വലിയെടാ വലി എന്ന സമീപനം സ്വീകരിച്ചതിന്റെ ഫലമായിട്ടാണ് അന്ന് യു.ഡി.എഫ്.ന്റെ ഭരണകാലത്ത് അത് തകർച്ചയെ നേരിട്ടത്. എന്താ കണക്കുകൾ കാണിക്കുന്നത്? 2004-05-ൽ യു.ഡി.എഫ്. സർക്കാരിന്റെ കാലത്ത് കേരളത്തിലെ

പൊതുമേഖലാസ്ഥാപനങ്ങൾ 208 കോടി രൂപയുടെ നഷ്ടമാണ് കാണിച്ചിരുന്നത്. തുടർന്ന് ഇടതുനുന്നണി സഖാവ് വി.എസ്.ന്റെ ഗവൺമെന്റ് അധികാരത്തിൽ വന്നു. ആ ഗവൺമെന്റിന്റെ കാലത്ത് 2009-10-ൽ കേരളത്തിലെ പൊതുമേഖലാസ്ഥാപനങ്ങൾ 666 കോടി രൂപയുടെ ലാഭമുണ്ടാക്കി. അതിന് ശേഷം 2011 ആയപ്പോൾ ആ ഗവൺമെന്റ് പോയി. 2013-14 കാലമെത്തിയപ്പോൾ ഇതേ വ്യവസായ ശാലകൾ 422 കോടി രൂപയുടെ നഷ്ടത്തിലേക്ക് എത്തിച്ചു. അങ്ങനെയൊരു നഷ്ടത്തിലേക്ക് എത്തിക്കാൻ യു.ഡി.എഫ്.ഉം ആ വകുപ്പ് കൈകാര്യം ചെയ്തിരുന്ന ആളുകളും വല്ലാതെ ബുദ്ധിമുട്ടിയിട്ടുണ്ടെന്ന് അവരുടെ നടപടികളൊക്കെ പരിശോധിച്ചാൽ കാണാൻ സാധിക്കും. കേരളത്തിലെ പൊതുമേഖലാസ്ഥാപനങ്ങളുടെ സ്ഥിതി ഇതാണെങ്കിൽ പരമ്പരാഗത മേഖലകളുടെ സ്ഥിതി എന്താണ്? കൈത്തറി, അതുപോലെ തന്നെ കശുവണ്ടി, അതുപോലെ കയർ, ഖാദി, കളിമൺ പാത്ര നിർമ്മാണം തുടങ്ങിയിട്ടുള്ള ഏറ്റവും കൂടുതൽ ആളുകൾക്ക് തൊഴിൽ കൊടുത്തിരുന്ന കേരളത്തിന്റെ സാമൂഹ്യജീവിതത്തിൽ വലിയ സംഭാവന നൽകിയിട്ടുള്ള കേരളത്തിന്റെ പരമ്പരാഗത മേഖലയാകെ തകർത്ത് തരിപ്പണമാക്കിയ ഒരു കാലമായിരുന്നു കഴിഞ്ഞ 5 വർഷക്കാലം എന്ന് നമുക്ക് കാണാൻ സാധിക്കും.

ആധുനിക വ്യവസായങ്ങൾ എടുത്താലുള്ള സ്ഥിതിയോ. കേരളത്തിലെ ആധുനിക വ്യവസായങ്ങൾ ഇന്ന് നേരിടുന്ന ഒരു പ്രധാനപ്പെട്ട പ്രതിസന്ധി എന്ന് പറയുന്നത് ഊർജ്ജവുമായി ബന്ധപ്പെട്ടാണ്. വൈദ്യുതിയുടെ വല്ലാത്ത വിലക്കൂടുതൽ. വൈദ്യുതി ലഭ്യമാക്കുന്നതിലുള്ള കുറവ്. അതുപോലെ കേരളത്തിലെ വൈദ്യുത ഊർജ്ജാല്പാദന രംഗത്തെ കുറവ് ഇതെല്ലാം കേരളത്തിലെ പല വ്യവസായശാലകളേയും പ്രതിസന്ധിയിലാക്കിയിട്ടുണ്ട്. ടി.സി.സി. പോലുള്ള വ്യവസായശാലകൾ - 55 ശതമാനം അതിന്റെ അസംസ്കൃത വസ്തു എന്ന് പറയുന്നത് വൈദ്യുതിയാണ്. അതുകൊണ്ട് തന്നെ വൈദ്യുതിയുടെ വിലയിലുണ്ടാകുന്ന ഏറ്റക്കുറച്ചിലുകൾ ടി.സി.സി. പോലുള്ള വ്യവസായശാലകളെ വല്ലാതെ തകർച്ചയിലേക്ക് എത്തിക്കും. ആ പ്രശ്നം പരിഹരിക്കാൻ പരിഹാരം കാണണമെന്ന ലക്ഷ്യത്തോടുകൂടിയാണ് എൽ.എൻ.ജി. ടെർമിനൽ - വിദേശത്ത് നിന്ന് പ്രകൃതി വാതകം കൊണ്ടുവന്ന് അത് കേരളത്തിന്റെ ഊർജ്ജാല്പാദന രംഗത്ത് വിപ്ലവകരമായ മാറ്റമുണ്ടാക്കാൻ സാധ്യമായ എൽ.എൻ.ജി. ടെർമിനലും അതിന്റെ പൈപ്പ് സ്ഥാപിക്കലും. കഴിഞ്ഞ ഗവൺമെന്റിന്റെ കാലത്ത് ഈ പൈപ്പിടലിന്റെ കാര്യത്തിൽ എന്ത് നടപടി സ്വീകരിച്ചു. നാഷണൽ തെർമൽ പവർ കോർപ്പറേഷന്റെ കായംകുളത്തുള്ള പവർ പ്ലാന്റിലേക്ക് പൈപ്പിടുന്നതിന് വേണ്ടിയുള്ള ശ്രമം കഴിഞ്ഞ

ഗവൺമെന്റിന്റെ കാലത്ത് ഉപേക്ഷിക്കുകയായിരുന്നു. കോയമ്പത്തൂരിലേയ്ക്കും അതുപോലെ മംഗലാപുരത്തേക്കുമുള്ള പൈപ്പിടൽ അന്ന് ഉപേക്ഷിക്കുകയായിരുന്നു. ആകെ അന്ന് ചെയ്തത് സിറ്റി പൈപ്പ് ലൈൻ സ്ഥാപിക്കുന്നതിന്റെ ഭാഗമായി കളമശ്ശേരി മണ്ഡലത്തിൽ 5 വീടുകൾക്ക് കണക്ഷൻ കൊടുത്തു എന്നതൊഴിച്ചാൽ അക്കാലത്ത് മറ്റൊരു നടപടിയും പൈപ്പ് ലൈൻ സ്ഥാപിക്കുന്നതുമായി ബന്ധപ്പെട്ട് സ്വീകരിച്ചിട്ടില്ല. ബഹുമാനപ്പെട്ട കേരളത്തിന്റെ മുഖ്യമന്ത്രി ശ്രീ. പിണറായി വിജയൻ ഏറ്റവും ആദ്യം ഈ വിഷയം കേന്ദ്ര ഗവൺമെന്റിന്റെ പ്രതിനിധികളുമായി ചർച്ച നടത്തി ഈ പൈപ്പ് ലൈൻ ഇടൽ യുദ്ധകാലാടിസ്ഥാനത്തിൽ പൂർത്തീകരിക്കാനാവശ്യമായ നീക്കം നടത്തി അതിന്റെ ഭാഗമായ ആ പ്രവർത്തനങ്ങൾ നടത്തുകയാണ്. ഇക്കാര്യത്തിൽ ബഹുമാനപ്പെട്ട പ്രതിപക്ഷത്തിനോട് ഞങ്ങൾക്ക് പറയാനുള്ളത് ഭരണപ്രതിപക്ഷ വ്യത്യാസമില്ലാതെ ഈ കാര്യങ്ങൾ നിർവ്വഹിക്കാനാവശ്യമായ ഒരു തയ്യാറെടുപ്പ്, ശ്രമം നിങ്ങളുടെ ഭാഗത്ത് നിന്ന് ഉണ്ടാകണമെന്നാണ് അതുമായി ബന്ധപ്പെട്ടുകൊണ്ട് അഭ്യർത്ഥിക്കുന്നത്. മറ്റ് കാര്യങ്ങളിലേക്ക് കടക്കുന്നതിന് മുൻപ് കഴിഞ്ഞ ഗവൺമെന്റിന്റെ കാലത്ത് വ്യവസായ വകുപ്പിൽ നടന്നിട്ടുള്ള ചില ക്രമക്കേടുകളെ സംബന്ധിച്ച് പറയേണ്ടത്. കഴിഞ്ഞ ഗവൺമെന്റിന്റെ കാലത്ത് നമുക്കറിയാം

സിഡ്കോ സംസ്ഥാനത്തിന്റെ പൊതുമേഖലാസ്ഥാപനമാണല്ലോ. നിരവധിയായ വ്യവസായ യൂണിറ്റുകളുടെ ഉല്പന്നങ്ങൾ വിറ്റഴിക്കാൻ വേണ്ടി രൂപീകരിച്ച സിഡ്കോയുടെ സ്ഥിതിയെന്താണ്? സിഡ്കോയെ ആരാണ് തകർത്തത്? കഴിഞ്ഞ ഗവൺമെന്റിന്റെ കാലത്ത് ഉത്തരപ്രദേശിലെ ഒരു കോർപ്പറേറ്റ് ലിമിറ്റഡ് എന്ന് പറയുന്ന സ്ഥാപനത്തിന് മുപ്പതിനായിരം ടൺ ഡൈഅമോണിയം ഫോസ്ഫേറ്റ് നൽകാമെന്ന കരാറ്. ആ കാരുമായി ബന്ധപ്പെട്ടുകൊണ്ട് ഒരു വിദേശിയിൽ നിന്നും, അവരുടെ സ്ഥാപനത്തിൽ നിന്നും 4,78,000 ഡോളർ, സിഡ്കോ അതിന്റെ പണം വാങ്ങിയെടുക്കാനുള്ള നടപടി സ്വീകരിച്ചു. എന്നിട്ട് അത് ഈ ഉത്തരപ്രദേശ് സ്ഥാപനത്തിന് കൈമാറി അവർ ആ പണം മാറിയെടുത്തു. ഇപ്പോൾ ഈ വിദേശി ഇതുമായി ബന്ധപ്പെട്ടുകൊണ്ട് സിഡ്കോയോട് പണം ആവശ്യപ്പെട്ടിരിക്കുകയാണ്. പണമെവിടെപ്പോയി? ഇതൊരു അഴിമതിയാണെങ്കിൽ കഴിഞ്ഞ ഗവൺമെന്റിന്റെ കാലത്ത് സിഡ്കോയുമായി ബന്ധപ്പെട്ട് തന്നെ കായംകുളത്തെ കായലിൽ നിന്നും....

മി. ചെയർമാൻ: യെസ്.....പ്ലീസ്.....ബഹുമാനപ്പെട്ട മെമ്പർ...

ശ്രീ. ജോൺ ഫെർണാണ്ടസ്: മണൽ വാരൽ....ഒരു മിനിട്ട്...മണൽ വാരലുമായി.....ഇതുകഴിഞ്ഞിട്ട് വഴങ്ങാം...കായംകുളത്തെ കായലിൽ നിന്നും മണൽ വാരലുമായി ബന്ധപ്പെട്ടുകൊണ്ട് ഒരു കരാർ.....

മി. ചെയർമാൻ: യെസ്. ബഹുമാനപ്പെട്ട മെമ്പർ പോയിന്റ് ഓഫ് ഓർഡർ...

ശ്രീ. ജോൺ ഫെർണാണ്ടസ്: എനിക്ക് സമയം തരണം സർ..

ശ്രീ. വി. ഡി. സതീശൻ: പോയിന്റ് ഓഫ് ഓർഡർ ഉന്നയിച്ചാൽ സമയം

കിട്ടും. ഇവിടെ ബഹുമാനപ്പെട്ട മെമ്പർ സംസാരിച്ചപ്പോൾ അഴിമതി ആരോപണമാണ് ഉന്നയിക്കുന്നത്. അഴിമതി ആരോപണം ഉന്നയിച്ചതുകൊണ്ട് വിരോധമില്ല. പക്ഷെ അഴിമതി ആരോപണമുന്നയിക്കണമെങ്കിൽ റൂൾസ് ഓഫ് പ്രൊസീജർ അനുസരിച്ച് റൂൾ 285 അനുസരിച്ച് മുൻകൂട്ടി സ്പീക്കർക്ക് അത് കൊടുത്ത് അനുമതിയോടുകൂടി വേണം. മാത്രമല്ല ആർക്കെതിരായിട്ടാണ് അഴിമതി ആരോപണം ഉന്നയിക്കുന്നത് അവർക്ക് അതിന്റെ നോട്ടീസും പോകണം. ഈ സഭയിൽ ചില നടപടിക്രമങ്ങളുണ്ട്. അപ്പോൾ അഴിമതി ആരോപണത്തിലേക്കോ അതിന്റെ കണ്ടന്റിലേക്കോ അതിന്റെ മെറിറ്റിലേക്കോ അല്ല പോകുന്നത്. ഒരു പ്രോസീജറുണ്ട്. ആ പ്രോസീജർ ഫോളോ ചെയ്യണം. അത് ഓർഡറിലല്ല. 285 അനുസരിച്ച് അങ്ങ് അത് രേഖകളിൽ നിന്ന് നീക്കം ചെയ്യണം. രേഖകളിൽ നിന്ന് നീക്കം ചെയ്യണം.

ശ്രീ. ജോൺ ഫെർണാണ്ടസ് : സർ, സിഡ്കോയെ സംബന്ധിച്ച് നേരത്തെ

ഉയർന്നുവന്ന ആരോപണങ്ങളെക്കുറിച്ച് വ്യവസായ വകുപ്പുതന്നെ അന്വേഷണം

ആവശ്യപ്പെട്ട് വിജിലൻസിന് കൊടുത്തിട്ടുള്ള ഒരു വസ്തുതയാണ് പറഞ്ഞത്. ആ വസ്തുതയുടെ പ്രധാന പ്രതിയെന്നു പറയുന്നത് അന്നത്തെ സിഡ്കോയുടെ എം.ഡി. തന്നെയാണ്. ഉള്ളതു പറഞ്ഞാൽ കള്ളിക്കു തുളു. അതുകൊണ്ട് ഞാൻ അതിലേയ്ക്കൊന്നും കടക്കുന്നില്ല.

മി. ചെയർമാൻ : അങ്ങയുടെ സമയം കഴിഞ്ഞു. അവസാനിപ്പിക്കണം.

ശ്രീ. ജോൺ ഫെർണാണ്ടസ് : സർ, കായംകുളത്ത് മണൽവാരലുമായി ബന്ധപ്പെട്ട് സൂക്രതകിരൺ സോഫ്റ്റ്‌വെയർ ടെക്നോളജീസ് പ്രൈവറ്റ് ലിമിറ്റഡ് എന്ന സ്ഥാപനത്തിൽ നടന്നിട്ടുള്ള അഴിമതിയുമായി ബന്ധപ്പെട്ടുകൊണ്ട് വിജിലൻസ് അന്വേഷണം നടത്തിക്കൊണ്ടിരിക്കുകയാണ്. അതിനെക്കാളെല്ലാം അപകടകരമായ ഒന്ന് ഈ ഗവൺമെന്റിന്റെ കാലത്ത്, കഴിഞ്ഞ 14 -ാം നിയമസഭയുടെ..... ഞാൻ വഴങ്ങുന്നില്ല.

മി. ചെയർമാൻ : അങ്ങ് പ്രസംഗം കൺക്ലൂഡ് ചെയ്യണം.

ശ്രീ. ജോൺ ഫെർണാണ്ടസ് : സർ, ബഹുമാനപ്പെട്ട പ്രതിപക്ഷനേതാവ് ശ്രീ.

വി.എസ്. അച്യുതാനന്ദൻ എറണാകുളം കടവത്രയിലുള്ള സിഡ്കോയുടെ 5.13 ഏക്കർ ഭൂമി ഭീമാ ജൂവലറിക്ക് കൈമാറാൻ എടുത്ത തീരുമാനം സംബന്ധിച്ച് ഒരു സബ്മിഷൻ കൊണ്ടുവന്നു. ബഹുമാനപ്പെട്ട അന്നത്തെ വ്യവസായ വകുപ്പുമന്ത്രി ആ

സബ്മിഷൻ മറുപടി കൊടുത്തു.

മി. ചെയർമാൻ : ബഹുമാനപ്പെട്ട മെമ്പർ അങ്ങയുടെ സമയം കഴിഞ്ഞു.

ശ്രീ. ജോൺ ഫെർണാണ്ടസ് : സർ, ഞാൻ വഴങ്ങുന്നില്ല. എന്റെ സമയം അപഹരിക്കാൻ കഴിയില്ല. എന്റെ സമയം എനിക്ക് വേണം. ....ബഹുമാനപ്പെട്ട തിരുവഞ്ചൂർ അങ്ങ് ക്ഷമിക്കണം. ....

മി. ചെയർമാൻ : പോയിന്റ് ഓഫ് ഓർഡർ.

ശ്രീ. തിരുവഞ്ചൂർ രാധാകൃഷ്ണൻ : സർ, റൂൾ 285 -നകത്ത് ആക്ഷേപം പറയുന്ന കാര്യത്തെക്കുറിച്ചാണ്. റൂൾ 286-നകത്ത് എനിക്ക് ഇന്റർഫിയർ ചെയ്യാനുള്ള അവകാശമാണ്. റൂൾ 286 അനുസരിച്ച് ഒരു ഡിസ്കഷന്റെ മധ്യത്തിൽ മെമ്പർക്ക് ഇന്റർഫിയർ ചെയ്യാൻ കഴിയും. റൂൾ 286 അനുസരിച്ച് ശ്രീ. വി.ഡി. സതീശൻ പറഞ്ഞ കാര്യങ്ങൾ പറയുന്നു. സമയം ചുരുക്കി എടുക്കാനാണ് ഞാനത് വിശദീകരിക്കാത്തത്. ഇവിടെ വളരെ പ്രകടമായ ഒരു റൂളിന്റെ ലംഘനത്തെ കുറിച്ച് പറഞ്ഞു. അങ്ങ് അതിനെക്കുറിച്ച് പരിശോധിക്കുമെന്നെങ്കിലും പറയേണ്ട? ഇവിടെ ഒരു റൂളിംഗ് ഉണ്ടാകേണ്ട? ചെയറിന്റെ റൂളിംഗ് ഇല്ലാതെ വീണ്ടും ഇങ്ങനെയാണെന്നും സംഭവിച്ചിട്ടില്ല എന്ന മട്ടിൽ നീങ്ങുന്നത് ശരിയാണോ? അതുകൊണ്ട് റൂൾ 285 അനുസരിച്ച് ഈ കാര്യത്തെക്കുറിച്ച് ചെയറിന്റെ അഭിപ്രായം പറയണം. അതല്ല,

ഇതാണ് കീഴ്വഴക്കമെങ്കിൽ ഒരു കഴപ്പുവുമില്ല. നമുക്ക് ആ രൂപത്തിലേയ്ക്ക് പോകാം. കീഴ്വഴക്കം ഇത് അല്ല എന്നുണ്ടെങ്കിൽ അങ്ങേയ്ക്ക് അത് പരിശോധിച്ച് പറയാനുള്ള ഉത്തരവാദിത്തമുണ്ട്.

ശ്രീ. എസ്. ശർമ്മ : സർ, ഇവിടെ ശ്രീ. ജോൺ ഫെർണാണ്ടസ് ഏതെങ്കിലും ഒരു വ്യക്തിയുടെ പേരെടുത്ത് പ്രത്യേകമായി പറഞ്ഞിട്ടില്ല. ഒരു വകുപ്പിൽ ഒരു ഏജൻസി നടത്തിയ കരാറും അതുമായി ബന്ധപ്പെട്ട ആരോപണങ്ങളും പരിശോധനാ റിപ്പോർട്ടിന്റെ അടിസ്ഥാനത്തിൽ പറഞ്ഞതാണ്. ഇവിടെ ബഹുമാനപ്പെട്ട തിരുവഞ്ചൂരം ശ്രീ. വി. ഡി. സതീശനും പറഞ്ഞതനുസരിച്ച്, റൂൾ 284 അനുസരിച്ച് ഒരു ആക്ഷേപം ഒരാൾക്കെതിരായി ഉന്നയിക്കണമെന്നുണ്ടെങ്കിൽ എഴുതി കൊടുത്ത് ഉന്നയിക്കണമെന്നുള്ളത് കറക്ടാണ്. ഇത് ഒരു വ്യക്തി എന്നുള്ള നിലയ്ക്ക് ഏതെങ്കിലും ഒരു വ്യക്തിയെക്കുറിച്ച് പറഞ്ഞിട്ടുണ്ടോ? എന്താണ് അത് ഏറ്റുപിടിക്കേണ്ട കാര്യം? അങ്ങനെയൊരു പ്രശ്നമില്ല.

മി. ചെയർമാൻ : സാധാരണ ഗതിയിൽ സഭയിൽ മന്ത്രിമാർക്കെതിരെ, വകുപ്പിനെതിരെയുള്ള ആരോപണങ്ങൾ എഴുതി തന്നാണ് ഉന്നയിക്കുന്നത്. അങ്ങനെയെ പാടുള്ളൂ. എന്നാൽ ഇപ്പോൾ ഇതു സംബന്ധിച്ച് അങ്ങനെ ഉണ്ടായിട്ടില്ല. പുതിയ ആരോപണമായി വന്നതല്ല. നേരത്തെ വന്ന കാര്യങ്ങൾ പരാമർശിച്ചതാണ്.

എന്തായാലും അതിനെ സംബന്ധിച്ച് പരിശോധിക്കാം. ബഹുമാനപ്പെട്ട മെമ്പർ അങ്ങയ്ക്ക് അവസാനിപ്പിക്കാം.

ശ്രീ. ജോൺ ഫെർണാണ്ടസ് : സർ, ബഹുമാന്യനായ വി. എസ്.

അച്ചുതാനന്ദൻ 11.07.2016-ൽ സഭയിൽ ഒരു സബ്മിഷൻ അവതരിപ്പിച്ചു. എറണാകുളം കടവത്രയിലുള്ള സിഡ്കോയുടെ 5.13 ഏക്കർ ഭൂമി ഭീമാ ജൂവലറിക്ക് കൈമാറാൻ എടുത്ത തീരുമാനത്തെ സംബന്ധിച്ചായിരുന്നു. 100 കോടി രൂപ വിലയുള്ള ഭൂമി 80 വർഷത്തേക്ക് കേവലം നിസ്സാരമായ ഏതാനും കോടികൾ വാങ്ങി പാട്ടത്തിന് കൊടുക്കാൻ എടുത്ത തീരുമാനത്തെ അന്നത്തെ വ്യവസായ വകുപ്പുമന്ത്രിയായിരുന്ന ശ്രീ. ഇ.പി. ജയരാജൻ ഇടപെട്ട് അത് കർക്കശമായി നിർത്തലാക്കാനും അതിനെ സംബന്ധിച്ച് അന്വേഷിക്കാനും തീരുമാനിച്ചു. അങ്ങനെ അന്വേഷിക്കാൻ തീരുമാനിച്ചപ്പോൾ ഭൂമി കിട്ടുമായിരുന്ന ഈ ജൂവലറിക്കാരുടെ ഹാലിളകി. അവർ കേരളത്തിലെ മുഖ്യധാരാ മാധ്യമങ്ങൾക്ക് എല്ലാ മാസവും വല്ലാത്ത തോതിൽ പരസ്യവും മറ്റും കൊടുക്കുന്നവരാണ്. ആ പരസ്യത്തിന്റെ ഫലമായി മാധ്യമങ്ങൾ ഈ ഗവൺമെന്റിനെയും വ്യവസായവകുപ്പ് കൈകാര്യം ചെയ്തിരുന്ന ശ്രീ. ഇ. പി. ജയരാജിനെയും വളഞ്ഞിട്ട് ആക്രമിക്കാൻ തുടങ്ങി. അങ്ങനെ വളഞ്ഞിട്ട് ആക്രമിക്കാൻ തുടങ്ങിയപ്പോൾ ആ ആക്രമണത്തിന്റെ ഭാഗമായിട്ടാണ് നിങ്ങൾ

അദ്ദേഹത്തിനെതിരായി ഇല്ലാത്ത ആരോപണങ്ങൾ കൊണ്ടുവന്നത്. കൂരിരുട്ടിൽ ഇല്ലാത്ത കരിമ്പുച്ചയെ തപ്പുന്ന പ്രതിപക്ഷത്തിന്റെ ഈ നിലപാട് കഴിഞ്ഞ അഞ്ചുകൊല്ലക്കാലം അവർ ഭരിച്ചുമുടിച്ച കേരളത്തിന്റെ വ്യവസായ മേഖല, അങ്ങനെയുള്ള വ്യവസായ മേഖലയെ പുത്തൻ ഉണർച്ചിലേയ്ക്ക് നയിക്കാനാണ് സഖാവ് ശ്രീ. ഇ. പി. ജയരാജൻ ശ്രമിച്ചത്. അദ്ദേഹത്തിന്റെ പ്രവർത്തനങ്ങൾ മുന്നോട്ടു പോയിരുന്നെങ്കിൽ കേരളത്തിലുള്ള വ്യവസായമേഖല കുറെ കൂടി മുന്നോട്ടു പോകുമെന്നതായിരുന്നു യാഥാർത്ഥ്യം. കേരളത്തിന്റെ വ്യവസായ മേഖലയെയും പൊതുമേഖലയെയും സംരക്ഷിച്ചുകൊണ്ട് കേരളത്തിലെ ജനങ്ങൾക്ക് കൂടുതൽ തൊഴിലവസരങ്ങളും കേരളത്തിന്റെ വളർച്ചക്ക് നിദാനമായ പ്രവർത്തനങ്ങളും ഏറ്റെടുക്കുമെന്നാണ് ഞങ്ങൾ കണക്കാക്കുന്നത്. അതിന് സഹായകരമായ ഈ ധനാഭ്യർത്ഥനയെ സർവ്വാത്മനാ പിന്തുണയ്ക്കുന്നു.

ശ്രീ. വി. കെ. ഇബ്രാഹിം കുഞ്ഞ് : സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. എനിക്ക് മുമ്പ് സംസാരിച്ച ബഹുമാന്യനായ ജോൺ ഫെർണാണ്ടസ്, യു.ഡി.എഫ്.-ന്റെ കാലത്ത് വ്യവസായ വകുപ്പിൽ നടന്നതായി പറഞ്ഞ കാര്യങ്ങളിൽ പലതും അദ്ദേഹത്തിന് ആ കാര്യങ്ങളെ സംബന്ധിച്ച് ശരിയായ ധാരണ ഇല്ലാത്തതുകൊണ്ട് പറഞ്ഞതാണ് എന്നാണ് ഞാൻ

വിശ്വസിക്കുന്നത്. കഴിഞ്ഞ ഗവൺമെന്റ് അതിനുമുമ്പ് ഉണ്ടായിരുന്ന ഇടതുപക്ഷ ജനാധിപത്യ മുന്നണി ഗവൺമെന്റ് നിയമിച്ച പല ഉദ്യോഗസ്ഥരെയും അതാത് സ്ഥാനങ്ങളിൽത്തന്നെ ഇരുത്തി എന്നുള്ളതാണ് യു.ഡി.എഫ്. ഗവൺമെന്റ് ചെയ്ത സംഗതി. അതിലേറ്റവും പ്രധാനപ്പെട്ടത് ഇപ്പോൾ ആരോപണം ഉന്നയിച്ച ഉദ്യോഗസ്ഥൻ വ്യവസായവകുപ്പിൽ നിയമിതനായത് എന്റെ ഓർമ്മ ശരിയാണെങ്കിൽ എൽ.ഡി.എഫ്. ഗവൺമെന്റിന്റെ കാലത്താണ്. ആ ഉദ്യോഗസ്ഥന്റെ പേര് ബഹുമാന്യനായ എന്റെ സുഹൃത്ത് ജോൺ ഫെർണാണ്ടസ് പറഞ്ഞില്ല. പക്ഷേ, ആ ഉദ്യോഗസ്ഥൻ വ്യവസായവകുപ്പിൽ നിയമിതനായത് എൽ.ഡി.എഫ്. ഗവൺമെന്റിന്റെ കാലത്താണ്. എൽ.ഡി.എഫ്. ഗവൺമെന്റിന്റെ കാലത്ത് നിയമിക്കപ്പെട്ട എം.ഡി. മാർ എല്ലാവരും തുടർന്നു. ഞങ്ങൾക്ക് ആക്ഷേപമുണ്ടായിരുന്നു, പുതിയ ഗവൺമെന്റ് വന്നിട്ട് പുതിയ എം.ഡി. മാരെ വയ്ക്കുന്നില്ല, പഴയ എം.ഡി. മാരെ മാറ്റുന്നില്ല എന്ന് പലരും ആക്ഷേപം ഉന്നയിച്ചിട്ടുണ്ട്. പക്ഷേ, പലരെയും തുടരാൻ അനുവദിച്ചിരുന്നു. അപ്പോൾ അതൊരു അവാസ്തവമായ പ്രസ്താവനയാണ്. കഴിഞ്ഞ ഗവൺമെന്റിനോ അതിലെ മന്ത്രിമാർക്കോ മുഖ്യമന്ത്രിയ്ക്കോ ഒന്നും ആ വിഷയത്തിൽ താല്പര്യവുമുണ്ടായിരുന്നില്ല. ഇപ്പോൾ ഭീമാ ജ്വലനിയുടെ പ്രശ്നം പറഞ്ഞു. ഉദ്യോഗസ്ഥതലത്തിൽ അതിനെപ്പറ്റി

ഡിസ്ട്രഷനും കാര്യങ്ങളുമൊക്കെ നടന്ന് അത് ഫയലായി കഴിഞ്ഞപ്പോൾ അന്നത്തെ വ്യവസായവകുപ്പുമന്ത്രിതന്നെ അതിന് നടപടി ആവശ്യമില്ലെന്ന് പറഞ്ഞ് സ്റ്റേ ചെയ്തു എന്നാണ് ഞാൻ മനസ്സിലാക്കുന്നത്. ബഹുമാന്യനായ പ്രതിപക്ഷനേതാവ് ശ്രീ. വി.എസ്. അച്യുതാനന്ദൻ ഈ നിയമസഭയിൽ ഒരു സബ്മിഷൻ ഉന്നയിച്ചപ്പോൾ അന്നത്തെ ബഹുമാന്യനായ വ്യവസായ വകുപ്പുമന്ത്രി ഇ.പി. ജയരാജൻ വളരെ ശക്തമായി ആ പദ്ധതി ഇല്ല, അതൊരിക്കലും അനുവദിക്കില്ല എന്നുപറഞ്ഞത് ഞാൻ ഓർക്കുന്നുണ്ട്. ആർ കൊടുക്കാൻ തീരുമാനിച്ചു; അതിന് രാഷ്ട്രീയമായൊരു തീരുമാനം എടുത്തോ; അതാണ് യഥാർത്ഥത്തിലുള്ള പ്രശ്നം. അതുകൊണ്ട് അവാസ്തവമായ പ്രസ്താവന നിയമസഭയിൽ ചെയ്യുന്നത് ശരിയല്ല എന്നാണ് എന്റെ അഭിപ്രായം.

ഞാൻ എന്റെ വിഷയത്തിലേയ്ക്ക് കടക്കുകയാണ്. പൊതുമേഖലകളെ ശക്തിപ്പെടുത്തുന്നതോടൊപ്പം സ്വകാര്യ മേഖലകളെയും സംയുക്ത മേഖലകളെയും ശക്തിപ്പെടുത്തുന്ന ഒരു വ്യവസായ നയം ഈ ഗവൺമെന്റ് സ്വീകരിക്കണമെന്നാണ് എന്റെ അഭിപ്രായം. അല്ലെങ്കിൽ കേരളത്തിന്റെ വ്യവസായ രംഗം മുരടിച്ച് പോകും. പൊതുമേഖലാസ്ഥാപനങ്ങളെ സംബന്ധിച്ച് വളരെ ആവേശത്തോടുകൂടി എല്ലാവരും സംസാരിക്കുകയുണ്ടായി. വാസ്തവത്തിൽ പൊതുമേഖലാ സ്ഥാപനങ്ങൾ ഖജനാവ്

കാലിയാക്കുന്ന വെള്ളാന ആണെന്നുള്ള കാര്യത്തിൽ ശക്തമായ അഭിപ്രായമുണ്ട്. അത് പരിശോധിക്കുമ്പോൾ പലപ്പോഴും മനസ്സിലാകുന്ന സത്യവും അതുതന്നെയാണ്. പൊതുമേഖലാ സ്ഥാപനങ്ങൾ കേരളത്തിന് ആവശ്യമാണ്. ജനാധിപത്യ സംവിധാനത്തിലും പുരോഗമന ജനാധിപത്യ ഗവൺമെന്റുകളുമൊക്കെയുള്ള കാലത്തും പൊതുമേഖലാസ്ഥാപനങ്ങൾ സംരക്ഷിക്കപ്പെടണം. വ്യവസായ രംഗം വളരണമെങ്കിൽ പൊതുമേഖലാ സ്ഥാപനങ്ങളോടൊപ്പംതന്നെ സ്വകാര്യ മേഖലകളും സംയുക്ത മേഖലകളും ശക്തിപ്പെടണം അല്ലെങ്കിൽ വ്യവസായ രംഗം ശക്തിപ്പെടില്ല എന്നുള്ള കാര്യത്തിൽ യാതൊരു സംശയവുമില്ല. ആരുടെ ഭരണകാലത്ത് ആയാലും പൊതുമേഖലാ സ്ഥാപനങ്ങൾക്ക് ഇഷ്ടം പോലെ തുക അനുവദിക്കാൻ സാധിക്കുമോ? നമ്മുടെ സംസ്ഥാനത്ത് വ്യവസായ വകുപ്പിനകീഴിൽ നൂറോളം പൊതുമേഖലാ സ്ഥാപനങ്ങളുണ്ട്. ഈ നൂറോളം വ്യവസായ സ്ഥാപനങ്ങളിൽ 10 സ്ഥാപനങ്ങൾ മാത്രമാണ് സ്ഥിരമായി, സസ്തൈനിച്ചിട്ടായി ലാഭമുണ്ടാക്കുന്നത്. ബാക്കിയുള്ള സ്ഥാപനങ്ങൾക്ക് എല്ലാവർഷവും ബഡ്ജറ്റ് സപ്പോർട്ട് കൊടുക്കാൻ ഏതെങ്കിലും ഗവൺമെന്റിന് സാധിക്കുമോ? അതിനാവശ്യമായ നടപടി സ്വീകരിക്കാൻ ഒരു രാഷ്ട്രീയസമവായം അനിവാര്യമാണ്. ജനങ്ങളുടെ നികുതിപ്പണം, വായ്പ എടുക്കുന്ന പണം, ഓവർഡ്രാഫ്റ്റ് എടുക്കുന്ന പണം തുടങ്ങിയവ മുഴുവൻ പ്രസ്തുത

സ്ഥാപനങ്ങളിലെ ഉദ്യോഗസ്ഥർ തിന്നുമുടിക്കുന്ന സ്ഥിതിയിലേയ്ക്ക് കാര്യങ്ങൾ പോകും. വൺടൈം ആയി ഇത് സെറ്റിൽ ചെയ്തുകൊണ്ട് ഒരു ഫെസിലിറ്ററ്ററുടെ റോളിൽ ഗവൺമെന്റ് നിൽക്കുന്ന ഒരു സംവിധാനത്തെക്കുറിച്ച് ആലോചിക്കണം. ആ സ്ഥാപനങ്ങൾ സ്വയം വളർന്നുവരട്ടേ. അതിനുള്ള ആലോചന ഈ ഗവൺമെന്റ് നടത്തണമെന്നാണ് എനിക്ക് സൂചിപ്പിക്കാനുള്ളത്.

ബഹുമാന്യനായ മുൻ വ്യവസായ വകുപ്പുമന്ത്രി രാജിവെച്ച് ചെയ്ത പ്രസംഗത്തിൽ വ്യവസായ രംഗത്തെ സംബന്ധിച്ച് ഒരു പ്രസ്താവന നടത്തുകയുണ്ടായി. സംസ്ഥാനത്തെ പൊതുമേഖലാ സ്ഥാപനങ്ങളിൽ ഏറ്റവും കൂടുതൽ ലാഭമുണ്ടാക്കിയിരുന്ന ഒരു വ്യവസായം മലബാർ സിമന്റ്സ് ആണ്. കഴിഞ്ഞ അഞ്ചുവർഷക്കാലം, യു.ഡി.എഫ്. ഗവൺമെന്റിന്റെ കാലത്ത് മലബാർ സിമന്റ്സ് എന്ന സ്ഥാപനത്തിൽനിന്ന് 166 കോടി രൂപ ലാഭമുണ്ടാക്കി. ശ്രീ. ഇ. പി. ജയരാജൻ വ്യവസായ വകുപ്പുമന്ത്രിയായിരുന്നതിനുശേഷം അതിൽനിന്നും 20 കോടി രൂപ ലാഭമുണ്ടായിട്ടുണ്ട്. പ്രസ്തുത സ്ഥാപനം ഇന്ന് പൂട്ടി കിടക്കുകയാണ്. അത് തുറക്കാനുള്ള സംവിധാനം ഉണ്ടാക്കണം. സിമന്റിന്റെ കാര്യത്തെ സംബന്ധിച്ച് നേരത്തെ ഇവിടെ ശ്രീ. പി. ടി. തോമസ് മുഖ്യമന്ത്രിയുടെ ശ്രദ്ധയിൽപ്പെടുത്തുകയുണ്ടായി. കേരളത്തിൽ ഇന്ന് സിമന്റിന് വലിയ ക്ഷാമം

അനുഭവപ്പെടുകയാണ്. അങ്ങനെയുള്ള ഏക സിമന്റ് ഫാക്ടറിയാണ് പൂട്ടി കിടക്കുന്നത്. അതെന്തുകൊണ്ട് തുറക്കുന്നില്ല; അതിന് അദ്ദേഹം കെ.എം.എം.എൽ.-ന്റെ പ്രശ്നം പറഞ്ഞു. കെ.എം.എം.എൽ.-ൽ വാതകച്ചോർച്ചയുടെ പ്രശ്നം ഉണ്ടാകുകയും ദീർഘനാൾ കമ്പനി പ്രവർത്തിപ്പിക്കാതെയും കിടന്നതിന്റെ ഫലമായി അവിടെ ലാഭം കുറഞ്ഞു. വീണ്ടും അതിപ്പോൾ ലാഭത്തിൽ വരികയാണ്. കഴിഞ്ഞ 5, 6 വർഷങ്ങളായി സ്റ്റാൾ ആന്റ് മീഡിയം ഇൻഡസ്ട്രീസിന്റെ കാര്യങ്ങൾ എടുത്ത് പരിശോധിച്ചാൽ വലിയ ഇംപ്രൂവ്മെന്റ് ഉണ്ടായതായി കാണാം. 35,000-ലധികം സ്റ്റാൾ ആന്റ് മീഡിയം ഇൻഡസ്ട്രീകൾ തുടങ്ങാനുള്ള ആരംഭം കുറിച്ചിട്ടുണ്ട്, പലതും പൂർത്തിയായി കഴിഞ്ഞിട്ടുണ്ട്. ആ രംഗത്ത് കൂടുതൽ പ്രേത്സാഹനം ഗവൺമെന്റ് നൽകണമെന്നാണ് എനിക്ക് അഭ്യർത്ഥിക്കാനുള്ളത്.

കേരളം നിക്ഷേപക സൗഹൃദ സംസ്ഥാനമാണെന്ന് ബഹുമാനപ്പെട്ട മുഖ്യമന്ത്രി പല പ്രമേയങ്ങൾക്കും മറുപടിയായി പറയുകയുണ്ടായി. അത് വളരെ സന്തോഷമായൊരു സംഗതിയാണ്. നിക്ഷേപക സൗഹൃദ സംസ്ഥാനമായി ഈ സംസ്ഥാനത്തെ മാറ്റുന്നതിന് ഏറ്റവും കൂടുതൽ പങ്കുവഹിച്ചത് മുൻ വ്യവസായ വകുപ്പുമന്ത്രിയായ ശ്രീ. പി. കെ. കുഞ്ഞാലിക്കുട്ടി സാഹിബിന്റെ നേതൃത്വത്തിൽ നടത്തിയ ഗ്ലോബൽ ഇൻവെസ്റ്റേഴ്സ് മീറ്റിംഗ് എമർജിംഗ് കേരളയും ആണെന്നുള്ളത്

ആർക്കും നിഷേധിക്കാൻ സാധിക്കാത്തൊരു വസ്തുതയാണ്. ഞാൻ അതിന് അവകാശവാദം പറയുന്നതല്ല. ഇതുപോലുള്ള സംഗതികൾ നമ്മുടെ സംസ്ഥാനത്ത് ഇനിയും ഉണ്ടാകുന്നതിന് ഈ ഗവൺമെന്റ് മുൻകയ്യെടുക്കണമെന്നാണ് എനിക്ക് സൂചിപ്പിക്കാനുള്ളത്. വ്യവസായ വികസനത്തിന് കിൻഫ്രയുടെ വലിയ സ്വാധീനം നമുക്കുണ്ട്.

പാലക്കാടുള്ള മെഗാഫുഡ് പാർക്ക്, ഒറ്റപ്പാലത്തുള്ള ഡിഫൻസ് പാർക്ക്, കളമശ്ശേരിയിലെ ഇലക്ട്രോണിക് മാനുഫാക്ചറിംഗ് ക്ലസ്റ്റർ, ഇന്നൊവേഷൻ സെന്റർ, ഇന്റർനാഷണൽ എക്സിബിഷൻ സെന്റർ, കോഴിക്കോട് ഫുട്വെയർ ക്ലസ്റ്റർ തുടങ്ങിയവയെല്ലാം കഴിഞ്ഞ ഗവൺമെന്റിന്റെ കാലത്ത് കേന്ദ്ര ഗവൺമെന്റിൽനിന്നും അനുമതി ലഭിച്ചിട്ടുള്ളവയാണ്. ഇതെല്ലാം പ്രോത്സാഹിപ്പിക്കണം. അതുപോലെ ഏറ്റവും പ്രധാനപ്പെട്ട സംഗതി, കളമശ്ശേരിയിലെ സ്റ്റാർട്ട് അപ്പ് വില്ലേജ് - ബഹുമാനപ്പെട്ട മുഖ്യമന്ത്രി അതൊന്ന് സന്ദർശിക്കണമെന്നാണ് ഞാൻ അദ്ദേഹത്തോട് അഭ്യർത്ഥിക്കുന്നത്. അത് വലിയൊരു സംഭവമാണ്. കഴിഞ്ഞ ഗവൺമെന്റിന്റെ കാലത്താണ് രാജ്യത്ത് ആദ്യമായി പി.പി.പി. മോഡലിലുള്ള ഒരു സ്റ്റാർട്ട് അപ്പ് വില്ലേജ് ആരംഭിച്ചത്. ഇവിടെനിന്നും സി.ഇ.ഒ.യെയും വിദഗ്ദ്ധരെയുംമറ്റും ആന്ധ്രാപ്രദേശ്, ഹൈദരാബാദ് തുടങ്ങിയ സംസ്ഥാനങ്ങളിലെ

മുഖ്യമന്ത്രിമാർ വന്ന് ക്ഷണിച്ചുകൊണ്ടുപോയാണ് ഇതുപോലുള്ള സ്റ്റാർട്ട് അപ്പ് വില്ലേജുകൾ അവിടെ സെറ്റ് അപ്പ് ചെയ്യുന്നത്. അതുകൊണ്ടാണ് ബഹുമാനപ്പെട്ട മുഖ്യമന്ത്രിയോട് ഒരു ദിവസം കളമശ്ശേരിയിലെ സ്റ്റാർട്ട് അപ്പ് വില്ലേജ് സന്ദർശിക്കണമെന്ന് ഞാൻ പറഞ്ഞത്. കളമശ്ശേരിയിലെ വ്യവസായ സ്ഥാപനങ്ങൾ അടച്ചുപൂട്ടപ്പെടുന്നു. അങ്ങേയ്ക്ക് പല കോഡുകളിൽനിന്നും അതുസംബന്ധിച്ച് ഇൻഫർമേഷനുണ്ട്. അതിനൊരു നടപടി സ്വീകരിക്കണം. ഒരുവർഷം മുമ്പ്, ഞങ്ങളുടെ ഗവൺമെന്റിന്റെ കാലത്താണ് ബിനാനി സിങ്ക് പൂട്ടിയത്. അതിന് കൂറേ കാരണങ്ങളുണ്ട്. അങ്ങയുടെ ഗവൺമെന്റ് വന്നതിനുശേഷമാണ് കളമശ്ശേരിയിലെ ശ്രീശക്തിപേപ്പർ മിൽസ് പൂട്ടിയത്. ഇതിനെല്ലാത്തിനും പ്രധാന കാരണങ്ങളുണ്ട്. പല സ്ഥാപനങ്ങളും പൂട്ടപ്പെടുന്നത് വ്യത്യസ്ത കാരണങ്ങളാലാണ്. പല സ്ഥാപനങ്ങളും പൂട്ടാൻ കാത്തിരിക്കുകയാണ്. ഇടയാർ വ്യവസായ മേഖലയിലെ ഏറ്റവും പ്രധാനപ്പെട്ട ഒരു വ്യവസായ സ്ഥാപനമാണ് സി.എം.ആർ.എൽ. (കൊച്ചിൻ മിനറൽസ് ആൻഡ് റൂട്ടൈൻസ് ലിമിറ്റഡ്). അവർക്ക് റോമെറ്റീരിയൽസും ഇൽമിനേറ്റും കിട്ടുന്നില്ല; എന്തുകൊണ്ട് ലഭിക്കുന്നില്ല? ഇൽമിനേറ്റ് കൊടുക്കാനുള്ള സംവിധാനം ഉണ്ടാക്കണം. പരോക്ഷമായും പ്രത്യക്ഷമായും രണ്ടായിരത്തോളം തൊഴിലാളികൾ ജോലി ചെയ്യുന്ന ആ കമ്പനിയാണ് ആദ്യം പൂട്ടാൻ പോകുന്നത്. അങ്ങേയ്ക്ക്

അറിയാവുന്നതുപോലെ, സുപ്രീം കോടതിയുടെ ക്ലിയറൻസ് ലഭിച്ചിട്ടും ഗവൺമെന്റ് അത് ചെയ്തിട്ടില്ല. അവർക്കൊരു മിനറൽ സെപ്പറേഷൻ പ്ലാന്റ് വച്ചാൽ മാത്രമേ കാര്യങ്ങൾ നടത്തിക്കൊണ്ടുപോകാൻ സാധിക്കുകയുള്ളൂ. അതുപോലെ ഗവൺമെന്റിന്റെ ഉടമസ്ഥതയിലുള്ള ടി.സി.സി.യും വളരെ പ്രതിസന്ധിയിലാണ്. വൈദ്യുതിയുടെ വിലവർദ്ധനവാണ് ഏറ്റവും വലിയ പ്രശ്നം. ഇതുസംബന്ധിച്ച് ചില മെമ്പർമാർ സൂചിപ്പിക്കുകയുണ്ടായി. 2001-ൽ ബഹുമാനപ്പെട്ട എ. കെ. ആന്റണി മുഖ്യമന്ത്രിയും ബഹുമാനപ്പെട്ട പി. കെ. കുഞ്ഞാലിക്കുട്ടി വ്യവസായ വകുപ്പുമന്ത്രിയുമായിരുന്ന കാലത്ത് ഓപ്പൺ ആക്സിസ് കൊടുക്കണമെന്ന് ഇലക്ട്രിസിറ്റി ബോർഡിനോട് നിർദ്ദേശിച്ചിട്ടും അത് ഇതുവരെ നടപ്പിലാക്കാൻ സാധിച്ചിട്ടില്ല. ഓരോ കണ്ടീഷൻ പറഞ്ഞുകൊണ്ടാണ് ഇപ്പോൾ കാര്യങ്ങൾ മുന്നോട്ടുപോകുന്നത്.

ഐ.ടി. മേഖലയിലെ വളർച്ച വളരെ പ്രധാനമാണ്. ഐ.ടി. മേഖലയിലെ കയറ്റുമതിയിൽനിന്നും ഒരു ബില്യൻ ഡോളർ ലഭിക്കുകയുണ്ടായി. ഈ രാജ്യത്ത് ആദ്യമായി ഇൻഫർമേഷൻ ടെക്നോളജി തുടങ്ങിയത് കേരളമാണ്, കെൽട്രോൺ അതിന്റെ ഒരു പ്രത്യേകതയാണ്. അന്നത്തെ കമ്മ്യൂണിസ്റ്റുകാരായ വ്യവസായ മന്ത്രിമാർ വരെ താൽപ്പര്യമെടുത്താണ് അത് തുടങ്ങിയത്. തമിഴ്നാട്, കർണ്ണാടക പോലുള്ള സംസ്ഥാനങ്ങൾ ഐ.ടി. മേഖലയിൽ കേരളത്തേക്കാൾ വളരെ മുന്നോട്ട്

പോകുകയും അവർ വലിയ രീതിയിൽ കയറ്റുമതി നടത്തുകയും ചെയ്തു. കഴിഞ്ഞ ഗവൺമെന്റിന്റെ കാലത്ത് ഒരു വർഷം ഒരു ബില്യൻ ഐ.ടി. കയറ്റുമതി ചെയ്യുകയുണ്ടായി. ബഹുമാനപ്പെട്ട മുഖ്യമന്ത്രിയുടെ കാലത്ത് അത് രണ്ട് ബില്യനാക്കാൻ ശ്രമിക്കണമെന്നാണ് എനിക്ക് അഭ്യർത്ഥിക്കാനുള്ളത്. പൊല്യൂഷൻ ഇല്ലാത്ത, hazardous ഇല്ലാത്ത, വിഷമങ്ങളില്ലാത്ത ഇത്തരം വ്യവസായങ്ങളെ കേരളത്തിൽ കൂടുതലായി പ്രോത്സാഹിപ്പിക്കാൻ സാധിക്കണം. അത് സെറ്റ് അപ്പ് ചെയ്യാനുള്ള സംവിധാനം കൂടി ഉണ്ടാക്കണം. ഇപ്പോൾ കൊച്ചിയാണ് അതിന്റെ പ്രധാനപ്പെട്ട ഒരു മേഖല. കൊച്ചി നഗരത്തിലും പ്രാന്തപ്രദേശത്തും hazardous ഇല്ലാത്ത, പൊല്യൂട്ടഡ് അല്ലാത്ത, ഐ.ടി. ന്യൂ ജനറേഷൻ വ്യവസായങ്ങൾ സെറ്റ് ചെയ്യാനുള്ള മൂന്നോ, നാലോ, അഞ്ചോ പാർക്കുകൾക്കുള്ള സ്ഥലം കണ്ടെത്തുന്നതിനും അനുവാദം നൽകുന്നതിനും അങ്ങയുടെ ഗവൺമെന്റ് പ്രത്യേകം താൽപ്പര്യമെടുക്കണമെന്നാണ് എനിക്ക് അഭ്യർത്ഥിക്കാനുള്ളത്. പല കമ്പനികളും പൂട്ടുന്ന കാര്യം ഞാൻ ഇവിടെ പറയുകയുണ്ടായി. എച്ച്.ഒ.സി.-യെ സംബന്ധിച്ച് ശ്രീ. വി. പി. സജീന്ദ്രനും സൂചിപ്പിക്കുകയുണ്ടായി. ഇക്കാര്യത്തിൽ ജനപ്രതിനിധികൾ വേണമെങ്കിൽ അങ്ങനെയും അല്ലെങ്കിൽ വിദഗ്ദ്ധരെയും മറ്റുള്ളവരെയും സംഘടിപ്പിച്ചുകൊണ്ട്, അവരെ പങ്കെടുപ്പിച്ചുകൊണ്ട് വിശദമായ

ചർച്ചകൾ നടത്തി അതിനുള്ള പരിഹാരമുണ്ടാക്കണം. റാ-മെറ്റീരിയൽ കിട്ടാത്തതുകൊണ്ട് ഒരു കമ്പനി പൂട്ടാൻ ഇടവരരുത് എന്നുകൂടി അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ എതിർത്തുകൊണ്ട് ഞാൻ എന്റെ പ്രസംഗം അവസാനിപ്പിക്കുന്നു.

ശ്രീ. സി. കെ. നാണു: സർ, ഞാൻ ഈ ധനാഭ്യർത്ഥനകളെ അനുകൂലിക്കുകയാണ്. പട്ടികജാതി/പട്ടികവർഗ്ഗത്തിൽപ്പെട്ടവരുടെ പ്രശ്നം ബഹുമാനപ്പെട്ട മന്ത്രി വളരെ ഗൗരവമായി എടുക്കും. എനിക്ക് അദ്ദേഹത്തോടുള്ള അഭ്യർത്ഥന, പണ്ട് അട്ടപ്പാടിയിൽ അഹാഡ്സ് പ്രവർത്തിച്ച അവസരത്തിൽ ഞങ്ങൾ ഒന്നരണ്ടു പ്രാവശ്യം അവിടെ പോയപ്പോൾ മനസ്സിലായത് ഉദ്യോഗസ്ഥന്മാരായി അവിടെ ജോലിക്കെടുത്തത് അവിടത്തെ പട്ടികവർഗ്ഗത്തിൽപ്പെട്ടവരെയാണ്. അതുകൊണ്ട് അവർക്ക് ശമ്പളം ലഭിക്കുകയും അവരുടെ കുടുംബത്തിന്റെ കാര്യങ്ങൾ ശ്രദ്ധിക്കാനും പറ്റി. അതുപോലെ വനസംരക്ഷണത്തിന് വനമേഖലയിൽ താമസിക്കുന്ന ഈ പട്ടികവർഗ്ഗക്കാരെ തന്നെ ഉപയോഗിക്കാൻ സാധിച്ചാൽ ഒരു വലിയ മാറ്റം ഈ പട്ടികവർഗ്ഗ സമൂഹത്തിൽ ഉണ്ടാക്കിയെടുക്കാൻ സാധിക്കും. അതിനെ സംബന്ധിച്ച് ബഹുമാനപ്പെട്ട മന്ത്രി ഗൗരവമായി ആലോചിക്കണമെന്ന് ഞാൻ അഭ്യർത്ഥിക്കുന്നു. പ്രധാനമായി ആ

കാര്യങ്ങളിൽ ശ്രദ്ധിച്ചാൽ പട്ടികജാതി/പട്ടികവർഗ്ഗത്തിന്റെ പ്രശ്നങ്ങളെ സംബന്ധിച്ചുള്ള എല്ലാ ആക്ഷേപങ്ങൾക്കും പരിഹാരം കാണാൻ സാധിക്കും. പലപ്പോഴായി സംസ്ഥാന ഗവൺമെന്റും കേന്ദ്രഗവൺമെന്റും അവർക്കു നൽകിയ ഫണ്ടിനെ സംബന്ധിച്ച് പല കമ്മിറ്റികളും അന്വേഷണത്തിന് പോയ അവസരത്തിൽ അത് ആ പാവപ്പെട്ടവരുടെ കൈയിൽ എത്താത്ത അവസ്ഥയുണ്ടായിരുന്നു. അതിനൊരു മാറ്റമുണ്ടാക്കാൻ; ശക്തമായ നിലയിൽ മുന്നോട്ടുകൊണ്ടുപോകാൻ ബഹുമാനപ്പെട്ട മന്ത്രിക്ക് സാധിച്ചാൽ കേരളത്തിന്റെ സാംസ്കാരികമായും വിദ്യാഭ്യാസപരവുമായുള്ള പുരോഗതി പോലെ ഇന്ത്യയിൽ പട്ടികവർഗ്ഗത്തിന്റെ പുരോഗതിക്കുവേണ്ടി ഫലപ്രദമായി പ്രവർത്തിച്ച ഒരു സംസ്ഥാനമെന്ന് നമുക്ക് ബോധ്യപ്പെടുത്താൻ സാധിക്കും. ഇവിടെ വ്യവസായ രംഗത്ത് ഇന്ത്യാ രാജ്യത്തുണ്ടായിക്കൊണ്ടിരിക്കുന്ന ചില ഗുണപരമല്ലാത്ത ചലനങ്ങൾ നമ്മൾ കാണേണ്ടതാണ്. അതിലൊന്ന് സാധാരണയായി എല്ലാ വർഷവും റെയിൽവേയ്ക്ക് ബഡ്ജറ്റുണ്ടാകാറുണ്ട്. ബ്രിട്ടീഷ് കാലത്തുതന്നെ മറ്റു ഭരണത്തിൽ നിന്ന് റെയിൽവേയെ പ്രത്യേകമായി നടത്തിയിരുന്നു. ഇപ്പോൾ റെയിൽവേയുടെ ബഡ്ജറ്റ് കേന്ദ്ര ഗവൺമെന്റ് ഒഴിവാക്കി. ഇപ്പോൾ പല പത്രങ്ങളിലും വരുന്നതുപോലെ ഇത് റെയിൽവേയെ സ്വകാര്യവൽക്കരിക്കാനുള്ള

നീക്കത്തിന്റെ ഭാഗമാണോ എന്ന് സംശയിക്കേണ്ടിയിരിക്കുന്നു. പല തരത്തിലുള്ള പ്രചരണങ്ങൾ രാജ്യത്തുണ്ടാകുന്നുണ്ടെങ്കിലും ഇന്ന് ഇന്ത്യാ ഗവൺമെന്റ് പ്രധാനമായും കേന്ദ്രീകരിക്കുന്നത് എവിടെയാണ്? ഇപ്പോൾ ഐ.ഒ.സി.-യുടെ 5000 കോടി രൂപയുടെ ഒരു പ്രോജക്ട് അദാനിയുടെ ഗ്രൂപ്പിന് നൽകാൻ കേന്ദ്ര ഗവൺമെന്റ് ആവശ്യപ്പെടുന്നു. അദാനിയും അംബാനിയുമടക്കമുള്ള വൻകിട കുത്തകകളുടെ താല്പര്യങ്ങൾ മാത്രം സംരക്ഷിക്കുന്ന രൂപത്തിലുള്ള ഒരു വ്യവസായ നയമാണ് ഇന്ന് ഇന്ത്യാരാജ്യത്ത് നടപ്പിലായിക്കൊണ്ടിരിക്കുന്നത്. ആ ഘട്ടങ്ങളിലെല്ലാം നമ്മുടെ നാട്ടിലെ ജനങ്ങളുടെ മുമ്പാകെ ജാതിയുടെയും മതത്തിന്റെയെല്ലാം പ്രശ്നങ്ങൾ പറഞ്ഞുകൊണ്ട് അതിന്റേതായ ഒരു അന്തരീക്ഷം രാജ്യത്തുണ്ടാക്കി ഈ കുത്തകകൾക്ക് സഹായകരമായ നിലപാടുകളുണ്ടാക്കുന്നത് നമുക്ക് കാണാൻ സാധിക്കും. ഇവിടെ ചർച്ചയിൽ പങ്കെടുത്തവരൊക്കെ സംസാരിച്ചപ്പോലെ നിലവിലുള്ള നമ്മുടെ പൊതുമേഖലാ സ്ഥാപനങ്ങൾക്ക് വല്ല പോരായ്മകളുണ്ടെങ്കിൽ അത് പരിഹരിച്ച് പൊതുമേഖലാ സ്ഥാപനങ്ങളെ രക്ഷപ്പെടുത്താനാവശ്യമായ അടിയന്തര നടപടികളുണ്ടാകണം. നമ്മുടെ നാട്ടിലെ ബീഡി വ്യവസായം, ചുരുട്ട്, കൂടിൽ വ്യവസായം, ആ തൊഴിലൊന്നും ഇപ്പോഴില്ല. അവർക്കെല്ലാം ഗവൺമെന്റ് പെൻഷൻ നൽകുന്നുണ്ടെങ്കിലും....., കോളേജ് വിദ്യാഭ്യാസം നേടി ഒരു വർഷം 110

ലക്ഷം വിദ്യാർത്ഥികൾ പുറത്തുവരുന്നതൊന്നും ഏതാണ്ട് 20 ശതമാനത്തിന് മാത്രമാണ് ഇന്ന് നമ്മുടെ നാട്ടിൽ ജോലി കൊടുക്കാൻ സാധിക്കുന്നതെന്നാണ് എനിക്ക് തോന്നുന്നത്. വിദ്യാഭ്യാസമുള്ളവരടക്കം വർഷംതോറും വരുന്ന അവസരത്തിൽ ജോലി ലഭിക്കാത്ത ഒരു വലിയ യുവസമൂഹം നമ്മുടെ നാട്ടിലുണ്ട്. അവർക്ക് ജോലി കൊടുക്കാൻ എങ്ങനെ സാധിക്കും. ഒരു ഗവൺമെന്റ് അതിനെ സംബന്ധിച്ച് പരിശോധിക്കുമ്പോൾ എനിക്ക് തോന്നുന്നത്, സ്വാതന്ത്ര്യസമരകാലത്ത് ഗാന്ധിജി ഖാദി വസ്ത്രം ധരിക്കാൻ; കൈത്തറിയെ പ്രോത്സാഹിപ്പിക്കാൻ സ്വീകരിച്ച ഒരു നിലപാടുണ്ടായിരുന്നു. നമ്മുടെ നാട് അതിലേക്ക് നീങ്ങേണ്ടി വരില്ലേ എന്ന് ഞാൻ ഭയപ്പെടുന്നു. കാരണം ഇന്ത്യാരാജ്യത്തിലെ വൻകിട കുത്തകക്കാർ, ഉയർന്ന ജാതിക്കാർ അവരുടെ താല്പര്യങ്ങൾ മാത്രം സംരക്ഷിക്കുന്ന ഒരു ഭരണകൂടം, ആ ഭരണകൂടത്തിന് ഈ രാജ്യത്തിലെ സാധാരണക്കാരെ ആവശ്യമില്ല. ആ ഭരണകൂടത്തിൽ നിന്ന് രാജ്യത്തെ രക്ഷിക്കാൻ സാധിക്കണമെങ്കിൽ ഖാദി വസ്ത്രത്തിലും കൈത്തറിയിലേക്കും അതുപോലെ കൂടി വ്യവസായങ്ങളിലേക്കും പോയിക്കൊണ്ട് നമ്മുടെ നാട്ടിലെ സാധാരണജനങ്ങളുടെ ജീവിതം സംരക്ഷിക്കുന്നതിനാവശ്യമായ നിലപാടുകൾ സ്വീകരിക്കാൻ സാധിക്കണം. അത് എങ്ങനെ സാധിക്കും, അതാണ് പ്രധാനപ്പെട്ട

പ്രശ്നം. ഇവിടെ രാഷ്ട്രീയമായ പലതരത്തിലുള്ള പ്രശ്നങ്ങളുണ്ടെങ്കിലും പലതും പരിശോധിച്ചുനോക്കിയാൽ ഈ സാഹചര്യങ്ങളിലേയ്ക്ക് ഇടയാക്കിയതിന് കോൺഗ്രസ്സ് (ഐ)-ക്ക് പ്രധാന പങ്കുണ്ട്. ഇന്ത്യയിൽ ജനതാപാർട്ടി അധികാരത്തിൽ വന്നപ്പോൾ ഒരു നിലപാട് സ്വീകരിച്ചു. ആ നിലപാട്, ഇന്ത്യയിലെ പ്രധാനപ്പെട്ട നഗരങ്ങളിൽ വൻകിട കുത്തകക്കാർക്ക് ഇത്ര കോടി രൂപയുടെ വ്യവസായമുണ്ടെങ്കിൽ അവർക്ക് വ്യവസായശാല അനുവദിക്കാത്ത ഒരു കാലമുണ്ടായിരുന്നു. അതങ്ങ് മാറി. ജനതാ ഗവൺമെന്റ് അധികാരത്തിൽ നിന്ന് പോയശേഷം കോൺഗ്രസ്സ് (ഐ) അധികാരത്തിൽ വന്നപ്പോഴാണ് ഇന്ത്യയുടെ സമ്പത്തിന്റെ 50 ശതമാനം, ഒരു ശതമാനം വരുന്ന ആളുകളുടെ കൈയിലേയ്ക്ക് എത്തിച്ചത്. അതിൽ നിന്ന് രാജ്യത്തെ രക്ഷിക്കുക എളുപ്പമല്ല, കേരളത്തിലെ സാധാരണക്കാരനെ രക്ഷിക്കുക എളുപ്പമല്ല. ഇന്ന് ബഹുമാനപ്പെട്ട പി.ടി. തോമസ് ഒരു അടിയന്തര പ്രമേയം കൊണ്ടുവന്നിരുന്നു. ഞാൻ ഇവിടെ വായിച്ചപ്പോൾ -

The link between youth who have dropped out of formal schooling those who are jobless and at risk groups likely to be impacted by or be involved in delinquent crime and violence is one that is often made very quickly.

ഇതാണ് ഇന്ത്യാ രാജ്യത്ത് നമ്മുടെ നാട്ടിലെ ഭരണകൂടം വൻകിടകുത്തകക്കാർക്ക്

അനുകൂലമായുണ്ടാക്കിയ നിലപാട്. വിദ്യാഭ്യാസമുള്ളവർക്ക് ജോലി ലഭിക്കാതെയും പാവപ്പെട്ടവന്റെ വീട്ടിലുള്ള കുട്ടികൾക്ക് വിദ്യാഭ്യാസം ലഭിക്കാതെ തെരുവിലേയ്ക്ക് വരുന്നതിന്റെ ഫലമായുള്ള ഭീകരത ഇന്ത്യാ രാജ്യത്തിന്റെ എല്ലാ ഭാഗത്തുമുണ്ട്. അതിൽ നിന്ന് കേരളത്തെ രക്ഷിക്കാൻ സാധിക്കണം. ബഹുമാനപ്പെട്ട മുഖ്യമന്ത്രി ഇന്ന് മറുപടി പറഞ്ഞതുപോലെ ഇവിടത്തെ വ്യവസായ ശാലകളെ സംരക്ഷിക്കാൻ നമുക്ക് സാധിക്കണം. ഇവിടത്തെ ഖാദിയും കൈത്തറിയും വ്യാപകമായി ഈ രാജ്യത്ത് പ്രചരിപ്പിക്കണം. പാവപ്പെട്ട ജനവിഭാഗത്തിന്റെ ജീവിതനിലവാരം മെച്ചപ്പെടുത്തുന്നതിന് നമ്മൾ പരിശ്രമിച്ചാൽ ഇന്ന് സാർവ്വദേശീയ കുത്തകകളോടൊപ്പം നിന്നുകൊണ്ട് നമ്മളെ തകർക്കാൻ ശ്രമിക്കുന്ന വിഭാഗത്തിൽ നിന്ന് ഇന്ത്യാ രാജ്യത്തെ രക്ഷിക്കാൻ സാധിക്കും. ജാതിയുടെയും മതത്തിന്റെയും പേരുപറഞ്ഞുകൊണ്ട് നമ്മളെ ഭിന്നിപ്പിക്കാൻ ശ്രമിക്കുന്നവരിൽ നിന്ന് വ്യത്യസ്തമായി എല്ലാവരോടും ഐക്യത്തോടുകൂടി നീങ്ങാൻ സാധിക്കുന്ന ഒരു സാഹചര്യമുണ്ടാക്കിയാൽ മാത്രമേ നമ്മുടെ വ്യവസായങ്ങൾ മുന്നോട്ടുകൊണ്ടു പോകാൻ സാധിക്കുകയുള്ളൂ. ഇന്ത്യാ രാജ്യം മാതൃകയാകണം. കേരളത്തിലെ പട്ടികജാതി/പട്ടികവർഗ്ഗത്തിൽപ്പെട്ടവരുടെ നേർക്ക് രണ്ട് അക്രമമുണ്ടായാൽ ആ അക്രമത്തിന്റെ പേര് പറഞ്ഞുകൊണ്ട് കേരളവും പട്ടികജാതി/ പട്ടികവർഗ്ഗക്കാരോടും

മോശമായി പെരുമാറുന്നുവെന്ന് വരുത്താൻ ശ്രമിക്കുന്ന ശക്തികളുണ്ട്. അത് മനസ്സിലാക്കിക്കൊണ്ട് കേരളത്തിലെ പട്ടികജാതി/പട്ടികവർഗ്ഗത്തിന്റെ താല്പര്യങ്ങൾ സംരക്ഷിക്കുവാനുള്ള നടപടികൾ സ്വീകരിക്കാൻ കേരള ഗവൺമെന്റിന് ബാധ്യതയുണ്ട്. ആ ബാധ്യത നിറവേറ്റുമെന്നുള്ള പ്രതീക്ഷ എനിക്കുണ്ട്. ഞാൻ ഈ ധനാഭ്യർത്ഥനയെ അനുകൂലിക്കുകയാണ്.

ശ്രീ. ഒ. ആർ. കേളു: സർ, ഈ ധനാഭ്യർത്ഥനകളെ ഞാൻ പൂർണ്ണമായും അനുകൂലിക്കുകയാണ്. ഈ ചർച്ച ഇവിടെ നടക്കുമ്പോൾ ഇന്നലെ യു.ഡി.എഫ്-ന്റെ പ്രതിനിധികൾ ഈ സഭയിൽനിന്ന് ഇറങ്ങിപ്പോകുകയുണ്ടായി. സ്പീക്കറെ വളഞ്ഞുവെച്ച് സഭ പ്രക്ഷുബ്ധമാക്കിക്കൊണ്ടാണ് ഈ സഭയിൽനിന്ന് അവർ ഇറങ്ങിപ്പോയത്. ബഹുമാനപ്പെട്ട പട്ടികജാതി-പട്ടികവർഗ്ഗ വകുപ്പുമന്ത്രിയിൽനിന്ന് കഴിഞ്ഞ ഒരാഴ്ച മുൻ എന്തോ വാക്ക് പരാമർശമുണ്ടായി എന്ന സംഭവത്തെ സംബന്ധിച്ച് ഒരാഴ്ച കഴിഞ്ഞതിനുശേഷമാണ് ഈ നിയമസഭയെ പ്രക്ഷുബ്ധമാക്കി ഇന്നലെ പ്രതിപക്ഷം ഇറങ്ങിപ്പോകുന്നത്. ഇവിടെ യു.ഡി.എഫ്.-ന് ആദിവാസികളോടുള്ള സമീപനം വ്യക്തമാക്കുന്ന ധാരാളം കാര്യങ്ങളുണ്ട്. ചരിത്രപരമായ എല്ലാ കാര്യങ്ങളും ഇവിടെ പറയാനുദ്ദേശിക്കുന്നില്ല. എന്നാൽ യു.ഡി.എഫ്. കേരളം ഭരിക്കുമ്പോൾ ആദിവാസി വിഭാഗത്തോടുള്ള സമീപനം, ഈ

നിയമസഭയെത്തന്നെ ഒട്ടനവധി പ്രക്ഷുബ്ധമാക്കിയിട്ടുള്ള സംഭവങ്ങൾ ഇവിടെ നടന്നിട്ടുണ്ട്. ജാലിയൻവാലാബാഗ് പോലെയുള്ള സംഭവങ്ങളെ അനുസ്മരിപ്പിക്കുന്ന രീതിയിൽ വയനാട്ടിലെ മുത്തങ്ങയിലുള്ള ആദിവാസി കൂടിലുകൾ തീയിട്ട് കത്തിച്ച് അവസാനം ജോഗിയെ വെടിവെച്ചുകൊണ്ട് ആയിരക്കണക്കിന് ആദിവാസികളെ കണ്ണൂർ സെൻട്രൽ ജയിലിൽ അടച്ചുകൊണ്ടുള്ള യു.ഡി.എഫ്.-ന്റെ സമീപനം കേരള ചരിത്രത്തിൽ നമുക്കെല്ലാവർക്കും അറിയാവുന്ന കാര്യങ്ങളാണ്. ഈ രീതിയിലാണ് യു.ഡി.എഫ്. ആദിവാസികളോട് എടുത്തിട്ടുള്ള ഒരു സമീപനം. ഇങ്ങനെയിരിക്കെ ഇന്നലെ ഈ നിയമസഭയിൽനിന്ന് ഇറങ്ങിപ്പോയത് എന്തിന്റെ അടിസ്ഥാനത്തിലാണെന്ന് മനസ്സിലാക്കാൻ കഴിയുന്നില്ല. ബഹുമാനപ്പെട്ട പട്ടികജാതി-പട്ടികവർഗ്ഗ വകുപ്പുമന്ത്രി ശ്രീ. എ. കെ. ബാലനെ സംബന്ധിച്ച് പറഞ്ഞാൽ കഴിഞ്ഞ 5 വർഷങ്ങൾക്കുമുമ്പും അദ്ദേഹം കേരളത്തിന്റെ മന്ത്രിയായിരുന്നു. പട്ടികവർഗ്ഗ വകുപ്പും വൈദ്യുതി വകുപ്പും അദ്ദേഹം കൈകാര്യം ചെയ്തിട്ടുണ്ട്. കേരളത്തിൽ സമ്പൂർണ്ണ വൈദ്യുതീകരണം നടപ്പാക്കുന്നതിനുവേണ്ടി ക്രിയാത്മകമായ പ്രവർത്തനം അദ്ദേഹം നടത്തിയിട്ടുണ്ട്. അതുപോലെതന്നെ പട്ടികവർഗ്ഗ കോളനികൾ നിരന്തരം സന്ദർശിച്ചുകൊണ്ട് അവരുടെ കാര്യങ്ങൾ അടുത്ത് മനസ്സിലാക്കി ക്ഷേമപദ്ധതികൾ നടപ്പാക്കുന്നതിനായി ശ്രമിച്ചിട്ടുള്ള ഒരു

മന്ത്രിയാണ് അദ്ദേഹം. അദ്ദേഹം ഭരിക്കുമ്പോഴാണ് ആറായിരത്തോളം കുടുംബത്തിന് ഭൂമി നൽകിയിട്ടുള്ളത്. അതേസമയം ഈ കഴിഞ്ഞ അഞ്ചുവർഷം ഇവിടെ യു.ഡി.എഫ്.-ന്റെ ഭരണം കടന്നുപോയിട്ടുണ്ട്. ആ അവസരത്തിൽ നടന്ന കാര്യമാണ് കഴിഞ്ഞ ഒരാഴ്ചയ്ക്കു മുമ്പ് നടന്ന ഒരു സംഭവത്തെ സംബന്ധിച്ച് പരാമർശമുണ്ടായിട്ടുള്ളത്. അട്ടപ്പാടി പട്ടിണിമരണവും തുടർന്നുവരുന്ന ശിശുമരണവും യു.ഡി.എഫ്. ഭരിക്കുമ്പോൾ നമ്മൾ കണ്ടതാണ്. അതേസമയം വയനാട് പോലുള്ള ജില്ലകളിൽ നിരന്തരമായി ആദിവാസി സഹോദരിമാർ ആംബുലൻസിൽ പ്രസവിക്കുന്ന കാര്യവും കേരളത്തിൽ യു.ഡി.എഫ്. ഭരിക്കുമ്പോൾ നമുക്ക് മനസ്സിലാക്കാൻ കഴിഞ്ഞിട്ടുണ്ട്. ഇതാണ് യു.ഡി.എഫ്.-ഉം എൽ.ഡി.എഫ്.-ഉം തമ്മിലുള്ള വ്യത്യാസം. കേരളത്തിലെ ആദിവാസികളെ സംബന്ധിച്ച് ഈ കാലഘട്ടത്തിനനുസൃതമായിട്ടുള്ള മാറ്റം വേണമെന്നാണ് എനിക്ക് ഇവിടെ സൂചിപ്പിക്കാനുള്ളത്. അതുപോലെതന്നെ യു.ഡി.എഫ്.-ന്റെ കാര്യങ്ങൾ പൊതുവായി എടുത്ത് പരിശോധിക്കുമ്പോൾ നമുക്കറിയാം ഈ നിയമസഭയ്ക്കകത്തുണ്ടാക്കുന്ന പ്രക്ഷുബ്ധം. ഈ ഗവൺമെന്റ് അധികാരത്തിൽ വന്നതിനുശേഷം എത്രയോ പ്രാവശ്യം ഈ നിയമസഭ നടത്താത്ത രീതിയിലുള്ള വിഷയങ്ങളാണ് ഇതിനകത്ത് നടത്തിയിട്ടുള്ളത്. എനിക്ക് ഈ അവസരത്തിൽ ബഹുമാനപ്പെട്ട യു.ഡി.എഫ്.

പ്രവർത്തകരോട് പരയാനുള്ളത് അവരുടെ നേതാക്കന്മാരായ ശ്രീ. എ. കെ. ആന്റണിയും ശ്രീ. വി. എം. സുധീരനും ഉൾപ്പെടെയുള്ള ആളുകൾ വളരെ വ്യക്തമായി കാര്യങ്ങൾ പറഞ്ഞിട്ടുണ്ട്. കേരളത്തിലെ യു.ഡി.എഫ്. ശിഥിലമായിക്കൊണ്ടിരിക്കുകയാണ്. അതുപോലെതന്നെ യു.ഡി.എഫ്.-ന്റെ കാലത്ത് കേരളത്തിൽ ആദിവാസി ഭൂവിതരണവുമായി ബന്ധപ്പെട്ട് നടന്നിട്ടുള്ള അഴിമതിയിൽ യു.ഡി.എഫ്.ന്റെ പ്രവർത്തകർക്കും പങ്കുണ്ടെന്ന് എന്റെ സുഹൃത്തുക്കളടിയായ ശ്രീ. ഐ. സി. ബാലകൃഷ്ണൻ കെ.പി.സി.സി. പ്രസിഡന്റിന് റിപ്പോർട്ട് നൽകിയിട്ടുണ്ട്. അദ്ദേഹം അതന്വേഷിക്കണമെന്ന് പറഞ്ഞിട്ടുണ്ട്. യു.ഡി.എഫ്.-ന് ആദിവാസികളോടുള്ള വളരെ വ്യക്തമായ സമീപനമാണ് ഇതിൽനിന്നും മനസ്സിലാകുന്നത്. അതുപോലെതന്നെ ഇന്നത്തെ പ്രതിപക്ഷ നേതാവും അന്നത്തെ ആഭ്യന്തര വകുപ്പുമന്ത്രിയുമായ ശ്രീ. രമേശ് ചെന്നിത്തല വയനാട്ടിൽ വരികയുണ്ടായി. മാവോയിസ്റ്റ് തീവ്രവാദവുമായി ബന്ധപ്പെട്ട് തൊണ്ടർനാട് പാക്കേജ് എന്ന രീതിയിൽ 5 കോടി രൂപയുടെ ഒരു പാക്കേജ് അവിടെ നടപ്പാക്കുകയുണ്ടായി. അവിടെ ഒരു പ്രവർത്തനവും നടക്കുന്നില്ല എന്നാണ് ഇന്ന് ആ പാക്കേജ് പരിശോധിക്കുമ്പോൾ നമുക്ക് മനസ്സിലാകുന്നത്. ആദിവാസികൾക്ക് ധാരാളം പശുക്കളെയും കോഴികളെയും കൊടുത്തിട്ടുണ്ട്. പക്ഷെ,

അതെല്ലാം കടലാസ്സുകളിൽ മാത്രമായി ഒതുങ്ങുകയാണ്. ഒരു പ്രവർത്തനവും അവിടെ നടക്കുന്നില്ല. അവിടെ നടന്നിട്ടുള്ള അഴിമതിയെ സംബന്ധിച്ച് ഇന്നലെ കേരള കൗമുദി വീക്കിലിയിൽ വളരെ വ്യക്തമായി പരാമർശിച്ചിട്ടുണ്ട്. ഇതാണ് യു.ഡി.എഫ്.-ഉം എൽ.ഡി.എഫ്.-ഉം സംബന്ധിച്ചുള്ള വ്യത്യാസം. ഈ അവസരത്തിൽ മറ്റൊരുപാട് കാര്യങ്ങളിലേയ്ക്ക് ഞാൻ കടക്കാനുദ്ദേശിക്കുന്നില്ല, ആദിവാസിയെ സംബന്ധിച്ച് കേരളത്തിൽ ഒരു പുതിയ സമീപനം ഉണ്ടാക്കിയെടുക്കണമെന്നാണ് എനിക്ക് അഭിപ്രായപ്പെടാനുള്ളത്. കാലാകാലങ്ങളായി തനതായി നടത്തിക്കൊണ്ടിരിക്കുന്ന ഒട്ടനവധി പദ്ധതികൾ മാത്രമാണ് ആദിവാസികൾക്കുവേണ്ടി നടപ്പാക്കിക്കൊണ്ടിരിക്കുന്നത്. ആദിവാസികളെ സംബന്ധിച്ച് ഇന്ന് ഒട്ടനവധി ഉദ്യോഗാർത്ഥികളുണ്ട്. ടി.ടി.സി., എഞ്ചിനീയറിംഗ്, ബി.എഡ് എന്നിവ പാസ്സായ ഒട്ടനവധി ചെറുപ്പക്കാർ ഇന്ന് കേരളത്തിലുണ്ട്. പക്ഷെ അവർക്കൊന്നും സർക്കാർ തലത്തിൽ യാതൊരു വിധത്തിലുള്ള ഉദ്യോഗങ്ങളും ലഭിക്കുന്നില്ല. അവർക്ക് പുതിയ ജോലി സംവിധാനങ്ങൾ രൂപപ്പെടുത്തേണ്ടതുണ്ട്. അതുപോലെതന്നെ ആദിവാസികളുടെ വീട് സംബന്ധിച്ച് പറഞ്ഞാൽ കാലാകാലങ്ങളായി നാം അവർക്ക് നിർമ്മിച്ചുകൊടുക്കുന്നത് വളരെ ചെറിയ വീടുകളാണ്. ആ ചെറിയ വീട് ഒട്ടനവധി

വിഷയങ്ങൾ ആദിവാസി കുടുംബങ്ങളിലുണ്ടാക്കുന്നുണ്ട്. മാറിയ പശ്ചാതലത്തിൽ സൗകര്യപ്രദമായ വീടുകൾ അവർക്ക് നിർമ്മിച്ചുകൊടുക്കേണ്ടതായിട്ടുണ്ട്. അതുപോലെതന്നെ പട്ടികവർഗ്ഗ വിഭാഗത്തിൽപ്പെട്ട കുട്ടികളുടെ ഉന്നത പഠനത്തിനായി എം.ആർ.എസ്. പോലുള്ള ഹോസ്റ്റലുകൾ കേരളത്തിൽ കൂടുതലായി നിർമ്മിക്കണമെന്നുള്ള നിർദ്ദേശവും എനിക്കുണ്ട്. വ്യവസായവുമായി ബന്ധപ്പെട്ടുകൊണ്ട് പറയുമ്പോൾ കേരളത്തിലെ...

ശ്രീ. എൻ. ഷംസുദ്ദീൻ: സർ, (മൈക്ക് ഓഫ്) ആദിവാസികളുടെ ഭവന നിർമ്മാണത്തിനുള്ള സംഖ്യ വർദ്ധിപ്പിക്കണമെന്നുള്ള അഭിപ്രായം അങ്ങയ്ക്കില്ലേ?

ശ്രീ. ഒ. ആർ. കേളു: സർ, അതു പറയാം. അതുസംബന്ധിച്ച് ഞാൻ പറഞ്ഞല്ലോ ഇന്ന് ആദിവാസികൾക്ക് നിർമ്മിച്ചുകൊടുക്കുന്നത് ചെറിയ വീടുകളാണ്. കാലാനുസൃതമായി അവർക്ക് പുതിയ തരത്തിലുള്ളതും വാസയോഗ്യമായ സൗകര്യത്തോടുകൂടിയുള്ള വീടുകൾ നിർമ്മിച്ചുകൊടുക്കണമെന്നാണ് ഞാൻ പറഞ്ഞിട്ടുള്ളത്. അതുപ്രകാരം സ്വാഭാവികമായും വലിയ വീടുകൾ നിർമ്മിക്കുമ്പോൾ കൂടുതൽ തുക ഒരു യൂണിറ്റ് കോസ്റ്റിന് നൽകേണ്ടിവരും. അത് ഞാൻ വ്യക്തമായി സൂചിപ്പിച്ചില്ല എന്നുമാത്രമേയുള്ളൂ. പുതിയ വീടുകൾ അവർക്ക് നിർമ്മിച്ചു നൽകണമെന്ന് തന്നെയാണ് ഞാനിവിടെ സൂചിപ്പിച്ചിട്ടുള്ളത്. അതുപോലെതന്നെ

ആദിവാസി കോളനികളിൽ വലിയ തോതിൽ മദ്യത്തിന്റെ വിപത്ത് നമുക്ക് കാണാൻ കഴിയും. ആ വിപത്ത് ഒഴിവാക്കുന്നതിനുവേണ്ടിയുള്ള നൂതന പദ്ധതികൾ ആവിഷ്കരിച്ച് കോളനികളിൽ നടപ്പാക്കണമെന്നാണ് അതുമായി ബന്ധപ്പെട്ടുകൊണ്ട് പറയാനുള്ളത്. അതുപോലെതന്നെ ആദിവാസികൾ അട്ടപ്പാടി, വയനാട് പോലുള്ള പ്രദേശങ്ങളിൽ ജീവിക്കുന്നുണ്ട്. അവരെയൊക്കെ ഇന്ന് മാവോയിസ്റ്റ് വേട്ടയാടിക്കൊണ്ടിരിക്കുകയാണ്. പല കോളനികളിലും മാവോയിസ്റ്റുകൾ കേന്ദ്രീകരിക്കുന്നു, അവരെയെല്ലാം തീവ്രവാദികളാക്കുന്നതിനുവേണ്ടിയാണ് കോളനികളിൽ ശ്രമം നടന്നുകൊണ്ടിരിക്കുന്നത്. അത്തരം കാര്യങ്ങളിൽ ഗവൺമെന്റിന്റെ പരിശോധന ആവശ്യമായി വന്നിരിക്കുകയാണ്. പല ആളുകളും ഈ സംഘടനയിൽ ചെന്നുചേരുന്നുവെന്ന് വളരെ പ്രയാസത്തോടുകൂടി നമുക്ക് മനസ്സിലാക്കാൻ കഴിയും. പുതിയ തലത്തിലുള്ള ചെറുപ്പക്കാരെ നേരത്തെ ഞാൻ സൂചിപ്പിച്ചതുപോലെ വലിയ വിദ്യാഭ്യാസമുണ്ട്, എന്നാൽ ജോലി കിട്ടാതെ അവർ അലഞ്ഞുതിരിഞ്ഞ് നടക്കുകയാണ്. ഇങ്ങനെയുള്ള സാഹചര്യത്തിൽ സ്വാഭാവികമായും അത്തരം ചെറുപ്പക്കാർ ഇങ്ങനെയുള്ള സംഘടനകളിൽ എത്തിച്ചേരാൻ സാധ്യത വളരെ കൂടുതലാണ്. ആ കാര്യങ്ങൾ തീർച്ചയായും പരിശോധിച്ച് അതിനൊരു മാറ്റമുണ്ടാക്കണം എന്നാണ് അതുമായി

ബന്ധപ്പെട്ടുകൊണ്ട് സൂചിപ്പിക്കാനുള്ളത്.

മി. ചെയർമാൻ: ബഹുമാനപ്പെട്ട മെമ്പർ, അങ്ങേയ്ക്ക് അനുവദിച്ച സമയം കഴിഞ്ഞു.

ശ്രീ. ഒ. ആർ. കേള: സർ, ഇവിടെ വളരെ വ്യക്തമായി സൂചിപ്പിച്ചിട്ടുള്ള എൽ.ഡി.എഫ്.-ന്റെയും യു.ഡി.എഫ്.-ന്റെയും സമീപനം മനസ്സിലാക്കിക്കൊണ്ട് പുതിയൊരു കാലഘട്ടത്തിലേയ്ക്ക് കേരളത്തിലെ ആദിവാസി സമൂഹത്തെ നയിക്കുന്നതിനാവശ്യമായ ഒരു സാഹചര്യം ഭാവിയിൽ ഈ ഗവൺമെന്റ് സ്വീകരിക്കണമെന്നുകൂടി ഇവിടെ സൂചിപ്പിച്ചുകൊണ്ട് ഞാൻ ധനാഭ്യർത്ഥനകളെ പൂർണ്ണമായും പിന്താങ്ങിക്കൊണ്ട് നിർത്തുന്നു. അഭിവാദ്യങ്ങൾ.

ഡോ. എൻ. ജയരാജ്: സർ, പട്ടികജാതി/പട്ടികവർഗ്ഗ ജനവിഭാഗങ്ങൾക്ക് വേണ്ടിയുള്ള ഡിമാന്റ് ചർച്ചയിൽ പങ്കെടുക്കുമ്പോൾ കഴിഞ്ഞ കാലഘട്ടത്തിൽനിന്ന് വ്യത്യസ്തമായി ചെറിയൊരു വെളിച്ചം കാണാൻ കഴിയുന്നുവെന്ന് പറയാതിരിക്കാൻ കഴിയില്ല. നമ്മുടെ വരേണ്യതയുടെ ഒരു ഏകാന്ത തീരങ്ങളിലേയ്ക്ക് നമ്മുടെ വികസ്വരതയെ കൊണ്ടുപോകാനുള്ള വളരെ തീവ്രമായ ശ്രമം രാജ്യത്തെമ്പാടും നടക്കുകയും നമ്മുടെ വൈവിധ്യങ്ങളേയും വൈരുദ്ധ്യങ്ങളേയുമൊക്കെ തള്ളിടാൻ ശ്രമിക്കുകയും ചെയ്യുന്നവർക്കെതിരെയുള്ള ആത്മരോഷം നമ്മുടെ രാജ്യത്ത്

വളരെയേറെ ശക്തമാകുന്ന ഒരു കാലഘട്ടത്തിലൂടെയാണ് കടന്നുപോകുന്നത് എന്ന് പറയാതിരിക്കാൻ കഴിയില്ല. നമ്മുടെ രാജ്യത്തിന്റെ മൊത്തത്തിലുള്ള അന്തരീക്ഷത്തിൽ അത് ശക്തമായി കേൾക്കാൻ തുടങ്ങി. അത് ഗുജറാത്തിലും ദാദ്രിയിലും ഡാർഖണ്ഡിലും മാത്രമല്ല ഇന്ത്യയുടെ വിവിധ ഭാഗങ്ങളിൽ ഒരു കാലഘട്ടത്തിൽ അവഗണിക്കപ്പെട്ട ഒരു വലിയ സമൂഹം ശക്തമായ പോരാട്ടത്തിന്റെ രീതിയിലേക്ക് തയ്യാറെടുക്കുന്ന കാഴ്ചയാണ് യഥാർത്ഥത്തിൽ കാണാൻ കഴിയുന്നത്. നമ്മുടെ ഭരണഘടനാ ശില്പിയായ ഡോ. അംബേദ്കറുടെ വാക്കുകൾക്ക് ഇന്നും പ്രസക്തിയുണ്ട് എന്നുള്ളതൊരു യഥാർത്ഥ്യമാണ് പ്രത്യേകിച്ച് ഈ കാലഘട്ടത്തിൽ. അദ്ദേഹം പറഞ്ഞത് 'ആട്ടിൻകുട്ടികളെയാണ് ബലി നടത്തുന്നത്. സിംഹങ്ങളെയല്ല. ശാന്തരായിരുന്നാൽ നിങ്ങൾ ബലിയാടുകളാക്കപ്പെടും. അങ്ങനെ സംഭവിക്കാതിരിക്കട്ടെ. സംഭവിക്കാതിരിക്കണമെങ്കിൽ നിങ്ങൾ ഓരോരുത്തരും ഗർജ്ജിക്കുന്ന സിംഹങ്ങളായി മാറണം'. യഥാർത്ഥത്തിൽ ആ സിംഹനാദങ്ങൾ നമ്മുടെ സമൂഹത്തിലും നമ്മുടെ രാജ്യത്തും കേട്ടുതുടങ്ങുന്നു എന്നുള്ളത് സന്തോഷകരമായ കാര്യമാണ്. പക്ഷെ ഇവിടെ പ്രസക്തമാകുന്നൊരു കാര്യം ഈയൊരു സാഹചര്യങ്ങളൊക്കെ ഉണ്ടാകുമ്പോഴും രോഹിത് വെമുല പോലെയുള്ള ആളുകൾ നമ്മുടെ സമൂഹത്തിൽ വീണ്ടും സൃഷ്ടിക്കപ്പെടുന്നു എന്നുള്ളത് എടുത്ത്

പറയാതിരിക്കാൻ കഴിയില്ല. കേരളത്തിന് അഭിമാനമായിട്ടുള്ള മഹാനായ അയ്യങ്കാളിയും കാവാലിക്കുളം കണ്ടൻ കുമാരനും കല്ലട രാമൻ നാരായണനുമൊക്കെ പ്രതിനിധാനം ചെയ്ത ഒരു സഭയുടെ ബാക്കിയാണ് ഞാനും സാറും ഒക്കെ. പക്ഷെ കഴിഞ്ഞ എഴുപത് വർഷക്കാലമായി ഇവിടെ ചർച്ച ചെയ്യപ്പെടുമ്പോഴും അടിസ്ഥാന വർഗ്ഗത്തിന്റെ പ്രശ്നങ്ങൾക്ക് ഇന്നും പരിഹാരം കാണാൻ പൂർണ്ണമായും കഴിഞ്ഞില്ല എന്നുള്ളത് യഥാർത്ഥ്യമാണ്. പട്ടികജാതിക്കാരനെ മൂന്ന് സെന്റിൽനിന്ന് മൂന്നര സെന്റിലേയ്ക്ക് മാറ്റുന്നതിനും ലംപ്സംഗ്രാന്റ് 250 രൂപയിൽനിന്ന് 260 രൂപയിലേയ്ക്ക് ഉയർത്തുന്നതിനും അപ്പുറത്തേയ്ക്കുള്ള ചർച്ചകൾ യഥാർത്ഥത്തിൽ എവിടെയാണ് നടക്കുന്നതെന്നുള്ളത് ചിന്തിക്കേണ്ട കാര്യമാണ്. നമ്മുടെ സംസ്ഥാനത്ത് കോർപ്പറേറ്റ് സ്ഥാപനങ്ങൾ ഉൾപ്പെടെയുള്ള സ്ഥാപനങ്ങളിൽ എവിടെയാണ് പ്രധാനപ്പെട്ട സി.ഇ.ഒ.മാരായി പട്ടികജാതി വിഭാഗത്തിൽപ്പെട്ട ആളുകളുള്ളത്. ഏറ്റവും ശക്തമായ ബാങ്കിംഗ് മേഖലയിൽ വളരെ അപൂർവ്വമായി മാത്രമാണ് അതിന്റെ പ്രധാനപ്പെട്ട തലപ്പത്ത് പട്ടികജാതി വിഭാഗത്തിൽപ്പെട്ട ആളുകളെ കാണാൻ കഴിയുന്നത്. ഇന്നിവിടെ രാവിലെ ബഹുമാന്യയായ വീണാ ജോർജ്ജ് മാധ്യമ രംഗവുമായി ബന്ധപ്പെട്ട് സംസാരിക്കുകയുണ്ടായി. മാധ്യമരംഗത്ത് വളരെ പ്രശസ്തനായ പത്രപ്രവർത്തകൻ വി.എൻ.ഉന്നിയാൽ ഒരു പഠനം നടത്തുകയുണ്ടായി.

In search of a Delith Journalist എന്നു പറയുന്ന പൈനിയറിൽ വന്ന അദ്ദേഹത്തിന്റെ ഒരു ലേഖനം ഞാൻ അടുത്തകാലത്ത് വായിക്കുകയുണ്ടായി. ഒരു ശതമാനത്തിൽ താഴെയാണ് പട്ടികജാതി വിഭാഗത്തിൽപ്പെട്ട ജേർണലിസ്റ്റുകൾ മാധ്യമരംഗത്തുള്ളത്. മാത്രമല്ല, പലപ്പോഴും അവർക്കെതിരെയുള്ള അതിക്രമങ്ങൾക്കപ്പുറം അവരുടെ സാംസ്കാരികതയെ എടുത്തുകാണിക്കാൻ പത്രങ്ങളും മാധ്യമങ്ങളും തയ്യാറാകുന്നില്ല എന്നുള്ളതാണ് വസ്തുത. ദേശീയ തലത്തിൽ നാഷണൽ ക്രൈം റിക്കാർഡ് ബ്യൂറോയുടെ കണക്കുകൾ സൂചിപ്പിക്കുന്നത് അഞ്ചുവർഷം കൊണ്ട് ദളിത് വിഭാഗവുമായി ബന്ധപ്പെട്ടുള്ള 44 ശതമാനം പുതുതായിട്ടുള്ള കേസുകൾ ഉണ്ടാകുന്നുവെന്നുള്ളതാണ്. കേരളത്തിലും കാര്യങ്ങൾ ഭദ്രമാണെന്ന് പറയാൻ കഴിയില്ല, ഒരുപക്ഷെ മറ്റ് സംസ്ഥാനങ്ങളുടെ അവസ്ഥയല്ല എങ്കിൽപ്പോലും. അത് ശാരീരികമായ ഒരു പീഡനം മാത്രമല്ല, അതിനപ്പുറത്ത് വിശപ്പിന് സംഗീതമുണ്ടെങ്കിൽ തീർച്ചയായും അട്ടപ്പാടിയിലും കേരളത്തിന്റെ മറ്റ് ഭൂമികയിലുമൊക്കെത്തന്നെ ആ സംഗീതം നമുക്ക് കേൾക്കാൻ കഴിയും എന്ന കാര്യത്തിൽ സംശയമില്ല. അതുകൊണ്ട് ഇവിടെ പട്ടികജാതിക്കാർക്കും ആദിവാസികൾക്കുമെതിരെയുള്ള അതിക്രമങ്ങൾ..., സത്യത്തിൽ ഒരു വലിയ യാഥാർത്ഥ്യം നമ്മുടെ മുമ്പിലുണ്ട്. ഈ ഭൂമിയെല്ലാം അവരുടേതായിരുന്നു. ഒരു

കാലഘട്ടത്തിലെ കേരളത്തിന്റെ ചരിത്രത്തിലേക്ക് കടന്നുപോകുമ്പോൾ ഇതെല്ലാം ഗോത്രവർഗ്ഗങ്ങളുടെ അധീനതയിലായിരുന്നു. മധ്യ ഏഷ്യയിൽനിന്നുള്ള ആര്യന്മാരുടെ കടന്നുവരവോടെയാണ് അവർ പുറത്തേക്ക് പോകുകയും പിന്നീട് അധിനിവേശത്തിന്റേതായ കാഴ്ചപ്പാടുകൾ ഉണ്ടാവുകയും ചെയ്തു. പക്ഷെ ഇന്ന് അവരെ മൂന്നു സെന്റിൽനിന്ന് നാല് സെന്റിലേക്ക് മാറ്റാനായി അല്ലെങ്കിൽ അവരെമാത്രം ചുറ്റപ്പെട്ടതായ ഒരു സമൂഹത്തിൽ മാത്രം ജീവിക്കാനായി മാറ്റുന്നു എന്നുള്ളത് ഈ സമൂഹത്തിന്റെ കാഴ്ചപ്പാട് അക്കാര്യത്തിൽ മാറിയില്ല എന്ന് തെളിയിക്കുന്നതാണ്. ജയമോഹന്റെ ഏറെ ചർച്ച ചെയ്യപ്പെട്ട 'ന്റർ സിംഹാസനങ്ങൾ' എന്ന വളരെ പ്രശസ്തമായ ഒരു നോവലുണ്ട്. ഒരു സമൂഹത്തിന്റെ കാഴ്ചപ്പാടാണതിൽ പറയുന്നത്. ഒരു ഐ.എ.എസ്. ഓഫീസറായിട്ടുപോലും ധർമ്മപാലന് അദ്ദേഹത്തിന്റെ മനസ്സിനും ശരീരത്തിനുമുള്ള അവർണ്ണത പിറവിക്കൊണ്ടോ അധികാരംകൊണ്ടോ സമ്പത്തുകൊണ്ടോ ഇത്തുമാറ്റാൻ കഴിയുകയില്ലായെന്ന് പഠിപ്പിച്ച ഒരു കഥയാണ് ആ നോവലിലൂടെ ആവിഷ്കരിക്കുന്നത്. ആ നോവലിൽ സൂചിപ്പിക്കുന്നത് സ്വന്തം അമ്മയെ ആട്ടിയോടിച്ചപ്പോൾ അയാൾ അനഭവിച്ചത് അഗാധമായ നിസ്സംഗത മാത്രമല്ല, ന്റർ സിംഹാസനങ്ങൾ താണ്ടിയാലും ഉറയ്ക്കാത്ത ഇരിപ്പിടത്തെക്കുറിച്ചുള്ള ഭയമാണ്

എന്നുപറയുന്നു. ആ ഭയങ്ങൾ ഇന്നും നമ്മളെ വേട്ടയാടുമ്പോൾ ഈ നാട്ടിലെ പാവപ്പെട്ട ആദിവാസി ഭൂമി വിഭാഗത്തിലും പിന്നോക്ക വിഭാഗത്തിലും പട്ടികജാതി വിഭാഗത്തിലുംപെട്ട ആളുകളുടെ ഭയാശങ്കകൾ പൂർണ്ണമായി അസ്തമിക്കുന്നില്ല എന്ന് പറയാതിരിക്കാൻ കഴിയില്ല. ബഹുമാന്യനായ മന്ത്രി ഇപ്പോൾ മൂന്നു ലക്ഷം രൂപയാണ് പട്ടികജാതി ജനവിഭാഗങ്ങൾക്ക് വീടുവയ്ക്കാനായി കൊടുക്കുന്നത്. മൂന്നുലക്ഷം രൂപയ്ക്ക് കേരളത്തിൽ ഒരു വീടുവയ്ക്കാൻ കഴിയില്ല എന്നൊരു യാഥാർത്ഥ്യ ബോധമുണ്ടാകണം. അക്കാര്യം ഇവിടെ സൂചിപ്പിച്ചു. അതുപോലെ ടോയ്ലെറ്റ് നിർമ്മിക്കാൻ 25,000 രൂപയാണ് കൊടുക്കുന്നത്. കേരളത്തിലെ സാഹചര്യങ്ങളിൽ 25,000 രൂപയ്ക്ക് ടോയ്ലെറ്റ് നിർമ്മിക്കാൻ കഴിയില്ല. ഇതൊക്കെ വർദ്ധിപ്പിക്കേണ്ടതാണ്. ഒരു സെന്റ് ഭൂമിക്ക് 75,000 രൂപയാണ് അനുവദിക്കുന്നത്. മധ്യതിരുവിതാംകൂറിലൊന്നും 75,000 രൂപയ്ക്ക് ഒരു സെന്റ് ഭൂമി കിട്ടുകയില്ല. ഒരു കാര്യം കൂടി അങ്ങയോട് സൂചിപ്പിക്കുകയാണ്. അംബേദ്കർ സ്വയം പര്യാപ്ത ഗ്രാമങ്ങൾ ദയവായി ഗവൺമെന്റ് ഏജൻസികൾക്ക് കൊടുക്കരുത്. എന്റെ നിയോജകമണ്ഡലത്തിൽ രണ്ട് പ്രവൃത്തികൾ സംസ്ഥാന നിർമ്മിതി കേന്ദ്രവും ഫോറസ്റ്റ് ഡിപ്പാർട്ടുമെന്റുമായി ബന്ധപ്പെട്ട രണ്ട് സ്ഥാപനങ്ങളും ഏറ്റെടുത്തിട്ട് രണ്ട് വർഷമായി. ബഹുമാന്യനായ മുൻമന്ത്രി ശ്രീ. എ. പി. അനിൽ കുമാറിന്റെ കാലത്ത്

അനുവദിച്ചതാണ്. ഇപ്പോഴും പണി പൂർത്തീകരിച്ചിട്ടില്ല. സ്വന്തമായി ടെക്നിക്കൽ സ്റ്റാഫിലാത്ത യാതൊരു സംവിധാനവുമില്ലാത്ത അവരെ ഇത് ഏൽപ്പിച്ചതുകൊണ്ട് പണി പൂർത്തീകരിക്കാൻ കഴിയുന്നില്ല എന്നുള്ളത് പറയാതിരിക്കാൻ കഴിയില്ല. ലംപ്സംഗ്രാന്റ് നേരത്തെയുണ്ടായിരുന്നത് 30 ശതമാനമാണ്. അത് കൊടുത്തിട്ടില്ല. അതോടൊപ്പം 50 ശതമാനമാക്കാൻവേണ്ടി സർക്കാർ ഉത്തരവ് വരുമെന്നുപറഞ്ഞ് കാത്തിരിക്കുകയാണ്. അത് എത്രയും പെട്ടെന്ന് നൽകാനായിട്ടുള്ള നടപടി സ്വീകരിക്കണം. വ്യവസായ വകുപ്പുമായി ബന്ധപ്പെട്ട് ശ്രീ. മോൻസ് ജോസഫ് വളരെ പ്രധാനപ്പെട്ടൊരു കാര്യം പറഞ്ഞു. അദ്ദേഹത്തിന്റെ നിയോജകമണ്ഡലത്തിലുള്ള കോട്ടയം ടെക്സ്റ്റയിൽസിൽ സമരം നടക്കുകയാണ്. ഇലക്ട്രിസിറ്റി ബോർഡും വ്യവസായ വകുപ്പും തമ്മിലുള്ള തർക്കത്തിലാണ്. അടിയന്തരമായി ഈ കാര്യത്തിൽ ഇടപെട്ട് കോട്ടയം ടെക്സ്റ്റയിൽസ് ഉൾപ്പെടെ തുറന്നു പ്രവർത്തിപ്പിക്കാനുള്ള നടപടികൾ സ്വീകരിക്കണമെന്നുകൂടി അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ ഞാൻ ശക്തമായി എതിർക്കുന്നു.

ശ്രീ. ഇ. കെ. വിജയൻ: സർ, ഈ ധനാഭ്യർത്ഥനകളെ ഞാൻ പിന്താങ്ങുകയാണ്. കേരളത്തിലെ വ്യവസായത്തിന്റെ പുരോഗതിക്ക് തടസ്സം നിൽക്കുന്നത് തൊഴിലാളികളാണെന്ന ചർച്ച വ്യാപകമായി നടക്കാറുണ്ട്. കഴിഞ്ഞ

എത്രയോ വർഷങ്ങളെടുത്ത് പരിശോധിച്ചാൽ തൊഴിലാളികളെക്കൊണ്ട് നമ്മുടെ വ്യവസായ മേഖലകളിൽ ഒരു പ്രശ്നമുണ്ടായിട്ടില്ല എന്ന് നമുക്ക് ബോധ്യപ്പെടും. വ്യവസായ രംഗത്ത് ഏറെ സമാധാനപൂർണ്ണമായ അന്തരീക്ഷം നിലനിർത്തിക്കൊണ്ടുപോകാനുള്ള പരിശ്രമമാണ് അവർ നടത്തുന്നത്. ഇന്ത്യയിലാകമാനമുള്ള വ്യാവസായിക മേഖലയെ നാശത്തിലേയ്ക്ക് കൊണ്ടുപോകുന്ന, നമ്മുടെ സ്വാശ്രയത്തെ നാശത്തിലേയ്ക്ക് കൊണ്ടുപോകുന്ന സമീപനങ്ങൾക്കെതിരെയെന്ന് കേരളത്തിലെയും ഇന്ത്യയിലെയും മുഴുവൻ തൊഴിലാളികളും യോജിച്ചുനിന്ന് പോരാടുന്നത്. കേരളത്തിൽ എൽ.ഡി.എഫ്. ഗവൺമെന്റ് അധികാരത്തിൽ വന്ന് വ്യവസായ വകുപ്പ് ശ്രീ. ഇ. പി. ജയരാജൻ ഏറ്റെടുത്ത് കേരളത്തിലെ വ്യാവസായിക മേഖലയ്ക്കൊരു കുതിപ്പ് ഉണ്ടാക്കുകയെന്ന ലക്ഷ്യം വച്ചുകൊണ്ട് 30 ദിവസത്തിനകം എല്ലാ അനുമതികളും വ്യവസായ സംരംഭങ്ങൾക്ക് നൽകും എന്ന് പ്രഖ്യാപിച്ചുകൊണ്ടാണ് പ്രവർത്തനം ആരംഭിച്ചത്. അത് ആ രംഗത്ത് ആകെയൊരു ആവേശമുണ്ടാക്കിയ തീരുമാനമായിരുന്നു. അതോടൊപ്പം എനിക്ക് സൂചിപ്പിക്കാനുള്ളത് കേരളത്തിന്റെ വ്യാവസായിക രംഗത്ത് നമ്മുടെ പരമ്പരാഗത വ്യവസായ മേഖലയെ വിസ്മരിച്ചുകൊണ്ട് നമുക്ക് മുന്നോട്ടുപോകാൻ കഴിയുകയില്ല എന്നുള്ളതാണ്.

പ്രത്യേകിച്ച് കൈത്തറി, കയർ, കശുവണ്ടി, ഖാദി തുടങ്ങിയ മേഖലകൾ. കൈത്തറി രംഗത്ത് ഏകദേശം മൂന്നര ലക്ഷത്തിലധികംപേർ ജോലി ചെയ്യുന്നുണ്ട്. പണ്ട് ഗ്രാമീണ മേഖലകളിൽ ഓടത്തിന്റെ പാച്ചിലിന്റെ ഇറുപ്പിനുകേട്ടുകൊണ്ടാണ് കൈത്തറി മേഖലകളിലൂടെ കടന്നുപോയിരുന്നത്. ഇന്ന് അത് കുറഞ്ഞുകൊണ്ടിരിക്കുകയാണ്. കൈത്തറി വ്യവസായത്തെക്കുറിച്ച് പഠിക്കാൻ ഒരു കമ്മീഷനെ നിയമിക്കണം. അതിന് പ്രത്യേക വകുപ്പ് സൃഷ്ടിക്കുമെന്ന് നേരത്തെ പ്രഖ്യാപിച്ചിട്ടുണ്ട്. അത് സ്വാഗതാർഹമായ കാര്യമാണ്. പ്രത്യേകിച്ച് ജീവനക്കാരൊന്നും വരാതെ സാമ്പത്തിക ബാധ്യതയില്ലാതെ തന്നെ അത് ചെയ്യാൻ കഴിയുന്നതുമാണ്. കയർ വ്യവസായ മേഖലയിൽ ഉള്ളതുപോലെ കൈത്തറിക്ക് അത്തരമൊരു സമീപനം കൈക്കൊള്ളാൻ നമുക്ക് കഴിയണം. നിലവിലുള്ള ഉദ്യോഗസ്ഥന്മാരെ വിന്യസിച്ചുകൊണ്ട് നമുക്കത് ചെയ്യാൻ കഴിയും. കൈത്തറിക്ക് ഇപ്പോഴുള്ളത് ഹാൻഡ്ലാൻഡ്. പക്ഷേ അതിന് പരിഹാരമായി ഒരു അപ്പക്സ് ബോഡി നമുക്ക് സൃഷ്ടിക്കാൻ കഴിയണം. കണ്ണൂർ, കോഴിക്കോട്, ബാലരാമപുരം തുടങ്ങിയ സ്ഥലങ്ങൾ വൈവിധ്യമാർന്ന തുണിത്തരങ്ങൾ ഉല്പാദിപ്പിച്ച മേഖലകളാണ്. സ്വതന്ത്ര്യത്തിന് എത്രയോ വർഷങ്ങൾക്കുമുമ്പ് ബ്രിട്ടീഷ് രാജ്ഞി, തിരുവിതാംകൂർ രാജാവ്/രാജ്ഞി തുടങ്ങിയവർ വീടുകളിൽ

ഉപയോഗിച്ചിരുന്ന വസ്തുക്കൾ നെയ്ത് കോഴിക്കോട് കോമൺ വെൽത്ത് ഫാക്ടറിയിലാണ്. പക്ഷേ ഇന്ന് ആ മേഖല നശിച്ചുകൊണ്ടിരിക്കുന്നു. അത്തരം ഉല്പന്നങ്ങൾ കയറ്റുമതി ചെയ്യാൻ കഴിയാത്ത സാഹചര്യത്തിലേയ്ക്ക് പോകുകയാണ്. അതിന്റെ വൈവിധ്യപൂർണ്ണമായ ഉല്പാദന പ്രക്രിയ മുന്നോട്ടു കൊണ്ടുപോകാനാവശ്യമായ സമീപനം നമ്മൾ കൈക്കൊള്ളണം. ഒരു പ്രോജക്ട് സിസ്റ്റത്തിൽ ഇത് കൊണ്ടുപോകാൻ കഴിയണം. ഇപ്പോഴുള്ളത് സ്കീം ഓറിയന്റേഷൻ പ്രവർത്തനങ്ങളാണ്. സ്കീം ഓറിയന്റേഷൻ പ്രവർത്തനം അവസാനിപ്പിച്ച് പ്രോജക്ട് സിസ്റ്റത്തിൽ ഇത് മുന്നോട്ടുകൊണ്ടുപോകാൻ ആവശ്യമായ നിലപാട് സ്വീകരിക്കണമെന്നാണ് എനിക്ക് സൂചിപ്പിക്കാനുള്ളത്. അതിനനുസൃതമായി കണ്ണൂർ, കോഴിക്കോട്, തിരുവനന്തപുരം മേഖലകളിൽ മേഖല ഓഫീസുകൾ/പ്രോജക്ട് ഡിവിഷൻ ആരംഭിച്ച് അതിന്റെ പ്രവർത്തനങ്ങൾ മുന്നോട്ടുകൊണ്ടുപോകുന്ന ഒരു കാഴ്ചപ്പാടാണ് ഉണ്ടാകേണ്ടത്. ഹാൻഡ്ലിന്റെ പ്രവർത്തനങ്ങളിൽ കെട്ടുകാര്യസ്ഥതയും അഴിമതിയുമുണ്ടെന്നാണ് പത്രവാർത്തകളുടെ അടിസ്ഥാനത്തിൽ മനസ്സിലാക്കാൻ കഴിയുന്നത്. ഇണി സംഭരണ സമീപനത്തിൽ അതിഭീകരമായ തിരിമറികൾ നടക്കുന്നു എന്ന ആരോപണമുണ്ട്. അവിടെ വിപണനം നടത്തുന്ന വസ്തുക്കൾ പൂർണ്ണമായും

കൈത്തറിയാണോ എന്ന പരിശോധന ഇതുമായി ബന്ധപ്പെട്ട് നടത്തേണ്ടതുമാണ്. നേരത്തെ ബഹുമാനപ്പെട്ട വ്യവസായ വകുപ്പുമന്ത്രി നമ്മുടെ സ്കൂളുകളിൽ കൈത്തറി, ഖാദി യൂണിഫോം നടപ്പിലാക്കുന്നു എന്ന് പ്രഖ്യാപിച്ചു. ഇപ്പോൾ നമ്മുടെ സ്കൂളുകളിലേയ്ക്ക് തമിഴ്നാട്ടിൽ നിന്ന് ഹാന്റക്സിന്റെ ഏജന്റുമാർ കാറ്റലോഗുമായി കടന്നുവന്നിരിക്കുന്നു എന്നുപറയുമ്പോൾത്തന്നെ നമുക്കത് ബോധ്യപ്പെടും. കേരളത്തിലെ പാവപ്പെട്ട കൈത്തറി സംഘങ്ങൾക്ക് അത്തരം പരിശ്രമങ്ങളൊന്നുമില്ല. ഈ രംഗത്തുള്ള തമിഴ്നാട് മേഖലയിലെ കുത്തകകൾ മാർക്കറ്റ് പിടിച്ചെടുക്കാനാണ് മോഡേൺ പ്രചരണങ്ങൾ നൽകി കാറ്റലോഗുമായി ഇന്ന് വിദ്യാലയങ്ങളിലേയ്ക്ക് എത്തിയിട്ടുള്ളത്. ഇതുമായി ബന്ധപ്പെട്ട് ഹാന്റക്സിന്റെ അഴിമതിയും കെടുകാര്യസ്ഥതയും മനസ്സിലാക്കാൻ സാധിക്കും. വ്യവസായ വാണിജ്യ വകുപ്പിൽ മിടുക്കൻമാരായ ഉദ്യോഗസ്ഥരുണ്ട്. പക്ഷേ അവർക്ക് വേണ്ടത്ര ജോലി ചെയ്യാനുള്ള അവസരങ്ങൾ ലഭിക്കുന്നില്ല എന്നാണ് എനിക്ക് തോന്നുന്നത്. അവർക്ക് പ്രോഗ്രാമിന്റെ അടിസ്ഥാനത്തിൽ പ്രവർത്തനങ്ങൾ മുന്നോട്ടുകൊണ്ടുപോകാൻ കഴിയണം. അതിനനുസരിച്ച് പ്രത്യേക ഫണ്ടും അവർക്ക് നൽകേണ്ടതുണ്ട്. അതിനുവേണ്ടിയുള്ള സമഗ്രമായ പദ്ധതിയാണ് ആവിഷ്കരിക്കേണ്ടത്. ചെത്ത് വ്യവസായ രംഗത്ത്

പുനഃസംഘടന അനിവാര്യമാണ്. എങ്കിൽ മാത്രമേ ആ മേഖലയെ നിലനിർത്തി മുന്നോട്ടുപോകാൻ സാധിക്കുകയുള്ളൂ. അതുപോലെ ബീഡി രംഗത്തും ഇതേ സമീപനം തന്നെ സ്വീകരിക്കേണ്ടതാണ്. ഞാൻ നേരത്തെ കോമൺ വെൽത്തുമായി ബന്ധപ്പെട്ട് സൂചിപ്പിച്ചതിനോടൊപ്പം ഒരു വരി കൂടി സൂചിപ്പിക്കാനുണ്ട്. കേരളത്തിന്റെ പാരമ്പര്യം ഉയർത്തിപ്പിടിച്ച ഒരു സ്ഥാപനമായിരുന്നു അത്. കെട്ടുകാര്യസ്ഥതയുടെ അടിസ്ഥാനത്തിൽ അത് നഷ്ടപ്പെട്ടിരിക്കുകയാണ്. കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്ത് അത് ഹെറിറ്റേജ് ഇൻഡസ്ട്രി എന്ന നിലയ്ക്ക് ഏറ്റെടുക്കണമെന്ന് തീരുമാനിച്ചിരുന്നു. എന്നാൽ അതിന്റെ തുടർ നടപടികൾ മുന്നോട്ടുപോയിട്ടില്ല. ഈ ഗവൺമെന്റ് ആ ബിൽ പാസ്സാക്കിയെടുക്കാനുള്ള പരിശ്രമം നടത്തണമെന്നുകൂടി ഞാൻ സൂചിപ്പിക്കുകയാണ്. കാരണം കോഴിക്കോടിന്റെ മനോഹാരിത ഇപ്പോൾ ചെയറിലിരിക്കുന്ന അവിടത്തെ എം.എൽ.എ.യ്ക്ക് അറിയാം.

മി. ചെയർമാൻ: ബഹുമാനപ്പെട്ട അംഗം, ആ ബിൽ ഈ നിയമസഭ ഏകകണ്ഠമായി പാസ്സാക്കിയതാണ്.

ശ്രീ. ഇ. കെ. വിജയൻ: സർ, പക്ഷേ അത് ഇനിയും നടപ്പിലാക്കാൻ

കഴിഞ്ഞിട്ടില്ല എന്നാണ് ഞാൻ പറഞ്ഞത്. ബിൽ നമ്മൾ ഇവിടെ പാസ്സാക്കിയത് കൊണ്ടായില്ല. അതിന്റെ തുടർ നടപടികൾ ആരംഭിച്ചില്ല എന്നാണ് സൂചിപ്പിച്ചത്. എല്ലാത്തിനും ഒരു ഭംഗി കാണുന്ന, ചെയർ സൂചിപ്പിച്ചതുപോലെ നഗരത്തിലെ ആ സ്ഥാപനത്തെ ആ രീതിയിൽ കൊണ്ടുവരാനുള്ള പരിശ്രമം നമ്മൾ നടത്തേണ്ടതാണ്. നമ്മുടെ കേരളത്തിന്റെ വ്യവസായിക മേഖലയുടെ വളർച്ചയ്ക്കുവേണ്ടിയുള്ള പ്രധാനപ്പെട്ട ഒന്നാണ് റെയിൽവേ. ഇന്ന് ഭീതി ഉണർത്തുന്ന രീതിയിലാണ് യാത്രാവണ്ടികളും ചരക്കുവണ്ടികളും റെയിലിലൂടെ പോകുന്നത്. ബ്രിട്ടീഷുകാർ റെയിലിനുള്ള സ്ഥലം കണ്ടെത്തിയതും റെയിൽവെ ട്രാക്കുകൾ നിർമ്മിച്ചതും വളരെ ഭാവനാപൂർവ്വമാണ്. കാലപ്പഴക്കത്താൽ ഇന്ന് ഒട്ടേറെ അപകടങ്ങൾ സംഭവിക്കുകയാണ്. അതിനനുസൃതമായ മാറ്റം വരുത്താനുള്ള നല്ല നിലപാടുകൾ സ്വീകരിച്ചാൽ മാത്രമേ നമ്മുടെ വ്യവസായിക ഭൂപടത്തിൽ നമുക്ക് മുന്നോട്ടുപോകാൻ കഴിയുകയുള്ളൂ എന്ന അവസ്ഥയാണിനുള്ളത്. അതിന്റെ ഭാഗമായി പാലക്കാട് കോച്ച് ഫാക്ടറി, ആലപ്പുഴയുടെ വാഗൺ ഫാക്ടറി തുടങ്ങിയ പ്രവർത്തനങ്ങളിൽ കേരളത്തിലെ എം.പി.മാരുമായി സഹകരിച്ചുകൊണ്ട് അത് നേടിയെടുക്കാനുള്ള പരിശ്രമം നടത്തേണ്ടതുണ്ട്.

കഴിഞ്ഞ വർഷം ആഗസ്റ്റ് 7 രാജ്യവ്യാപകമായി കൈത്തറി ദിനമായി ആചരിക്കാൻ കേന്ദ്ര ഗവൺമെന്റ് തീരുമാനിച്ചിരുന്നു. പക്ഷേ അതിന്റെ അവസ്ഥയെന്താണ്? നെയ്യുകാർക്കാവശ്യമായ അസംസ്കൃത വസ്തുക്കൾ ലഭിക്കുന്നില്ല, ലഭിച്ചാൽതന്നെ ഭീമമായ വില വർദ്ധിപ്പിക്കുന്ന സാഹചര്യമാണുള്ളത്. ഈ വിഷയത്തിൽ മോദി ഗവൺമെന്റ് കണ്ണടയ്ക്കുന്ന അവസ്ഥയാണുള്ളത്. ഒരു പത്രമെഴുതിയത്, "കൈത്തറി മേഖലയിൽ മുഴങ്ങുന്ന വീണ്ടെടുപ്പിന്റെ തറിയൊച്ചകൾ" എന്നാണ്. മൂന്നര ലക്ഷം ആളുകൾ ജോലി ചെയ്യുന്ന ഒരു മേഖല എന്ന നിലയ്ക്കാണ് ഞാൻ ഇതുസംബന്ധിച്ച് പറഞ്ഞത്. ആദിവാസികളേറേയുള്ള ഒരു മണ്ഡലത്തിൽനിന്ന് വരുന്ന ആളാണ് ഞാൻ. ഒരു ജനപ്രതിനിധി എന്ന നിലയ്ക്കല്ല, ഒരു മനുഷ്യൻ എന്ന നിലയിൽ ആ കോളനികളിലൂടെ കടന്നുപോകുമ്പോൾ നമുക്ക് പ്രശ്നങ്ങളുണ്ടാവുകയാണ്. അത്രയേറെ കണ്ണനീരിന്റെ ഓർമ്മകളാണ് അവിടെ നിന്നുണ്ടാകുന്നത്, പ്രത്യേകിച്ച് പണിയ മേഖലകളിൽ. കാലങ്ങളായി നമ്മൾ സ്വീകരിക്കുന്ന ഔദ്യോഗിക നിലപാടുകൾക്ക് പുറമെ കേരളത്തിലെ ചെറുപ്പക്കാരെ സംഘടിപ്പിച്ചുകൊണ്ട് ആദിവാസികളും മനുഷ്യരാണ് എന്ന് മനസ്സിലാക്കി പ്രവർത്തിക്കുന്ന ഒരു സമീപനത്തിലേയ്ക്ക് വന്നില്ലെങ്കിൽ നമ്മളും അവരും

തമ്മിലുള്ള അന്തരം അതിഭീകരമായിരിക്കും. അതിനുവേണ്ടിയുള്ള ശ്രമം കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ്, പ്രത്യേകിച്ച് വകുപ്പ് കൈകാര്യം ചെയ്യുന്ന അനുഭവ സമ്പത്തുള്ള മന്ത്രി ശ്രീ. എ. കെ. ബാലന്റെ നേതൃത്വത്തിൽ നടപ്പിലാക്കാനുള്ള പരിശ്രമം നടത്തണം. ഉദ്യോഗസ്ഥന്മാർ മാത്രം തീരുമാനിച്ചാൽ കാര്യങ്ങൾ നടപ്പിലാക്കാത്ത അവസ്ഥയാണ് ഇപ്പോഴുള്ളത്. ഇപ്പോൾ നമ്മുടെ വീടുകളിലെ പശുക്കൾക്കും നായ്ക്കൾക്കും എ.സി. കൂടുകുളാണുണ്ടാക്കുന്നത്. എന്നാൽ ആദിവാസികൾ താമസിക്കുന്ന വീടുകൾ കണ്ടാൽ ..... അതിനൊരു മാറ്റം വരണം. ആദിവാസികളുടെ വീട് ഇങ്ങനെ എന്ന് തീരുമാനിക്കുന്നതിനപ്പുറത്ത് നാട്ടിലെ സാധാരണ മനുഷ്യൻ ജീവിക്കുന്നതുപോലെ മാനുഷമായി ജീവിക്കാൻ കഴിയുന്ന വീടുകളുണ്ടാക്കും എന്ന് തീരുമാനിക്കണം. ഇടതുപക്ഷ ജനാധിപത്യ മുന്നണി ഗവൺമെന്റിൽനിന്ന് പാവപ്പെട്ട, അടിച്ചമർത്തപ്പെട്ട ഇത്തരം ജനവിഭാഗങ്ങൾ ആഗ്രഹിക്കുന്നതുപോലെ കാര്യങ്ങൾ മുന്നോട്ടുകൊണ്ടുപോകാൻ നമുക്ക് കഴിയേണ്ടതുണ്ട് എന്ന് ഓർമ്മപ്പെടുത്തിക്കൊണ്ട് ഈ ധനാഭ്യർത്ഥനകളെ സന്തോഷപൂർവ്വം അഭിമാനപൂർവ്വം പിന്താങ്ങിക്കൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. പി. ടി. എ. റഹീം: സർ, ഈ ധനാഭ്യർത്ഥനകളെ ഞാൻ പിന്താങ്ങുകയാണ്. വ്യവസായത്തെ സംബന്ധിച്ച് പറയുമ്പോൾ മാവൂർ ഗ്ലാളിയോർ റയോൺസിന്റെ നൂറ് കണക്കിന് ഏക്കർ സ്ഥലം വർഷങ്ങളായി വെറുതെ കിടക്കുകയാണ്. ഏതെങ്കിലും രൂപത്തിൽ തൊഴിലാളികൾക്ക് ജോലി ലഭിക്കുന്ന രീതിയിലുള്ള സംവിധാനം അവിടെ ഏർപ്പെടുത്തുന്നതിന് ഈ സർക്കാർ മുന്തിയ പരിഗണന നൽകണമെന്നാണ് ആദ്യമായി എനിക്ക് അഭ്യർത്ഥിക്കാനുള്ളത്. രണ്ടാമത്, സിഡ്കോ നിരവധിയായ കാര്യങ്ങൾ ചെയ്യവെച്ചിട്ടുണ്ട്. ആ കാര്യങ്ങളിൽ ചിലത് പുറത്തുവന്നപ്പോഴാണ് ബഹുമാനപ്പെട്ട ഇ. പി. ജയരാജന് ഇത്തരം പ്രശ്നത്തെ അഭിമുഖീകരിക്കേണ്ടിവന്നത് എന്ന് നമുക്കറിയാം. അവിടെ മണൽ ഇറക്കുമതി ചെയ്യാൻ ഒരാൾക്ക് കരാർ കൊടുത്ത് 2 കോടി രൂപ അഡ്വാൻസ് കൊടുത്തിട്ടുണ്ട്. ഇന്നുവരെ ഒരു തരി മണൽപോലും കേരളത്തിലേയ്ക്ക് ഇറക്കുമതി ചെയ്തിട്ടില്ല എന്നാണ് എന്റെ തന്നെ ഒരു ചോദ്യത്തിന് ഇന്നലെ അങ്ങ് മറുപടി നൽകിയിട്ടുള്ളത്. അതുപോലെ എസ്.സി. ഡിപ്പാർട്ടുമെന്റിലെ കോളനികൾ പുനരുദ്ധരിപ്പിക്കാൻവേണ്ടി ഓരോ കോളനിക്കും ഒരു കോടി രൂപ വീതം കൊടുത്തിരുന്നു. ഇത് എന്റെ നിയോജക മണ്ഡലത്തിൽ മാത്രമുള്ള വിഷയമല്ല.

ഇതിനും അഡ്വാൻസ് കൊടുത്തിട്ടുണ്ട്. കരാറുകാർ അഡ്വാൻസും വാങ്ങി പോയതല്ലാതെ ഇന്നുവരെ ഒരു കോളനിയിലെയും പ്രവർത്തികൾ പൂർത്തീകരിച്ചിട്ടില്ല. ഇത് ഗുരുതരമായ ഒരു വിഷയമാണ്. അതുകൊണ്ട് ഈ വിഷയം ബഹുമാനപ്പെട്ട എസ്.സി/എസ്.ടി ഡിപ്പാർട്ട്മെന്റും സിഡ്കോയുമായി യോഗം ചേർന്ന് ഇക്കാര്യത്തിൽ ആവശ്യമായ നടപടികൾ സ്വീകരിക്കണമെന്നുകൂടി അഭ്യർത്ഥിക്കുകയാണ്. ന്യൂനപക്ഷ ക്ഷേമത്തെ സംബന്ധിച്ച് പറയുമ്പോൾ 2002-ലാണ് കേന്ദ്ര ഹജ് ആക്ട് പാസ്സാക്കിയത്. കേരളത്തെ സംബന്ധിച്ചിടത്തോളം ഇന്നുവരെ അതിനൊരു റൂൾ ഫ്രെയിം ചെയ്ത് വന്നിട്ടില്ല. റൂൾ ഫ്രെയിം ചെയ്യാത്തതുകൊണ്ട് ജീവനക്കാരെ സംബന്ധിച്ചും നടപടിക്രമങ്ങളെ സംബന്ധിച്ചും വലിയ പ്രയാസങ്ങൾ അനുഭവിക്കുന്നുണ്ട്. ബഹുമാനപ്പെട്ട പാലോളി മുഹമ്മദ് കുട്ടി ഇതിനൊരു ശ്രമം നടത്തിയിരുന്നു, അതിന് ഏകദേശ ധാരണയായിരുന്നു. പക്ഷേ കഴിഞ്ഞ ഗവൺമെന്റ് ഇക്കാര്യത്തിൽ ഒരു ശ്രദ്ധയും ചെലുത്തിയില്ല. ബഹുമാനപ്പെട്ട മന്ത്രി ഹജ് റൂൾ അടിയന്തരമായി പുറപ്പെടുവിക്കണമെന്ന് അഭ്യർത്ഥിക്കുകയാണ്. ഈ ഗവൺമെന്റ് വഖഫ് ബോർഡിന് രണ്ട് കോടി രൂപ സാമ്പത്തിക സഹായം അനുവദിച്ചിട്ടുണ്ട്. കഴിഞ്ഞ ഗവൺമെന്റ് കൊടുത്തതിനേക്കാൾ ഏറ്റവും നല്ല

പരിഗണനയാണ് വഖഫ് ബോർഡിന് ഈ ഗവൺമെന്റ് നൽകിയിട്ടുള്ളത്. അതുപോലെ മദ്രസ അധ്യാപകർക്കുള്ള വീടുകൾക്ക് പലിശരഹിത വായ്പ ഉൾപ്പെടെയുള്ള സംവിധാനങ്ങൾ ഈ ഗവൺമെന്റ് ഏർപ്പെടുത്തിയിട്ടുണ്ട്. കഴിഞ്ഞ വർഷം ന്യൂനപക്ഷക്ഷേമ വകുപ്പ് 51 കോടി രൂപ ചെലവഴിച്ച സ്ഥാനത്ത് ഇപ്രാവശ്യം 83 കോടി രൂപ ചെലവഴിച്ചിട്ടുണ്ട്. നേരത്തെ ഇവിടെ സൂചിപ്പിച്ചതുപോലെ, പട്ടികജാതി/പട്ടികവർഗ്ഗ വിഭാഗങ്ങൾക്കായുള്ള പദ്ധതികൾക്ക് പുതിയ ആശയങ്ങൾ ഉൾക്കൊള്ളണമെന്ന് പറഞ്ഞിട്ടുള്ളത്..... ന്യൂനപക്ഷങ്ങളുടെ വീടുകളുടെയും പദ്ധതികളുടെയും കാര്യത്തിൽ കൂടി പുതിയ പുതിയ ആശയങ്ങൾ കൊണ്ടുവരാൻ പുതിയ മന്ത്രിക്ക് സാധിക്കുമെന്ന് പ്രതീക്ഷിക്കുകയാണ്, അതിന് ഞാൻ അദ്ദേഹത്തോട് അഭ്യർത്ഥിക്കുകയാണ്. മുസ്ലീം ന്യൂനപക്ഷത്തിന്റെ പ്രശ്നങ്ങളെ അപഗ്രഥിക്കുമ്പോൾ അതിന് ആധികാരികമായ രേഖയെന്ന് പറയുന്നത് സച്ചാർ കമ്മിറ്റി റിപ്പോർട്ട് തന്നെയാണ്. മുസ്ലീങ്ങൾ നേരിടുന്ന വെല്ലുവിളികളെന്ന് പറയുന്നത്, മാനുവൽ അസ്ഥിത്വവും സുരക്ഷയും തുല്യതയുമാണ്. ഈ മൂന്ന് കാര്യങ്ങളാണ് സച്ചാർ കമ്മിറ്റി വളരെ വ്യക്തമായി ചൂണ്ടിക്കാണിച്ചിട്ടുള്ളത്. എന്നാൽ 2005 മാർച്ച് 5-ന് സമർപ്പിച്ചിട്ടുള്ള ഈ റിപ്പോർട്ടിൽ ഇക്കാര്യങ്ങളൊക്കെ

പരാമർശിച്ചിട്ടുണ്ടെങ്കിലും ഇപ്പോഴും ഇവയ്ക്കൊന്നും യാതൊരു മാറ്റവുമില്ലാത്ത സ്ഥിതിയിലാണെന്നുമാത്രമല്ല അത് കൂടുതൽ രൂക്ഷമായിക്കൊണ്ടിരിക്കുകയും ചെയ്യുന്നു എന്നുള്ളതാണ് ഇന്നത്തെ വസ്തുത. ഈ വസ്തുതകളെ വിലയിരുത്താൻ ശ്രമിക്കുന്നതിനുപകരം അനാവശ്യമായ വിവാദങ്ങൾ സൃഷ്ടിക്കാനാണ് എല്ലാവരും ശ്രമിച്ചുകൊണ്ടിരിക്കുന്നത്. അനാവശ്യമായ ശരീയത്ത് വിവാദം ഉയർത്തിക്കൊണ്ടുവരാൻ കേന്ദ്ര സർക്കാർ ശ്രമിക്കുകയാണ്. ഇന്നലെ ബഹുമാനപ്പെട്ട പ്രധാനമന്ത്രി മുസ്ലീം സ്ത്രീകളുടെ അവകാശത്തെക്കുറിച്ച് വലിയ ആകലത പ്രകടിപ്പിക്കുകയുണ്ടായി. ഗുജറാത്തിൽ കലാപം നടക്കുമ്പോൾ ഞാനും എന്റെ കുടുംബവും അവിടെ അകപ്പെട്ടുപോയിരുന്നു. ഗർഭിണികളുടെ വയറ്റിൽ നിന്ന് ത്രിശൂലം ഉപയോഗിച്ച് കുട്ടിയെ പുറത്തെടുത്ത ആളുകളാണ് മുസ്ലീം സ്ത്രീകളുടെ രക്ഷയെ സംബന്ധിച്ച് പറയുന്നത്. സ്ത്രീകളും കുട്ടികളും ഉൾപ്പെടെ നൂറും ഇരുന്നൂറും ആളുകളെ പച്ചയോടെ ചുട്ടുകൊന്നവരാണ് ഫാസിസ്റ്റുകൾ. ഇപ്പോൾ മുസ്ലീം സ്ത്രീകളുടെ സംരക്ഷണത്തിന് മുറവിളി കൂട്ടുന്നത് അവരാണ്. ഉത്തർപ്രദേശിലെ തെരഞ്ഞെടുപ്പാണ് ലക്ഷ്യം. അവരുടെ ഉദ്ദേശ്യങ്ങൾ പൂർത്തീകരിച്ചുകൊടുക്കുന്ന പരിശ്രമത്തിലാണ് മുസ്ലീം ലീഗ് ഉൾപ്പെടെയുള്ള ചില ശക്തികൾ. അവരും ഇതുപോലെ തന്നെ യോഗങ്ങൾ

വിളിച്ചുകൂട്ടുകയും അനാവശ്യമായ ചർച്ചകൾ ഉണ്ടാക്കുകയും ചെയ്തുകൊണ്ട് ഒരേ നാണയത്തിന്റെ രണ്ട് വശങ്ങളെ പോലെ അവർ പ്രവർത്തിക്കുന്നു. ശരീയത്ത് സംബന്ധിച്ച് ഇടതുപക്ഷ എം.എൽ.എ.-മാർ മറുപടി പറയണമെന്നാണ് ലീഗ് ആവശ്യപ്പെടുന്നത്. ഇത് ലീഗിന്റെ പത്രമാണ്. ശരീയത്തിനെ സംബന്ധിച്ച് സി.പി.ഐ.(എം), ഇടത് മുസ്ലീം സാമാജികന്മാർ മറുപടി പറയണമെന്നാണ് ഇതിൽ പറയുന്നത്. ശരീയത്തിനെ സംബന്ധിച്ച് ഞങ്ങളല്ല ഉത്തരം പറയേണ്ടത്, പണ്ഡിതന്മാരാണെന്ന് പറയുന്നവർ തന്നെയാണ് ഇപ്പോൾ ഇടതുപക്ഷ എം.എൽ.എ.-മാരാണ് അതിന് മറുപടി പറയണമെന്ന് പറയുന്നത്. ഞങ്ങൾ അഭിപ്രായം പറയണമെന്ന് പറയുന്നതിൽ ഒരു രാഷ്ട്രീയമുണ്ട്. ബി.ജെ.പി.-യുടെ രാഷ്ട്രീയം തന്നെയാണത്. പണ്ഡിതന്മാർ പറയേണ്ട ഒരു കാര്യത്തിൽ ഇടതുപക്ഷ സഹയാത്രികരായ എം.എൽ.എ.-മാർ മറുപടി പറയണമെന്ന് പറയുന്നത് ബി.ജെ.പി. എടുക്കുന്ന അതേ അടവ് നയത്തിന്റെ ഭാഗമാണെന്നാണ് പറയാൻ ഉദ്ദേശിക്കുന്നത്. എം.എൽ.എ.-മാർ എന്ന നിലയ്ക്കാണ് ചോദ്യമെന്നതുകൊണ്ട് അത് വ്യക്തമാക്കാനുള്ള നല്ല വേദി നിയമസഭ തന്നെയാണെന്ന് ഞാൻ കരുതുകയാണ്. സി.പി.ഐ. (എം) ഇതുസംബന്ധിച്ച് പോളിറ്റ് ബ്യൂറോയിൽ പറയുന്നത് - 'ന്യൂനപക്ഷ

സമുദായങ്ങളുടെ തനിമയ്ക്കുനേരെയുള്ള വർഗ്ഗീയ ശക്തികളുടെ കടന്നാക്രമണങ്ങളും ഏകീകൃത സിവിൽ കോഡ് അജണ്ട മുന്നോട്ട് കൊണ്ടുപോകുവാൻ സർക്കാർ നേരിട്ടും വിവിധ സ്ഥാപനങ്ങൾ വഴിയും നടത്തുന്ന നീക്കങ്ങളും സ്ത്രീകളുടെ അവകാശങ്ങൾക്കുമേൽ പ്രതികൂല ഫലങ്ങൾ ഉളവാക്കും. ഏക നീതിയെന്നത് ഉല്യത പ്രദാനം ചെയ്യുന്ന ഉറപ്പല്ല' എന്നാണ്. ഇനി ഞങ്ങളെ സംബന്ധിച്ച് സംശയം വേണ്ട. പോളിറ്റ് ബ്യൂറോ പറഞ്ഞ കാര്യങ്ങളെ പൂർണ്ണമായും ഞങ്ങൾ പിന്താങ്ങുകയാണ്. ഞങ്ങൾക്ക് ആ കാര്യത്തിൽ ഒരു സംശയവുമില്ല. ആ സംശയവും ചോദിച്ച് ഞങ്ങളുടെയടുത്തേക്ക് വരേണ്ട കാര്യവുമില്ല. ഇന്നലെ, ശ്രീ. വി. കെ. ഇബ്രാഹിംകുഞ്ഞ്, ശ്രീ. പി. കെ. ബഷീർ, ശ്രീ. എൻ. എ. നെല്ലിക്കുന്ന്, ശ്രീ. കെ. എം. ഷാജി എന്നിവരുടെ ചോദ്യത്തിന് ബഹുമാനപ്പെട്ട മുഖ്യമന്ത്രി വളരെ വ്യക്തമായ മറുപടി പറഞ്ഞിട്ടുണ്ട്. (എ) മതാരാധന സമ്പ്രദായങ്ങളിൽ തിരുത്തലുകൾക്കോ പരിഷ്കാരങ്ങൾക്കോ ഉദ്ദേശിക്കുന്നുണ്ടോയെന്ന ചോദ്യത്തിന്, ഇല്ലായെന്നാണ് മറുപടി പറഞ്ഞത്. (ബി) ഉണ്ടെങ്കിൽ ഇക്കാര്യത്തിൽ ഏത് രീതിയിലുള്ള ഇടപെടലുകളാണ് ഉദ്ദേശിക്കുന്നതെന്ന് വ്യക്തമാക്കാമോയെന്ന ചോദ്യത്തിന് ബാധകമല്ലായെന്ന മറുപടിയാണ് പറഞ്ഞത്. (സി) മത ആരാധന ആചാരാനുഷ്ഠാനങ്ങളിൽ

തിരുത്തലുകളോ പരിഷ്കാരങ്ങളോ നിലവിൽ ആവശ്യമുണ്ടെന്ന് കരുതുന്നുണ്ടോ; ഉണ്ടെങ്കിൽ നിലപാട് വ്യക്തമാക്കുമോയെന്ന ചോദ്യത്തിന്, മത ആരാധാന ആചാരാനുഷ്ഠാനങ്ങളിൽ തിരുത്തലുകളോ പരിഷ്കാരങ്ങളോ വരുത്തുവാൻ സർക്കാർ ഉദ്ദേശിക്കുന്നില്ലായെന്ന മറുപടിയാണ് നൽകിയത്. ഇനി ലീഗുകാർക്ക് എന്തെങ്കിലും സംശയമുണ്ടെങ്കിൽ ചോദിച്ചാൽ ഇപ്പോൾ പറയാൻ തയ്യാറാണ്. സി.പി.ഐ.(എം) പോളിറ്റ് ബ്യൂറോ ഇതുസംബന്ധിച്ച് എടുത്ത തീരുമാനങ്ങളെക്കുറിച്ച് ദേശാഭിമാനി റിപ്പോർട്ട് ചെയ്തതാണ് ഞാൻ ഇവിടെ വായിച്ചത്. ശരീയത്ത് എന്നാൽ പെണ്ണുകെട്ടലും മൊഴിചൊല്ലലും മാത്രമാണെന്ന് കരുതുന്ന ചില ആളുകൾ ഇവിടെയുണ്ട്. അഴിമതി കാണിക്കരുത്, കളവ് പറയരുത്, പലിശ വാങ്ങരുത്, കൊലപാതകം നടത്തരുത്, ബോംബ് ഉണ്ടാക്കരുത് ഇതൊക്കെ ശരീയത്തിന്റെ ഭാഗം തന്നെയാണ്. ഇതല്ലാതെ പെണ്ണുകെട്ടലും മൊഴിചൊല്ലലും മാത്രമല്ല. കണ്ണൂർ ജില്ലയിൽ നടന്ന അവസാനത്തെ കൊലപാതകം നടത്തിയത് ആരാണ്? സമാധാനത്തിന്റെ വെള്ളരി പ്രാവുകളാണ് അവസാനത്തെ കൊലപാതകം നടത്തിയത്. അത് ശരീയത്തിന് എതിരല്ലേ? കേരളത്തിൽ ബോംബ് നിർമ്മാണത്തിനിടെ ഏറ്റവും അധികം ആളുകൾ മരിച്ചത് ഏത്

വിഭാഗക്കാരാണ്; സമാധാനത്തിന്റെ വെള്ളരി പ്രാവുകൾ പരയുന്ന ലീലകാരാണ്. അത്രയും ആളുകൾ വേറൊരു ബോംബ് നിർമ്മാണ സമയത്തും മരിച്ചുപോയിട്ടില്ല. വളരെയേറെ പരിശ്രമത്തിന്റെ ഫലമായാണ് നാദാപുരത്ത് സമാധാന അന്തരീക്ഷം ഉണ്ടാക്കിയത്. ബഹുമാനപ്പെട്ട മെമ്പർ ഇവിടെയുണ്ട്. 12 വർഷം ആ സമാധാനം അവിടെ നിലനിന്നു. ഷിബിൻ വധത്തോടുകൂടി ആ സമാധാനം വീണ്ടും ഇല്ലാതായി. അതിന്റെ ഉത്തരവാദിത്വവും സമാധാനത്തിന്റെ വെള്ളരിപ്രാവുകൾ തന്നെ ഏറ്റെടുക്കണമെന്നാണ് എനിക്ക് സൂചിപ്പിക്കാനുള്ളത്. 1829-ൽ 'സതി' നിരോധിക്കുമ്പോൾ അന്നുള്ള 90 ശതമാനം ഭക്തരും 50 ശതമാനം സ്ത്രീകളും വിശ്വസിച്ചിരുന്നത് 'സതി' ദൈവിക ചടങ്ങാണെന്നാണ്. 1936 നവംബർ 12-ന് അവർണ്ണർക്ക് ക്ഷേത്രത്തിൽ പ്രവേശനം അനുവദിക്കുമ്പോൾ 99 ശതമാനം സവർണ്ണരും 90 ശതമാനം അവർണ്ണരും വിശ്വസിച്ചത് അത് ദൈവ നിന്ദയാണെന്നാണ്. 1822-ൽ സ്വന്തം മാറിടം മറയ്ക്കുന്ന വേഷം ധരിച്ച് കൽക്കളം ചന്തയിലൂടെ ഒരു ചാന്നാർ സ്ത്രീ കടന്നുവന്നപ്പോൾ മാറ് മറയ്ക്കാത്ത മുഴുവൻ സ്ത്രീകളും പറഞ്ഞത് അത് നിയമവിരുദ്ധമാണെന്നാണ്. 1800-കളിൽ വസൂരിക്ക് വാക്സിൻ കണ്ടുപിടിച്ചപ്പോഴും നമ്മുടെ നാട്ടിലെ ഭക്തർ പറഞ്ഞത് അത് ദേവിയുടെ

കോപമാണെന്നാണ്. പെൺകുട്ടികൾ എഴുത്ത് പഠിക്കരുതെന്നും സ്കൂളിൽ പോകരുതെന്നും പറഞ്ഞപ്പോഴും പെൺകുട്ടികളും രക്ഷിതാക്കളും കരുതിയത് അത് ദൈവം നിഷിദ്ധമാക്കിയിട്ടുണ്ടെന്ന് തന്നെയാണ്. അന്ന് പറഞ്ഞ മതഗ്രന്ഥങ്ങളും സൂക്തങ്ങളുമൊക്കെ തന്നെയാണ് ഇന്നുമുള്ളത്. പക്ഷേ കാലം മാറി, കോലം മാറി അതുകൊണ്ട് നിങ്ങൾ ശരീയത്തിനെ സംബന്ധിച്ച് പറയുന്ന എല്ലാ കാര്യങ്ങളും ശരിയായി കൊള്ളണമെന്നില്ല. അതൊക്കെ ചർച്ചയ്ക്ക് വിധേയമാക്കുന്നത് ഏറ്റവും നന്നാകുമെന്ന് മാത്രം ഈ സന്ദർഭത്തിൽ സൂചിപ്പിക്കുന്നു. സച്ചാർ കമ്മിറ്റി റിപ്പോർട്ടിൽ പറഞ്ഞതുപോലെ വിവേചനം ഒരുപാടുണ്ട്. ഇ-മെയിൽ കേസ്, കോഴിക്കോട് വിദ്യാർത്ഥികൾക്കെതിരെ പോസ്റ്റ് ഓഫീസിന് മുമ്പിൽ നടന്ന സമരത്തിന് എതിരായി എടുത്ത കേസ്, ലെറ്റർ ബോംബ് കേസ് തുടങ്ങിയ ഒരുപാട് വിഷയങ്ങളിൽ അസമത്വം നിലനിൽക്കുന്നുണ്ടെന്നുള്ളത് വസ്തുതയാണ്. അക്കാര്യത്തിൽ ബഹുമാനപ്പെട്ട ഗവൺമെന്റിന്റെ സത്വരമായ ശ്രദ്ധയുണ്ടാകണമെന്നും സച്ചാർ കമ്മിറ്റിയുടെ റിപ്പോർട്ടിന്റെ അടിസ്ഥാനത്തിൽ പറഞ്ഞിട്ടുള്ള കാര്യങ്ങളിൽ യുക്തമായ നടപടികളുണ്ടാകണമെന്നും അഭ്യർത്ഥിച്ചുകൊണ്ട് ഒരിക്കൽ കൂടി ഈ ധനാഭ്യർത്ഥനകളെ പിന്താങ്ങിക്കൊണ്ട് ഞാൻ അവസാനിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, ഞാൻ ഈ ധനാഭ്യർത്ഥനയെ

എതിർക്കുന്നു. ശ്രീ. ഒ. ആർ. കേളു പ്രസംഗം തുടങ്ങുമ്പോൾ ഒന്നരണ്ട് കാര്യങ്ങൾ ഇവിടെ സൂചിപ്പിക്കുകയുണ്ടായി. അടിസ്ഥാനരഹിതമായ കാര്യങ്ങൾ പറഞ്ഞ് സഭയെ തെറ്റിദ്ധരിപ്പിക്കുന്നത് തിരുത്തുന്നതിനുവേണ്ടിയാണ് ഞാനിത് പറയുന്നത്. കഴിഞ്ഞ ഏതാനും ദിവസങ്ങൾക്ക് മുമ്പ് ഏഷ്യാനെറ്റ് ചാനൽ ആദിവാസി ഭൂമിയെടുക്കലുമായി ബന്ധപ്പെട്ട് കോൺഗ്രസ് നേതാക്കൾക്ക് പങ്കുണ്ടെന്ന വാർത്ത പുറത്തുവിട്ടപ്പോൾ അതിൽ കോൺഗ്രസ് നേതാക്കൾക്ക് പങ്കുണ്ടോയെന്ന് പരിശോധിക്കുന്നതിനുവേണ്ടി ബഹുമാനപ്പെട്ട കെ.പി.സി.സി. പ്രസിഡന്റ് എന്നെ ചുമതലപ്പെടുത്തിയിരുന്നു. പരിശോധിച്ചപ്പോൾ കോൺഗ്രസിന്റെ നേതാക്കൾക്കാർക്കും പങ്കില്ലെന്ന് തെളിഞ്ഞതിന്റെ റിപ്പോർട്ടാണ് കെ.പി.സി.സി.-ക്ക് സമർപ്പിച്ചത്. അദ്ദേഹം യു.ഡി.എഫ്. നേതാക്കൾക്ക് പങ്കുണ്ടെന്നുള്ള റിപ്പോർട്ടാണ് സമർപ്പിച്ചിട്ടുള്ളതെന്നാണ് പറഞ്ഞത്. അത് സഭാരേഖയിൽ തിരുത്തണം. അങ്ങത് പരിശോധിക്കണം. യു.ഡി.എഫ്.-ന്റെ കാലത്ത് ആദിവാസികളെ ജയിലിൽ അടച്ചുവെന്നാണ് പറയുന്നത്. അതിന്റെ സാഹചര്യങ്ങൾ അറിയുന്ന ആളുകൾ തന്നെയാണവർ. ആദിവാസി ക്ഷേമ സമിതി (എ.കെ.എസ്.)-യുടെ നേതൃത്വത്തിലുള്ള

സമരവുമായി ബന്ധപ്പെട്ടുള്ള കാര്യങ്ങളിലൊക്കെ ഗവൺമെന്റ് നടപടികൾ എടുത്തിട്ടുണ്ട്. കേരളത്തിൽ ഒരേക്കര മുതൽ അഞ്ചേക്കര വരെ ഭൂമി പട്ടികവർഗ്ഗക്കാർക്ക് കൊടുക്കാൻ തീരുമാനിച്ചത് ശ്രീ. എ. കെ. ആന്റണി ഗവൺമെന്റാണ്. അതോടൊപ്പം തന്നെ മുത്തങ്ങ സമരത്തിൽ ജോഗി വെടിയേറ്റ് മരണപ്പെട്ടു. അതിന് ഉത്തരവാദി ആരാണെന്നുള്ളത് അപ്പുറത്തും ഇപ്പുറത്തും ഇരിക്കുന്ന നേതാക്കൾക്കെല്ലാം അറിയാം. അതിന് നേതൃത്വം കൊടുത്ത നേതാവ് ആരുടെ കൂടെയാണെന്ന് അവർക്ക് പറയാൻ കഴിയും. ഈ ഗവൺമെന്റ് ഇന്ന് അഞ്ച് മാസം പൂർത്തീകരിക്കുകയാണ്. സ്വാഭാവികമായും ഒരു ഗവൺമെന്റിനെ കേരള ജനത വിലയിരുത്തുന്നത് നൂറ് ദിനം കൊണ്ടാണ്. ശ്രീ. ഉമ്മൻ ചാണ്ടിയുടെ ഗവൺമെന്റ് അതിന് മാതൃകയായിരുന്നു. ഈ ഗവൺമെന്റ് നൂറ് ദിനംകൊണ്ട് എന്തൊക്കെ ചെയ്തു എന്നുള്ളത് നിയോജക മണ്ഡലാടിസ്ഥാനത്തിലും ജില്ലാടിസ്ഥാനത്തിലും ഒരു വിലയിരുത്തൽ ഉണ്ടാകണമായിരുന്നു. ഒരു സുപ്രഭാതത്തിൽ നൂറ് ദിന ജില്ലാതല പരിപാടി വയനാട് ജില്ലയിൽ പ്രഖ്യാപിച്ചു. ആ ഉദ്ഘാടന ചടങ്ങിൽ ബഹുമാനപ്പെട്ട എ. കെ. ശശീന്ദ്രൻ വന്നിരുന്നു. കല്പറ്റ എം.എൽ.എ. ശ്രീ. സി. കെ. ശശീന്ദ്രൻ ആയിരുന്നു അധ്യക്ഷൻ. 10.30 -ന് ഞാൻ അവിടെ ചെന്നപ്പോൾ കുറച്ച്

ചെണ്ടക്കാരെയും പത്തോ നാല്പതോ ഉദ്യോഗസ്ഥരെയുമാണ് കാണാൻ കഴിഞ്ഞത്. ഒരു ഗവൺമെന്റിനെ മോശമാക്കുന്ന പരിപാടി നടത്താൻ പാടുണ്ടോ? കഴിഞ്ഞ കാലങ്ങളിലൊക്കെ നൂറ് ദിന കർമ്മപരിപാടി പ്രഖ്യാപിച്ചു. പ്രഖ്യാപനങ്ങളിൽ എന്തൊക്കെ യാഥാർത്ഥ്യമായെന്നുള്ളത് പരിശോധിച്ചതിന്റെ അടിസ്ഥാനത്തിലാണ് നൂറ് ദിന പരിപാടി ജില്ലാതലത്തിൽ ആസൂത്രണം ചെയ്യുക. ആ നൂറ് ദിന പരിപാടി വയനാട് ജില്ലയിൽ പരാജയമാണെന്ന് ഞാൻ മുഖ്യമന്ത്രിയെ അറിയിക്കുകയാണ്.

കഴിഞ്ഞ ഗവൺമെന്റിന്റെ കാലത്ത് പട്ടികവർഗ്ഗ മേഖലയിൽ നിരവധി പദ്ധതികൾ ആവിഷ്കരിച്ചിട്ടുണ്ട്. ആ പദ്ധതികൾ ഇപ്പോൾ തുടർന്നുകൊണ്ടിരിക്കുകയാണ്. ബഹുമാനപ്പെട്ട മന്ത്രി എ. കെ. ബാലന്റെ നേതൃത്വത്തിൽ ആ പദ്ധതികളിലെ ന്യൂനതകളൊക്കെ പരിഹരിച്ച് മുന്നോട്ട് പോയിക്കൊണ്ടിരിക്കുന്ന സാഹചര്യമാണുള്ളത്. പട്ടികവർഗ്ഗ മേഖലയിൽ പുതിയൊരു പദ്ധതിക്കും ഈ ഗവൺമെന്റ് രൂപം കൊടുത്തിട്ടില്ല. ശ്രീ. ഒ. ആർ. കേളു യു.ഡി.എഫ്.-ന് എതിരായിട്ടുള്ള പ്രസംഗമാണ് ഇവിടെ നടത്തിയത്. അദ്ദേഹം ഒരു കാര്യം വിലയിരുത്തേണ്ടതുണ്ട്. യു.ഡി.എഫ്. ഗവൺമെന്റ് സംസ്ഥാനത്ത് ഭരണം നടത്തുമ്പോൾ അദ്ദേഹം തിരുനെല്ലി

പഞ്ചായത്ത് പ്രസിഡന്റായിരുന്നു. ആ കാലത്ത് ടി.എസ്.പി. പദ്ധതിയിൽ ടി പഞ്ചായത്ത് ചെലവഴിച്ച തുകയുടെ കണക്ക് പറയണം. കോടികളാണ് ചെലവഴിച്ചത്. അതൊക്കെ മറച്ചുവെച്ചുകൊണ്ട് ഒന്നും ചെയ്തിട്ടില്ലായെന്നുള്ള ആരോപണവുമായി അദ്ദേഹം വന്നത് ശരിയല്ലെന്ന് പറയാൻ ഞാൻ ആഗ്രഹിക്കുകയാണ്.

ജനകീയാസൂത്രണം തുടങ്ങിയ കാലം മുതൽ പട്ടികവർഗ്ഗക്കാർക്കുള്ള ഭവന പദ്ധതിക്ക് ഗവൺമെന്റ് മുൻതൂക്കം കൊടുത്തിട്ടുണ്ട്. പക്ഷേ സമ്പൂർണ്ണ ഭവന പദ്ധതിയിലേക്ക് എത്തിക്കാൻ കഴിഞ്ഞിട്ടില്ല. ജനകീയാസൂത്രണ കാലത്തുപോലും അനുവദിച്ച പദ്ധതികളുടെ ഫയൽ ക്ലോസ് ചെയ്യാൻ ഉദ്യോഗസ്ഥന്മാർക്ക് കഴിഞ്ഞിട്ടില്ലെന്നാണ് അറിയാൻ കഴിഞ്ഞത്. കഴിഞ്ഞ ഗവൺമെന്റ് അധികാരത്തിൽ വരുന്ന സമയത്ത് ഭവനനിർമ്മാണത്തിന് എസ്.സി. വിഭാഗത്തിന് ഒരു ലക്ഷം രൂപയും എസ്.ടി. വിഭാഗത്തിന് ഒന്നര ലക്ഷം രൂപയുമാണുണ്ടായിരുന്നത്. ഐക്യജനാധിപത്യ മുന്നണി ഗവൺമെന്റ് എസ്.സി. വിഭാഗത്തിന് ഒരു ലക്ഷം രൂപയായിരുന്നത് മൂന്ന് ലക്ഷം രൂപയായും എസ്.ടി. വിഭാഗത്തിന് ഒന്നര ലക്ഷം രൂപയായിരുന്നത് മൂന്നര ലക്ഷം രൂപയായും വർദ്ധിപ്പിച്ചു. ഈ തുക അഞ്ച് ലക്ഷം രൂപയാക്കി

വർദ്ധിപ്പിച്ചുകൊണ്ട് അടിസ്ഥാന സൗകര്യമുള്ള ഭവനം നിർമ്മിച്ച്  
 കൊടുക്കണമെന്നാണ് ബഹുമാനപ്പെട്ട മന്ത്രിയോട് എനിക്ക് പറയാനുള്ളത്.  
 ഇതിൽ ചൂഷണങ്ങൾ നടക്കുന്നുണ്ട്. സാധാരണക്കാരൻ ഒരു ലക്ഷം രൂപ മുടക്കി  
 ഒരു വീട് പണിതാൽ പത്തോ നാല്പതോ വർഷം അതിൽ താമസിക്കും. രണ്ട്  
 ലക്ഷം രൂപയോ മൂന്നര ലക്ഷം രൂപയോ മുടക്കി വീട് പണിതാൽപ്പോലും പത്ത്  
 വർഷം കഴിയുമ്പോൾ വീണ്ടും അത് പൊളിച്ച് പണിയേണ്ട  
 സാഹചര്യങ്ങളുണ്ടാകുന്നു. ഇതിന് മേൽനോട്ടം വഹിക്കുന്നതിനുള്ള ടെക്നിക്കൽ  
 വിംഗ് ട്രൈബൽ ഡിപ്പാർട്ട്മെന്റിൽ ഇല്ല. സ്വന്തമായി വീട് നിർമ്മിക്കാൻ  
 കഴിവുള്ള പട്ടികവർഗ്ഗക്കാരുടെ എണ്ണം വളരെ കുറവാണ്. പല കോളനികളിലും  
 പോയി അവിടെ താമസിച്ച് അവരുടെ പ്രശ്നങ്ങൾ പഠിച്ച വ്യക്തിയാണ് അങ്ങ്.  
 ചൂഷണം ചെയ്യുന്ന വ്യക്തികളെ കണ്ടെത്തി ശക്തമായ നടപടി സ്വീകരിക്കാൻ  
 കഴിയണം. കഴിഞ്ഞ ഗവൺമെന്റിന്റെ കാലത്ത് തീരുമാനമെടുത്തിരുന്നു.  
 ഒട്ടനവധി ബിനാമികളുടെ പേരിൽ കേസ് ചാർജ്ജ് ചെയ്തിട്ടുണ്ട്. ഭവന  
 നിർമ്മാണം മാത്രമല്ല ഇതൊരു സബ് പ്ലാൻ പദ്ധതിയാണ്. ഈ പദ്ധതി  
 മേൽനോട്ടം വഹിച്ച് നടപ്പാക്കുന്നതിന് ട്രൈബൽ ഡിപ്പാർട്ട്മെന്റിന്റെ കീഴിൽ  
 ഒരു എഞ്ചിനീയറിംഗ് വിംഗ് ഉണ്ടാകണമെന്നുകൂടി ഞാൻ സൂചിപ്പിക്കുകയാണ്.

90-ഉം 95-ഉം ശതമാനം ചെലവഴിച്ചുവെന്ന് കണക്ക് പറയാറുണ്ട്. എങ്ങനെയാണ് ഇത് ചെലവഴിക്കുന്നത്? അക്കൗണ്ടിൽനിന്നും വിവിധ ഏജൻസികൾക്ക് ഡിപ്പാർട്ട്മെന്റ് പണം കൊടുക്കുകയാണ്. പട്ടികവർഗ്ഗക്കാരുടെ കൈകളിലേക്ക് ഈ പണം എത്തിയാലല്ലേ ചെലവഴിച്ചുവെന്ന് പറയാൻ കഴിയുകയുള്ളൂ. ഡിപ്പാർട്ട്മെന്റ് വിവിധ ഏജൻസികൾക്ക് ഡെപ്പോസിറ്റ് ചെയ്യുന്നു. അങ്ങനെ ഡെപ്പോസിറ്റ് ചെയ്തുകഴിഞ്ഞാൽ ഇവിടെ എക്സ്പെന്റിച്ചറായി. കൃഷി വകുപ്പ്, വാട്ടർ അതോറിറ്റി എന്നീ വകുപ്പുകൾ ഫണ്ട് ഡെപ്പോസിറ്റ് ചെയ്യുന്നു. പക്ഷേ ഈ ഫണ്ട് പട്ടികവർഗ്ഗക്കാരുടെ കോളനികളിലേക്ക് എത്തിയിട്ടില്ല. ഇക്കാര്യം പരിശോധിക്കണമെന്ന് വയനാട് ജില്ലയിലെ അവലോകന യോഗത്തിൽ ഞാൻ ബഹുമാനപ്പെട്ട മന്ത്രിയോട് സൂചിപ്പിച്ചിരുന്നു.

എല്ലാ ഡിപ്പാർട്ട്മെന്റുകളിലും വെബ്സൈറ്റുണ്ട്. കഴിഞ്ഞ ഗവൺമെന്റിന്റെ കാലത്ത് പട്ടികവർഗ്ഗ ഡിപ്പാർട്ട്മെന്റിന്റെ കീഴിലും വെബ്സൈറ്റുണ്ടായിരുന്നു. പക്ഷേ അതിപ്പോൾ ബ്ലോക്ക് ചെയ്തിരിക്കുകയാണ്. പട്ടികവർഗ്ഗത്തിൽപ്പെട്ട ഉദ്യോഗാർത്ഥികൾ കമ്പ്യൂട്ടറും ഇന്റർനെറ്റുമൊക്കെ ഉപയോഗിക്കുകയും ഗവൺമെന്റുകൾ നടത്തുന്ന പദ്ധതികളെക്കുറിച്ച് വിലയിരുത്തുകയും

ചെയ്യുന്നുണ്ട്. എന്തുകൊണ്ടാണ് അത് ബ്ലോക്ക് ചെയ്തത്? അങ്ങനെ ബ്ലോക്ക് ചെയ്തിട്ടുണ്ടെങ്കിൽ ബഹുമാനപ്പെട്ട മന്ത്രി ഇടപെട്ട് ആ പ്രശ്നത്തിന് പരിഹാരം കാണണമെന്നുകൂടി സൂചിപ്പിക്കാൻ ഞാൻ ആഗ്രഹിക്കുകയാണ്.

താഴെത്തട്ടിൽ പ്രവർത്തിക്കുന്നത് ടി.ഒ.-മാരാണ്. ട്രൈബൽ ഉദ്യോഗസ്ഥന്മാരുടെ പ്രവർത്തനങ്ങൾ ശക്തമായി വിലയിരുത്തണം. അട്ടപ്പാടി, വയനാട് പോലെയുള്ള മേഖലകളിൽ പ്രവർത്തിക്കുമ്പോൾ അവർക്ക് കോളനികളിൽ എത്തുന്നതിന് വലിയ പ്രയാസങ്ങളുണ്ടാകുന്നു. അവർക്ക് വാഹനവും മറ്റ് സൗകര്യങ്ങളുമില്ല. യൂണിറ്റ് മാനേജ്മെന്റിന്റെ ഭാഗമായി ഇവരെയാക്കെ യോജിപ്പിച്ച് പട്ടികവർഗ്ഗ ഡിപ്പാർട്ട്മെന്റിനെ ശക്തമാക്കി മുന്നോട്ട് കൊണ്ടുപോകാൻ കഴിയണം. അഴിമതിയുണ്ടെങ്കിൽ അത് ശക്തമായി അന്വേഷിക്കണം. അഴിമതിക്കാരെ സമൂഹത്തിന്റെ മുന്നിലേക്ക് കൊണ്ടുവരുന്നതിന് ഞങ്ങളാൽ എതിരല്ല. അതാണ് ഞാൻ നേരത്തെ സൂചിപ്പിച്ചത്. അവിടെ കോൺഗ്രസ്സിന്റെ നേതാക്കൾക്ക് ഒരു പങ്കുമില്ലായെന്ന് കണ്ടെത്തിക്കഴിഞ്ഞു. പിന്നെ ആർക്കാണ് ഇതിൽ പങ്ക്. അത് അന്വേഷിക്കണം. വയനാട് ജില്ലയിൽ മാത്രമല്ല കേരളത്തിലെ 14 ജില്ലകളിലും പട്ടികവർഗ്ഗക്കാരുടെ പദ്ധതികളെ സംബന്ധിച്ച് അന്വേഷണം നടത്തി

കുറ്റക്കാരെ കണ്ടെത്തണമെന്നാണ് ആവശ്യപ്പെടുന്നത്. മറ്റ് കാര്യങ്ങളൊന്നും പറയാൻ ഞാൻ ആഗ്രഹിക്കുന്നില്ല. ഈ ധനാഭ്യർത്ഥനകളെ ഒരിക്കൽക്കൂടി എതിർത്തുകൊണ്ട് ഞാൻ എന്റെ വാക്കുകൾ നിർത്തുന്നു.

ശ്രീ. പുരുഷൻ കടലുണ്ടി: സർ, 2016-17 സാമ്പത്തിക വർഷത്തെ ബഡ്ജറ്റിലേക്കുള്ള ധനാഭ്യർത്ഥനയെ ഞാൻ അഭിമാനപൂർവ്വം പിന്താങ്ങുന്നു. നിയമസഭാ മന്ദിരത്തിന്റെ മുന്നിൽ മഹാത്മാ ഗാന്ധി, പണ്ഡിറ്റ് ജവഹർലാൽ നെഹ്റു, ഡോ. ബി. ആർ. അംബേദ്കർ എന്നിവരുടെ മൂന്ന് പ്രതിമകളുണ്ട്. ഇത് പ്രതിമ വയ്ക്കാൻവേണ്ടി വച്ചതല്ല. അതിനൊരു സൂചനയുണ്ട്. മതനിരപേക്ഷതയുടെ അടയാളമാണത്. ഇത് ശ്രീ. ഐ. സി. ബാലകൃഷ്ണൻ മനസ്സിലാക്കണം. സ്വാതന്ത്ര്യത്തിനും നീതിക്കും നമ്മുടെ സാമൂഹിക ഉന്നമനത്തിനും വേണ്ടി നടത്തിയ നവോത്ഥാന സമര ചരിത്രത്തിന്റെ മുഖമുദ്രകൂടിയാണത്. ശ്രീബുദ്ധൻ, ശ്രീനാരായണഗുരു, അയ്യൻകാളി, വിവേകാനന്ദൻ, ചട്ടമ്പിസ്വാമികൾ, ഇ.എം.എസ്. നമ്പൂതിരിപ്പാട്, കൃഷ്ണപിള്ള, എ.കെ.ജി. തുടങ്ങിയ നവോത്ഥാന നായകരും എഴുത്തുകാരും കലാകാരന്മാരും സവർണ്ണ മേധാവിത്വത്തിനെതിരെ നട്ടെല്ല് നിവർത്തി നടന്ന നാടാണിത്. അട്ടപ്പാടിയിലെ ആദിവാസികളെ അപമാനിച്ച നിങ്ങൾക്ക് ആരും മാപ്പ്

തരകയില്ല. പുരോഗമന പ്രസ്ഥാനത്തിന്റെ 50-ാം വാർഷികം ആഘോഷിക്കുന്ന ഘട്ടത്തിലാണ് സഖാവ് പിണറായി വിജയൻ സർക്കാരിന്റെ മതനിരപേക്ഷ അഴിമതിമുക്ത ഭരണത്തിന്റെ നൂറാം നാൾ പിന്നിടുന്നത്. അത് ശ്രദ്ധേയമാണ്. സമൃദ്ധിയുടെ അടയാളമായി ബക്രീറ്റും ഓണവും ഒന്നിച്ച് കൊണ്ടാടിയ അപൂർവ്വതയും ഈ കാലത്തുതന്നെയുണ്ടായി. അതൊരു അപൂർവ്വതയാണ്. നമ്മൾ ജീവിച്ചിരിക്കുമ്പോൾ അങ്ങനെയൊരു അവസ്ഥ ഉണ്ടാവുകയില്ല. ജാതിയില്ലായ്മ വിളംബരത്തിൽ ഊർജ്ജം പകരുന്ന ധന്യതയിൽക്കൂടിയാണ് കേരള ജനതയും സർക്കാരും നീങ്ങുന്നത്. രാജ്യത്തുടനീളം ജനങ്ങളെ അണിനിരത്തി സാംസ്കാരിക വകുപ്പ് ഈ സന്ദേശം പ്രചരിപ്പിച്ചു. പ്രചരിപ്പിക്കുക മാത്രമല്ല ഇടപെട്ടു. സന്ദേശങ്ങൾ പ്രചരിപ്പിക്കാൻ എളുപ്പമാണ്. പക്ഷേ ഇടപെടുക എന്നുള്ളത് വളരെ പ്രയാസമാണ്.

"ജാതിഭേദം മതദ്വേഷം ഏതുമില്ലാതെ സർവ്വരും സോദരത്വേന വാഴുന്ന മാതൃകാസ്ഥാനമാമിത്."

'മാണിത്' എന്നല്ല 'മാമിത്' എന്നാണ് ഗുരുദേവൻ പറഞ്ഞത്. അരുവിപ്പുറം പ്രതിഷ്ഠയ്ക്കുശേഷം ശ്രീനാരായണഗുരു ഇങ്ങനെ കുറിച്ചിട്ടത് നമ്മുടെ മനസ്സിലെ കാലുഷ്യം ഇല്ലാതാക്കാനാണ്. തൊട്ടാൽ എതിർക്കുക, എന്തെങ്കിലും പറയുക

ഇതൊക്കെയാണ് ഇവിടെ നടക്കുന്നത്. കർമ്മങ്ങളിലൂടെ മാത്രമേ സ്വച്ഛമായ ജീവിതത്തിന് അർത്ഥവും ഗൗരവവും ഉണ്ടാകുകയുള്ളൂ. നവോത്ഥാനം ഉഴുതുമറിച്ചതും ദേശീയ പ്രസ്ഥാനം വിത്തുവിതച്ചതുമായ ഈ മണ്ണിൽ ഇന്ന് വിളയുന്നത് വർഗ്ഗീയരാഷ്ട്രീയമാണ്. ഇത് വളരെ ദൗർഭാഗ്യകരമാണ്. ആഗ്രഹിക്കാതെ ജനിക്കുകയും ആഗ്രഹത്തിന് വിപരീതമായി മരിക്കുകയും ചെയ്യുന്ന അവസ്ഥയാണ് ജീവിതം എന്നു പറയുന്നത്. ഈ ആവേശത്തിൽ ചില ആക്ടിവിസ്റ്റുകളുടെ പിൻബലത്തോടെ യാഥാർത്ഥ്യം മറച്ചുവയ്ക്കാനും വിസ്മരിക്കാനും ചിലർ പാടുപെടുകയാണ്. പ്രധാനമായും, ദളിതന്റെ ഉപജീവനമാർഗ്ഗമാണ് മൃഗങ്ങളുടെ തോൽ. ചത്ത പശുവിനെ ആരാധിക്കുന്നത് ഹൈന്ദവ ആചാരമല്ല. മൃഗം കടിച്ചുകൊന്നതിന് ദളിതർ കൊന്നുവെന്ന് പറഞ്ഞ് അവരെ ആക്രമിച്ചതും കൊന്നതും എന്തിനാണ്? ഫാസിസ്റ്റ് ശക്തികൾ തെരുവുനായ്ക്കളെപ്പോലെ ലജ്ജിപ്പിക്കുന്ന തരത്തിൽ പെരുകിവരുന്നു. മനുഷ്യൻ മനുഷ്യനെ അപമാനിക്കാൻ കാരണം ജാതിയും മതവുമാണ്. 'ജാതി' എന്നു പറഞ്ഞാൽ 'ജന്മം' എന്നേ അർത്ഥമുള്ളൂ; 'ജൻമസിദ്ധം' എന്നല്ല എന്നാണ് പണ്ഡിതന്മാർ പറയുന്നത്. സംസ്ഥാനത്തിന്റെ നവോത്ഥാന നായകരുടെ പേരിൽ വർഗ്ഗീയതയെ തടയാനും ശക്തിപ്പെടുത്താനുമാണ് പതിനാല്

സാംസ്കാരികനിലയങ്ങൾ ഉണ്ടാകാൻ പോകുന്നത്. ഇത് പ്രഖ്യാപനം മാത്രമല്ല, അത് യാഥാർത്ഥ്യമാകും. 'സ്പെയ്സ്' എന്ന സാംസ്കാരിക പഠനകേന്ദ്രവും ഉണ്ടാകുന്നു. കേരളം കലാഗ്രാമങ്ങൾ, സാംസ്കാരിക ശില്പശാലകൾ, സ്ത്രീ പദവി ഉയർത്തുന്ന പഠന കേന്ദ്രങ്ങൾ എന്നിങ്ങനെ ഒരു വലിയ സാംസ്കാരിക കുതിച്ചുചാട്ടത്തിന് തയ്യാറെടുക്കുകയാണ്. കേരളത്തിന്റെ പൊതു ഇടങ്ങൾ പൊതു ഇടങ്ങളല്ലാതായി മാറിക്കൊണ്ടിരിക്കുന്ന ഈ കാലഘട്ടത്തിൽ, ഓരോ കാലത്തും കാലത്തിന്റെ മുദ്ര ചാർത്തിയ സൃഷ്ടികളുണ്ടായിട്ടുണ്ട്; കലാകാരന്മാരും കലാകാരികളുമുണ്ടായിട്ടുണ്ട്. കഥാരനാശാൻ അയിത്തത്തിനെതിരെ 'ദുരവസ്ഥ'യിലൂടെ പ്രതികരിച്ചു. തകഴി ശിവശങ്കരപ്പിള്ള 'രണ്ടിടങ്ങഴി'യിലൂടെ പ്രതികരിച്ചത് സമര ആഹ്വാനമായിരുന്നു. വാഴ വയ്ക്കാൻ അവകാശമുള്ളവന് അത് വെട്ടാനുള്ള അവകാശവും കൂടിയുണ്ട് എന്ന് സ്ഥാപിക്കാനാണ് ചങ്ങമ്പുഴ 'വാഴക്കല' എന്ന കവിത എഴുതിയത്. മതസൗഹാർദ്ദം വിളംബരം ചെയ്ത് ഇടശ്ശേരി ഗോവിന്ദപ്പിള്ള 'കൂട്ടുകൃഷി' എന്ന കവിത എഴുതി. വി. റ്റി. ഭട്ടതിരിപ്പാട് 'അടുക്കളയിൽ നിന്ന് അരങ്ങത്തേക്ക്' എഴുതി. അങ്ങനെ നീണ്ടുപോകുന്ന ഒരു വലിയ പൈതൃകവും പൈതൃക സംസ്കാരവും നമുക്കുണ്ട്. നമ്മളെന്നു പറഞ്ഞാൽ ചെറുകാടും ആശ്രിതർക്ക് ആത്മവീര്യം നൽകിയ നാടൻ പാട്ടുകളും നാടൻ

കലകളും തോറ്റങ്ങളുമെല്ലാം ചേർന്നതാണ് സമൃദ്ധിയുടെ കേരളം. അതിനെ വീണ്ടും ദ്രാണാലയമാക്കാനുള്ള ഈ ശ്രമത്തെ നമ്മൾ കക്ഷിരാഷ്ട്രീയം മറന്ന് ചെറുകേണ്ടതുണ്ട്. സാംസ്കാരിക വകുപ്പ് വളരെ വ്യക്തമായ ധാരണയോടും ധർമ്മികമായ പിന്തുണയോടുംകൂടിയാണ് ഇവിടെ കാര്യങ്ങൾ നടത്തുന്നത്. കേരള സാഹിത്യ അക്കാദമി, സംഗീത നാടക അക്കാദമി, ലളിതകലാ അക്കാദമി, ഫോക്ലോർ അക്കാദമി, ഭാഷാ ഇൻസ്റ്റിറ്റ്യൂട്ട്, ബാല സാഹിത്യ ഇൻസ്റ്റിറ്റ്യൂട്ട്, മറ്റ് സാംസ്കാരിക കേന്ദ്രങ്ങൾ എന്നിവയുടെ ഒരു കൺസോർഷ്യം ഉണ്ടാക്കണം. പട്ടികജാതി-പട്ടികവർഗ്ഗ വകുപ്പുമന്ത്രി സാംസ്കാരിക വകുപ്പുമന്ത്രി കൂടിയായതുകൊണ്ട് എല്ലാ ഡിപ്പാർട്ടുമെന്റിന്റെയും ഒരു കൺസോർഷ്യം കേരളത്തിനകത്തും പുറത്തും ഉണ്ടാക്കിയാൽ നന്നായിരുന്നു. കഴിഞ്ഞ ഇടതുപക്ഷ ജനാധിപത്യമുന്നണി സർക്കാർ ഇവിടെ ഭരിച്ചപ്പോൾ ലോകത്താകമാനം മലയാളത്തിന്റെ മാഹാത്മ്യം എത്തിച്ചിരുന്നു. ഗവൺമെന്റ് സാംസ്കാരിക സ്ഥാപനങ്ങളും അച്ചടിക്കുന്ന പുസ്തകങ്ങളുടെ മാർക്കറ്റിംഗും വളരെ ശ്രദ്ധിക്കണം. ആ അർത്ഥത്തിൽ അതിന്റെ പ്രവർത്തനവും ശക്തിപ്പെടുത്തണം. എങ്കിൽ മാത്രമേ കോടിക്കണക്കിന് രൂപ വിലയുള്ള പുസ്തകങ്ങൾ കെട്ടിക്കിടക്കാത്ത അവസ്ഥയുണ്ടാകൂ. ഇന്ന് എല്ലാ അക്കാദമികളിലുമുള്ള

പുസ്തകങ്ങൾ നഷ്ടപ്പെട്ടാലും ബാല സാഹിത്യ പ്രസിദ്ധീകരണങ്ങൾ പ്രസിദ്ധീകരിക്കണം. ചിട്ടയില്ലാത്തത് ചിട്ടപ്പെടുത്തുമ്പോൾ ചിലർക്കത് കൊള്ളാം. കെട്ടുകാര്യസ്ഥത കൊണ്ടും അഴിമതി കൊണ്ടും കുത്തഴിഞ്ഞ് മരവിച്ചുകിടക്കുകയാണ് ഇതിന്റെ അകത്തളങ്ങൾ. പഠിപ്പിക്കുകയും വിദ്യാഭ്യാസം നടത്തുകയും പൂജാകർമ്മങ്ങൾ ചെയ്യുകയും ചെയ്യുന്നവർ ബ്രാഹ്മണർ; രാജ്യരക്ഷ, സൈനിക സേവനം എന്നിവയിലുൾപ്പെട്ടവർ ക്ഷത്രിയർ; കൃഷി, കച്ചവടം മുതലായ കാര്യങ്ങൾ ചെയ്യുന്നവർ വൈശ്യർ; മറ്റ് ശാരീരിക ജോലികൾ ചെയ്യുന്നവർ ശൂദ്രർ - അദ്ധ്യാനിക്കുന്നവൻ. ഇതോടെ ഉച്ചനീചത്വങ്ങൾ മറന്നിടി പുറത്തുവന്നു. ഉയർന്നവനെന്നും താഴ്ന്നവനെന്നുമുള്ള മനോഭാവം ഉടലെടുത്തു. ശൂദ്രനെ, അദ്ധ്യാനിക്കുന്നവനെ നാലാം തരക്കാരനാക്കി, അറിവ് നിഷേധിച്ചു. എന്റെ സമയം അനുവദിക്കാത്തതുകൊണ്ട് അതിലേക്ക് ഞാൻ തുടർന്ന് പോകുന്നില്ല. അങ്ങനെ അടിച്ചമർത്തപ്പെട്ട ഒരു ജനതയുടെ മുന്നേറ്റത്തിന് നമ്മൾ ആത്മാർത്ഥമായി പരിശ്രമിക്കണം.

ഇവിടെ, അസഹിഷ്ണുതയ്ക്ക് കാരണം എന്താണെന്ന് പരിശോധിക്കണം.

'നമുക്ക് ജാതിയില്ല' എന്ന സന്ദേശം ഹൃദയങ്ങളിലെത്തിച്ചതോ സന്ദേശം

പ്രചരിപ്പിച്ചതോ മാത്രമല്ല, സാംസ്കാരികരംഗത്ത് ഇടപെട്ടത് പലർക്കും രസിക്കുകയുണ്ടായില്ല. ഈയിടെ പാലക്കാട് മഹത്തായ ഒരു അവാർഡുദാന ചടങ്ങ് നടന്നു. മുഖ്യമന്ത്രി ശ്രീ. പിണറായി വിജയൻ ഉദ്ഘാടനം ചെയ്ത അവാർഡ് വിതരണ ചടങ്ങിൽ 50,000-ത്തിലധികം ആളുകളാണ് പങ്കെടുത്തത്. നടന്മാർ, പ്രമുഖ വ്യക്തികൾ ഇവരെക്കൂടാതെ സാധാരണ ജനങ്ങളും അതിൽ പങ്കെടുത്തു. മലയാള ചലച്ചിത്ര അവാർഡുവിതരണ ചടങ്ങ് ഇത്ര ജനപങ്കാളിത്തത്തോടെ മുൻപ് നടന്നിട്ടില്ല. നടീമാരായ ഷീലയും ശാരദയും ആനന്ദാശ്രമക്കൾ പൊഴിച്ചതുമെല്ലാം മുന്തിയ പരിപാടികളായി അതിനെ ഉൾക്കൊള്ളാൻ കഴിയണം. ഈ സർക്കാർ 'ദന്തഗോപുരവാസികളുടെ കൂടെയല്ല ജനങ്ങൾക്കൊപ്പമാണ്' എന്ന് തെളിയിക്കുന്നതായിരുന്നു ആ അവാർഡുദാന ചടങ്ങ്. കുറേ ആഡ്യന്മാർ മാത്രം പങ്കെടുത്ത ചടങ്ങായിരുന്നില്ല അത്. മനുഷ്യന്റെ സ്വത്വവും സംസ്കാരവും രൂപപ്പെടുന്നത് സാമൂഹ്യജീവിതത്തിൽ നിന്നാണെന്നത് മറക്കാൻ പറ്റില്ല. സ്വയം അപഹാസ്യരാകരുത്. ചിട്ടയില്ലാത്തത് ചിട്ടപ്പെടുത്തുമ്പോൾ ചില്ലുകൊട്ടാരം പോലെ തകർന്നുപോകുന്ന അവസ്ഥ ലജ്ജാകരമാണ്. സമൂഹം തള്ളിക്കളഞ്ഞ അന്ധവിശ്വാസങ്ങളും അനാചാരങ്ങളും പന്നിപ്രസവം പോലെ തിരിച്ചുവരുന്നത് ഭീതിയുണ്ടാക്കുന്നു.

'അന്യ കൊള്ളാത്തവരില്ല ഗുരുക്കളിൽ' എന്ന വാക്യം ഓർത്തുപോകുകയാണ്. എം. ടി. വാസുദേവൻ നായരുടെ കഥാപാത്രം പറയുന്നതുപോലെ 'കളിനടക്കട്ടെ, കളിനടക്കട്ടെ, എല്ലാ കളികളും നടക്കട്ടെ'. കാര്യക്ഷമമായ എല്ലാ പദ്ധതികളും കാലാകാലങ്ങളിൽ പ്രഖ്യാപിക്കുന്നുണ്ടെങ്കിലും സംസ്ഥാന പദ്ധതി വിഹിതത്തിന്റെ 12 ശതമാനം മാത്രമേ എസ്.സി./എസ്.റ്റി. വിഭാഗങ്ങൾക്കായി ചെലവഴിക്കപ്പെടുന്നുള്ളൂ എന്നത് വേദനാജനകമാണ്.

(അദ്ധ്യക്ഷവേദിയിൽ മി. സ്പീക്കർ)

ശ്രീ. കെ. വി. അബ്ദുൾ ഖാദർ: സർ, അങ്ങ് പദ്ധതി വിഹിതവുമായി ബന്ധപ്പെട്ട് പട്ടികജാതി മേഖലയിൽ നടപ്പിലാക്കേണ്ട കാര്യങ്ങളെ സംബന്ധിച്ചുള്ള ഒരു ചർച്ചയാണ് നടത്തിക്കൊണ്ടിരിക്കുന്നത്. ഒരു കാര്യം, ഒരുപാട് കാര്യങ്ങൾ ചെയ്ത സംസ്ഥാനമാണ് കേരളം. എന്നാൽ പട്ടികജാതി വിഭാഗത്തിന്റെ കാര്യത്തിൽ, ഈ ഗവൺമെന്റ് വന്നിട്ട് മൂന്നുമാസമേ ആയിട്ടുള്ളൂ. എല്ലാ വിഭാഗത്തിനും നൽകുന്ന സഹായങ്ങളുടെ പരിധി ഇപ്പോൾ വർദ്ധിപ്പിച്ചു. എന്നാൽ പട്ടികജാതി വിഭാഗത്തിന് ചികിത്സാസഹായം നൽകാനുള്ള വരുമാന പരിധി 50,000/- രൂപ മാത്രമായി പരിമിതപ്പെടുത്തിയിരിക്കുകയാണ്. അതൊരു വിവേചനമാണെന്ന് അങ്ങേയ്ക്ക് അഭിപ്രായമുണ്ടോ; അല്ലെങ്കിൽ അത്

മാറ്റണമെന്ന അഭിപ്രായമുണ്ടോ?

മി. സ്പീക്കർ: അങ്ങ് ആ ചോദ്യത്തിന് ഉത്തരം പറഞ്ഞിട്ട് അവസാനിപ്പിച്ചോളൂ.

ശ്രീ. പുരുഷൻ കടലുണ്ടി: സർ, ഉണ്ട്. പട്ടികജാതി വികസന വകുപ്പ് കഴിഞ്ഞ വർഷം ചെലവഴിച്ച പദ്ധതി തുകയിൽ അതിന്റെ കണക്കുണ്ട്. മുൻ എൽ.ഡി.എഫ്. സർക്കാർ 49,464 വീടുകൾ അനുവദിച്ചു. അതിൽ 44,004 വീടുകൾ മാത്രമേ പൂർത്തീകരിച്ചിട്ടുള്ളൂ. 2010 മാർച്ച് 30-ന് 'കാലാവധി കഴിഞ്ഞ 25,000 രൂപ വരെയുള്ള വായ്പകൾ എഴുതിത്തള്ളുക' എന്ന പദ്ധതി ആവിഷ്കരിച്ചിട്ടുണ്ട്. അതിൽ 1,15,774 പേർക്കു മാത്രമേ അതിന്റെ ഗുണം ലഭിച്ചിട്ടുള്ളൂ. പിന്നീട് യു.ഡി.എഫ്. സർക്കാർ 50,000/-രൂപയായും എന്റെ സബ്മിഷന്റെ ഭാഗമായി യു.ഡി.എഫ് സർക്കാർ അത് ഒരു ലക്ഷം രൂപയായും വർദ്ധിപ്പിച്ചു. എന്നാൽ അതിനാവശ്യമായ തുക വകയിരുത്തുകയോ അതിന്റെ ഉത്തരവിറക്കുകയോ ചെയ്യാതെ ബുദ്ധിമുട്ടിച്ചു. അങ്ങനെ കുടിശ്ശികയാക്കിയ നിരവധി ഉദാഹരണങ്ങളുണ്ട്. ചുരുക്കത്തിൽ കുടിശ്ശിക തീർക്കുന്നതിനുവേണ്ടി മാത്രം 1160.59 കോടി രൂപയാണ് ഈ സർക്കാർ ചെലവഴിച്ചത്. പട്ടികജാതി വിഭാഗത്തിൽ ഭൂരഹിതരായ 30,698 കുടുംബങ്ങളും ഭവനരഹിതരായ 26,210

കുടുംബങ്ങളും പട്ടികവർഗ്ഗ വിഭാഗത്തിൽ ഭൂരഹിതരായ 9,500 കുടുംബങ്ങളും ഭവനരഹിതരായ 15,000 കുടുംബങ്ങളും ഉള്ളതായി കണക്കാക്കിയിട്ടുണ്ട്. ഇവർക്ക് വീണ്ടും വീടും സ്ഥലവും നൽകേണ്ടതുണ്ട്. പരാധീനതകൾക്കിടയിലും ഈ സർക്കാർ അധികാരത്തിൽ വന്നതിനുശേഷം എല്ലാം മനസ്സിലാക്കുകയും ചിട്ടയായ പ്രവർത്തനങ്ങൾ നടത്തുകയും അത് പൂർത്തീകരിക്കുകയും ചെയ്യുമെന്ന് ഞാൻ വിശ്വസിക്കുന്നു. അതിനുള്ള പദ്ധതികൾ ഇവിടെ തയ്യാറാക്കിയിട്ടുണ്ട്.

മി. സ്പീക്കർ: പ്ലീസ്..... ഇനി പുതിയ വിഷയത്തിലേക്ക് പോകണ്ട ധനാഭ്യർത്ഥനകളെ പിന്തുണയ്ക്കൂ.

ശ്രീ. പുരുഷൻ കടലുണ്ടി: സർ, ആയിക്കോട്ടെ. ഞാൻ നിർത്തുന്നു.

ശ്രീ. ടി. വി. ഇബ്രാഹിം: സർ, XXV, XXXVII എന്നീ നമ്പറിലുള്ള ധനാഭ്യർത്ഥനകളെ ഞാൻ എതിർക്കുകയാണ്. ഇന്ത്യൻ ഭരണഘടനയിൽ വീക്കർ സെക്ഷനിൽ നിർവ്വചിക്കപ്പെട്ടിരിക്കുന്ന അവശ-ദുർബല വിഭാഗങ്ങൾക്കുവേണ്ടിയുള്ള ധനാഭ്യർത്ഥന ചർച്ചയാണ് നടന്നുകൊണ്ടിരിക്കുന്നത്. നമ്മുടെ രാജ്യം സ്വാതന്ത്ര്യം പ്രാപിച്ചിട്ട് 69 സംവത്സരങ്ങൾ പിന്നിട്ടു കഴിഞ്ഞു. അങ്ങനെയുള്ള രാജ്യത്ത് ഇത്ര ശക്തമായ ഭരണഘടനാ വകുപ്പുകളും നേരത്തെ ഇവിടെ പ്രതിപാദിക്കപ്പെട്ടതുപോലെയുള്ള സാമൂഹ്യ പരിഷ്കർത്താക്കളുടെയും രാഷ്ട്രീയ

നേതാക്കന്മാരുടെയും സാഹിത്യകാരന്മാരുടെയുമൊക്കെ പിന്തുണയും വിവിധ സർക്കാറുകൾ നടപ്പിലാക്കിയിട്ടുള്ള അനേകം പദ്ധതികളും ഘടക പദ്ധതികളൊക്കെ ഉണ്ടായിട്ടുപോലും എസ്.സി/എസ്.ടി. വിഭാഗങ്ങൾ ഇന്നും അവശത പേരി നിലനിൽക്കുന്നുവെന്ന് പറയുന്നത് നമ്മുടെ രാജ്യത്തിനാകമാനം നാണക്കേടാണെന്ന കാര്യത്തിൽ യാതൊരു സംശയവുമില്ല. ഇന്ത്യയിൽ 25 ശതമാനം വരുന്ന ഈ വിഭാഗത്തിന്റെ വളരെ വേദനിപ്പിക്കുന്ന കണക്കുകൾ നേരത്തെ ചർച്ചയിൽ പങ്കെടുത്ത ബഹുമാനപ്പെട്ട അംഗങ്ങൾ സൂചിപ്പിക്കുകയുണ്ടായി. ഓരോ 18 മിനിറ്റിലും ഒരു എസ്.സി. ആക്രമിക്കപ്പെടുന്നുവെന്നാണ് പറഞ്ഞ ഒരു കണക്ക്. പ്രതിദിനം 3 എസ്.സി. വനിതകളെങ്കിലും ബലാൽസംഗത്തിന് ഇരയാകുന്നുവെന്ന കണക്കും ഞെട്ടിപ്പിക്കുന്നതാണ്. ദിവസവും ഏകദേശം 27 എണ്ണം എസ്.സി./എസ്.ടി. വിഭാഗങ്ങൾക്കെതിരെയുള്ള അതിക്രമങ്ങൾ നമ്മുടെ രാജ്യത്ത് റിപ്പോർട്ട് ചെയ്യപ്പെടുന്നുണ്ട്. കേരളത്തിലേയ്ക്ക് വന്നാലും ആദിവാസികളായ അവിവാഹിത അമ്മമാരുടെ എണ്ണം കൂടിക്കൊണ്ടേയിരിക്കുന്നുവെന്നാണ് കഴിഞ്ഞ ദിവസവും മന്ത്രി റിപ്പോർട്ട് ചെയ്തത്. നമ്മുടെ സംസ്ഥാനത്ത് 11 ശതമാനത്തിലധികം എസ്.സി./എസ്.ടി. വിഭാഗങ്ങളുണ്ട്. ഇക്കൂട്ടത്തിൽ നിന്നും എത്ര കളക്ടർമാർ, എത്ര എം.എൽ.എ.-മാർ, എത്ര മന്ത്രിമാർ വന്നിട്ടുണ്ട്, ഉദ്യോഗസ്ഥ തലപ്പത്തും

പൊതുമേഖലാ സ്ഥാപനങ്ങളുടെ തലപ്പത്തും എത്ര പേർ ഉണ്ടെന്നുള്ളതൊക്കെ ചർച്ച ചെയ്യേണ്ടിയിരിക്കുന്നു. നമ്മുടെ എൻ.എച്ച്-ലൂടെ യാത്ര ചെയ്യുന്നോക്കിയാൽ എത്ര കച്ചവട സ്ഥാപനങ്ങൾ, എത്ര വ്യവസായ സ്ഥാപനങ്ങൾ അതിന്റെ തലപ്പത്ത് ഏതെങ്കിലും ഒരു എസ്.സി. യോ എസ്.ടി. യോ ഉണ്ടോയെന്ന് പരിശോധിച്ചാൽ അവർ ഇപ്പോഴും എത്രമാത്രം പിന്നോക്കം നിൽക്കുന്നുവെന്ന് മനസ്സിലാക്കാം. നഗര പ്രദേശങ്ങളിൽ എസ്.സി. വിഭാഗത്തെ കാണാനേ കഴിയുന്നില്ല. ഇതൊക്കെ പരിഹരിക്കാൻ വേണ്ടി മാറിമാറി വന്ന സർക്കാരുകൾ നിരവധി പദ്ധതികളും പരിപാടികളുമൊക്കെ ആവിഷ്കരിക്കുകയുണ്ടായിരുന്നെങ്കിലും പുരോഗതിയുടെ ശീഘ്രവേഗം പ്രതീക്ഷിച്ചതുപോലെ വേണ്ടത്ര ഉണ്ടായിട്ടില്ലായെന്നത് സത്യമാണ്. ഈ പദ്ധതികളൊന്നും ലക്ഷ്യം കണ്ടിട്ടില്ല. നേരത്തേ പഞ്ചവൽസര പദ്ധതികൾ ഉണ്ടായിരുന്നു. അത് ഇപ്പോൾ നീതി ആയോഗ് ആക്കി മാറ്റിയിട്ടുണ്ട്. സംസ്ഥാനത്ത് പ്രത്യേക ഘടക പദ്ധതികൾ ഉണ്ടായിരുന്നു. ഇതിന്റെയൊക്കെ കണക്കുകൾ എന്താണെന്ന് നോക്കിയാൽ ഇവിടെ പ്രതിപാദിച്ചതുപോലെ ഫണ്ടുകൾ ലാപ്സായി പോകുന്നു, ദുർവിനിയോഗം നടക്കുന്നു, അഴിമതിക്ക് വിധേയമാകുന്നു തുടങ്ങിയ കാര്യങ്ങളൊക്കെ തന്നെയാണ്. ഇതിനുള്ള പരിഹാരമാണ് എത്രയും പെട്ടെന്ന് ചർച്ച ചെയ്തു തീരുമാനിക്കേണ്ടത്. ഡോ. ബി. ആർ. അംബേദ്കർ

ഭരണഘടനാ നിർമ്മാണ സഭയിൽ ചെയ്ത പ്രസംഗത്തിൽ പൊളിറ്റിക്കൽ ഡെമോക്രസിക്കു പകരം അല്ലെങ്കിൽ പൊളിറ്റിക്കൽ ഡെമോക്രസിക്ക് ഒപ്പം തന്നെ സോഷ്യൽ ഡെമോക്രസിയാണ് ആവശ്യമെന്ന് പറഞ്ഞിട്ടുണ്ട്. അദ്ദേഹം ചെയ്ത പ്രസംഗത്തിന്റെ ടെക്സ്റ്റ് സമയപരിമിതി കാരണം ഞാൻ ഇവിടെ വായിക്കുന്നില്ല. ഒരു സോഷ്യൽ ഡെമോക്രസിയുടെ ഭാഗത്തേയ്ക്ക് അടിയന്തിരമായി നാം നീങ്ങേണ്ടിയിരിക്കുന്നു. സുസ്ഥിരമായ വികസനമാണ് ഈ മേഖലയിൽ അത്യാവശ്യമായി വന്നിട്ടുള്ളത്. സോഷ്യൽ ഡെമോക്രസിയിൽ വിഭവങ്ങളുടെ ഉല്പമായ വിതരണം ഇവിടെ നടക്കേണ്ടിയിരിക്കുന്നു എന്നാണ് അദ്ദേഹം പറഞ്ഞിരിക്കുന്നത്. കേരളത്തിൽ 11 ശതമാനത്തിലധികം വരുന്ന എസ്.സി./എസ്.ടി വിഭാഗങ്ങൾക്ക് എത്ര ഭൂമിയുണ്ട്? ഇവിടെ ഭൂപരിഷ്കരണം നടന്നുകഴിഞ്ഞു. ഭൂപരിഷ്കരണം നടപ്പിലാക്കിയപ്പോഴും എസ്.സി./എസ്.ടി. വിഭാഗങ്ങൾക്ക് ആവശ്യത്തിന് ഭൂമി ഉണ്ടായിട്ടില്ല. ആവശ്യത്തിന് ഭൂമിയും കൃഷിയിടങ്ങളും വീടും ഉണ്ടാകുമ്പോഴേ അവർക്കുതന്നെ ഒരു ആത്മവിശ്വാസമുള്ള അവസ്ഥ ഉണ്ടാകുകയുള്ളൂ. ഭൂമി, വിദ്യാഭ്യാസത്തിൽ പുരോഗതി, ജോലി, വികസനത്തിൽ പങ്കാളിത്തം എന്നിവ വേണം. ഇവയൊക്കെ ആവശ്യാനുസരണം ഉണ്ടായിട്ടുണ്ടോയെന്നുള്ളത് അടിയന്തരമായി പരിശോധിക്കേണ്ടിയിരിക്കുന്നു.

നമ്മുടെ രാജ്യത്ത് സ്വന്തമായി ഭൂമിയും കൃഷിയിടങ്ങളും ഇല്ലാത്ത എസ്.സി./എസ്.ടി. വിഭാഗങ്ങളുടെ കണക്ക് മറ്റുള്ള ആളുകളെ അപേക്ഷിച്ച് എത്രയോ ഇരട്ടിയാണെന്ന് നമുക്ക് എല്ലാവർക്കും അറിയാം. കോളനികൾ വികസിപ്പിക്കാനാണ് മാറി മാറി വന്ന ഗവൺമെന്റുകൾ ശ്രമിച്ചിട്ടുള്ളത്. കോളനികൾ അടിയന്തരമായി ഇല്ലാതാക്കേണ്ടിയിരിക്കുന്നു. കോളനികൾ ഒരു തരത്തിലും പ്രോത്സാഹിപ്പിക്കപ്പെടാൻ പാടില്ല. എസ്.സി./എസ്.ടി. കോളനികളിൽ റോഡും പാലവും ഉണ്ടാക്കി വെളിച്ചം കൊടുക്കുന്നതിനുപകരം വെളിച്ചത്തേക്ക് അവരെ ഇറക്കിക്കൊണ്ടു വരാനാണ് നാം ശ്രമിക്കേണ്ടതാണെന്നാണ് എന്റെ അഭിപ്രായം. ചെറിയ കോളനികളാണ്. അവിടെ വീണ്ടും വീണ്ടും വീടുകൾ കൊടുത്തുകൊണ്ടേയിരിക്കുന്നു. ഭവന വായ്പ ഗ്രാന്റ് വർദ്ധിപ്പിക്കണമെന്ന ആവശ്യം ഞാൻ ശക്തമായി ഉന്നയിക്കുകയാണ്. റോഡ് സൗകര്യമില്ലാത്ത ഒരു സ്ഥലത്ത് വീട് വയ്ക്കണമെങ്കിൽ 3 ലക്ഷം രൂപ കൊണ്ട് തറയെടുക്കാൻ മാത്രമേ പര്യാപ്തമാകൂവെന്ന് നമുക്കറിയാം. ഇതൊക്കെ അടിയന്തരമായി വർദ്ധിക്കേണ്ടിയിരിക്കുന്നു. ഇവരെ കോളനികളിൽ നിന്നും ഇറക്കിക്കൊണ്ടുവന്ന് വിശാലമായ ഭൂമി കൊടുത്ത് അവിടെ പാർപ്പിക്കാൻ വേണ്ട സാഹചര്യങ്ങൾ ഉണ്ടാക്കേണ്ടതുണ്ട്. കോളനികൾ തന്നെ ഉടച്ചുവാർക്കേണ്ടതുണ്ട്. മറ്റു സമൂഹങ്ങൾ

താമസിക്കുന്നിടത്ത് അവരെ മാറ്റി പാർപ്പിക്കണം. അതിനാവശ്യമായ നിയമനിർമ്മാണം നമ്മുടെ രാജ്യത്ത് നടപ്പിലാക്കേണ്ടിയിരിക്കുന്നു. എങ്കിൽ മാത്രമേ ജീവിത ശൈലിയിലുള്ള മാറ്റവും അതോടൊപ്പം തന്നെ ജീവിത രീതിയുടെ നിലവാരം ഉയരുകയും സാംസ്കാരികമായ വളർച്ചയും ഈ വിഭാഗത്തിന് ഉണ്ടാകൂവെന്നുള്ളത് വളരെ വ്യക്തമാകുന്ന സംഗതിയാണ്. അതുകൊണ്ട് എല്ലാ മേഖലയിലും ഈ രീതിയിലുള്ള പ്രവർത്തനങ്ങൾ, കാഴ്ചപ്പാടുകൾ ഉയർന്നുവരേണ്ടിയിരിക്കുന്നു. സംവരണം കൊണ്ടുമാത്രം ഈ വിഭാഗം രക്ഷപ്പെടുകയില്ലായെന്ന് നമുക്കെല്ലാവർക്കും അറിയാം. പക്ഷെ സംവരണം ഒരു പരിധി വരെ ഇവരെ സപ്പോർട്ട് ചെയ്തിട്ടുണ്ട്. പൊതു മേഖലയിലും സ്വകാര്യ വിദ്യാഭ്യാസ സ്ഥാപനങ്ങളിലും അടിയന്തരമായി ഈ സംവരണം നടപ്പിലാക്കേണ്ടിയിരിക്കുന്നു. എസ്.സി./എസ്.ടി. വിഭാഗങ്ങളിൽ മിശ്രവിവാഹത്തെ പ്രോത്സാഹിപ്പിക്കുന്നുണ്ട്. എങ്കിലും അവർക്ക് ആവശ്യമായ രീതിയിൽ ഒന്നുകൂടെ സപ്പോർട്ട് കൊടുക്കണം. മിശ്ര വിവാഹത്തിന് തയ്യാറാകുന്ന ഉയർന്ന ജാതിയിലുള്ള ആളുകൾക്ക് ജോലി സംവരണം അടക്കമുള്ള സപ്പോർട്ടുകൾ കൊടുക്കേണ്ടിയിരിക്കുന്നു. എന്റെ മണ്ഡലത്തിൽ കേരളത്തിലെ ഏറ്റവും വലിയ ഒരു എസ്.സി./എസ്.ടി. കോളനിയാല എൻ.എച്ച്- കോളനിയുണ്ട്. അവിടെ 400 ഓളം കുടുംബങ്ങളുണ്ട്. അവിടെയൊരു സ്കൂളുണ്ട്. 100 ശതമാനം എസ്.സി./എസ്.ടി.

വിഭാഗം പഠിക്കുന്ന ആ സ്കൂളിന് ഒരു കെട്ടിടം വേണമെന്ന് ഞാൻ ബഹുമാനപ്പെട്ട പട്ടികജാതി വികസനവകുപ്പ് മന്ത്രിയോട് അഭ്യർത്ഥിച്ചിട്ടുണ്ട്. പക്ഷെ ഇതുവരെ ഒരു മറുപടിയും കിട്ടിയിട്ടില്ല. അതുപോലെ ആ ഭാഗങ്ങളിൽ നിരവധി റോഡുകളും പാലങ്ങളുമൊക്കെ ആവശ്യപ്പെട്ടിട്ടുണ്ട്. പക്ഷെ അതിനും ഇതുവരെ ഒരു മറുപടിയും കിട്ടിയിട്ടില്ല. ഉന്നത വിദ്യാഭ്യാസ രംഗത്ത് പഠിക്കുന്ന എസ്.സി./എസ്.ടി. വിഭാഗങ്ങൾക്ക് ഫർണിച്ചറും ലാപ് ടോപ്പും ഇന്റർനെറ്റ് സൗകര്യമുള്ള പഠന മുറികളും നൽകേണ്ടതുണ്ട്. ഡോ. ബി. ആർ. അംബേദ്കറുടെ ദളിത് പഠനം ഇവിടെ വികസിപ്പിക്കേണ്ടിയിരിക്കുന്നു. അതിനുവേണ്ടി കേരളത്തിലെ എല്ലാ യൂണിവേഴ്സിറ്റികളിലും അംബേദ്കർ ചെയറുകൾ സ്ഥാപിക്കേണ്ടിയിരിക്കുന്നു.

അടുത്തതായി എനിക്ക് സൂചിപ്പിക്കുവാനുള്ളത് രാജ്യത്തെ ഏറ്റവും വലിയ ന്യൂനപക്ഷമായ മുസ്ലീംങ്ങൾ അടക്കമുള്ള ന്യൂനപക്ഷ വിഭാഗത്തിന്റെ കാര്യമാണ്. സച്ചാർ കമ്മീഷന്റെയും പാലോളി കമ്മിറ്റിയുടെയും റിപ്പോർട്ടിന്റെ ഫലമായി കേരളത്തിൽ ന്യൂനപക്ഷ വകുപ്പ് രൂപപ്പെടുവന്നു കഴിഞ്ഞു. ന്യൂനപക്ഷ ക്ഷേമ വകുപ്പ് ഒന്നുകൂടി ശക്തിപ്പെടുത്തേണ്ടിയിരിക്കുന്നു. കഴിഞ്ഞ യു.ഡി.എഫ്. ഭരണകാലത്ത് 103 കോടി രൂപ അവസാനം കൊടുത്തുകൊണ്ട് ഈ വകുപ്പിനെ ശക്തിപ്പെടുത്തിയിട്ടുണ്ട്. എങ്കിലും ഒരുപാട് പോരായ്മകളുണ്ട്. ഈ

പോരായുക്തങ്ങളാകെ നികത്തിക്കൊണ്ട് ആവശ്യത്തിന് ഓഫീസും സ്റ്റാഫും ജില്ലാതലങ്ങളിൽ ന്യൂനപക്ഷ വകുപ്പിന് പ്രത്യേകമായി ഓഫീസുകൾ തുറക്കേണ്ട ആവശ്യവും ഉണ്ട്. വിധവകളുടെ വീട്, കുടിവെള്ള പദ്ധതികൾ അടക്കമുള്ള നിരവധി പദ്ധതികൾ കുറച്ചുകൂടി ശക്തമായി കേരളത്തിൽ നടപ്പിലാക്കേണ്ടിയിരിക്കുന്നു. ഫണ്ടുകളുമെല്ലാം കൊടുത്ത് ന്യൂനപക്ഷ വകുപ്പിനെ കൂടുതൽ ശക്തിപ്പെടുത്തേണ്ടിയിരിക്കുന്നു. ന്യൂനപക്ഷ വിഭാഗങ്ങൾക്കു കൊടുക്കുന്ന വിവിധ സ്കോളർഷിപ്പുകൾ പ്രീമെട്രിക്-പോസ്റ്റ് മെട്രിക് സ്കോളർഷിപ്പുകൾ, മെറിറ്റ് കൗൺസിൽ സ്കോളർഷിപ്പ്, ഐ.ഡി.എം.ഐ,(Infrastructure Development in Minority Institutes) എസ്.പി.കൃ.എം (Scheme to provide Quality Education in Madrassas), ഹജ്ജ്-വഖഫ് പോലുള്ള ന്യൂനപക്ഷങ്ങളുമായി ബന്ധപ്പെട്ട വിവിധ ഘടകങ്ങൾ ന്യൂനപക്ഷ വകുപ്പിലേയ്ക്ക് കൊണ്ടുവരണമെന്ന് ഞാൻ ബഹുമാനപ്പെട്ട മുഖ്യമന്ത്രിയോട് അപേക്ഷിക്കുകയാണ്.

മി. സ്പീക്കർ: ശ്രീ. ടി.വി. ഇബ്രാഹിം, അങ്ങയുടെ സമയം കഴിഞ്ഞു.

ശ്രീ. ടി. വി. ഇബ്രാഹിം: സർ, \*\*\*+ മറ്റുള്ളവർക്കൊക്കെ മൂന്നും നാലും മിനിട്ട് കൂടുതൽ കിട്ടിയിട്ടുണ്ട്. പക്ഷെ എന്റെ സമയമായപ്പോൾ സർ വന്നു.

മി. സ്പീക്കർ: ചെയറിനോടാണോ ഇത് പറയുന്നത്.

---

+ പിൻവലിച്ചു.

ശ്രീ. ടി. വി. ഇബ്രാഹിം: 2 മിനിട്ടുകൊണ്ട് വളരെ അത്യാവശ്യമുള്ള ചില കാര്യങ്ങൾ പറയാം. മദ്രസ അധ്യാപകർക്കുള്ള പെൻഷൻ ഇപ്പോൾ 1000 രൂപയാണുള്ളത്. മാസം പ്രതി 100 രൂപ പ്രീമിയം അടയ്ക്കുന്നുണ്ട്. അവരുടെ പെൻഷൻ 5000 രൂപയായിട്ടെങ്കിലും വർദ്ധിപ്പിക്കേണ്ടിയിരിക്കുന്നു. കേന്ദ്രസർക്കാരിന്റെ എം.എസ്.ഡി.പി. എന്നുപറയുന്ന ഒരു പദ്ധതിയിൽ കേരളത്തിൽ നിന്നും ഇപ്പോൾ....

ശ്രീ. കെ. വി. അബ്ദുൾ ഖാദർ: സർ, പോയിന്റ് ഓഫ് ഓർഡർ.... \*\*\*+ അത് രേഖയിൽ നിന്നും നീക്കം ചെയ്യണമെന്ന് ഞാൻ ആവശ്യപ്പെടുകയാണ്. അത് സംബന്ധിച്ച് റൂളിംഗ് വേണം.

ശ്രീ. രമേശ് ചെന്നിത്തല : അത് തമാശയായി കണക്കിലെടുത്താൽ മതി.

മി. സ്ലീക്കർ: തമാശയാണെങ്കിലും അത് ഓർഡറിലല്ല.

ശ്രീ. ടി. വി. ഇബ്രാഹിം: അത് നീക്കം ചെയ്യാം. ഇന്ത്യയിൽ എം.എസ്.ഡി.പി. സ്കീമിൽ (Multi Sectoral Development Project) 700 ബ്ലോക്കുകളുണ്ട്. കേരളത്തിൽ നിന്നും വയനാട് ജില്ലയിലെ 4 ബ്ലോക്കുകൾ മാത്രമാണ് ഉള്ളത്. ന്യൂനപക്ഷ കേന്ദ്രീകൃതമായ മേഖലയിൽ അടിസ്ഥാന സൗകര്യങ്ങൾ വർദ്ധിപ്പിക്കുന്നതിനുവേണ്ടിയുള്ള പദ്ധതിയാണിത്. കേരളത്തിലെ

---

+ പിൻവലിച്ചു.

മറ്റു ബ്ലോക്കുകളെ കൂടി ഉൾപ്പെടുത്താൻ ബഹുമാനപ്പെട്ട ന്യൂനപക്ഷ വകുപ്പുമന്ത്രി ശ്രദ്ധിക്കണമെന്ന് അപേക്ഷിക്കുകയാണ്. ബഹുമാനപ്പെട്ട മുഖ്യമന്ത്രിയുടെ വകുപ്പുകൂടി ഇന്നത്തെ ധനാഭ്യർത്ഥനയിലുള്ളതുകൊണ്ട് വ്യവസായത്തിന് മറുപടി പറയുമ്പോൾ വളരെ അത്യാവശ്യമായ ഒന്നു രണ്ടു കാര്യങ്ങൾ കൂടി പറയട്ടെ, ന്യൂനപക്ഷങ്ങളുമായി ബന്ധപ്പെട്ട കാര്യമായതുകൊണ്ടുമാത്രം പറയുകയാണ്. കേരളത്തിലെ മുസ്ലീം പോലീസ് ഉദ്യോഗസ്ഥന്മാർക്ക് താടി വയ്ക്കാനുള്ള സൗകര്യം ഇല്ല. സി.ഐ.എസ്.എഫ്-ലും റെയിൽവേ പോലീസിലും ബോംബെ സെക്യൂരിറ്റി ഫോഴ്സിലുമുള്ള ഈ സൗകര്യം കേരളത്തിലും അനുവദിച്ചുകൊടുക്കണമെന്ന് അപേക്ഷിക്കുകയാണ്. ബഹുമാനപ്പെട്ട മുഖ്യമന്ത്രിയിൽ വലിയ പ്രതീക്ഷയാണ് അർപ്പിച്ചിരിക്കുന്നത്. വനം വകുപ്പിലെ മുസ്ലീം ഉദ്യോഗസ്ഥന്മാർക്ക് വെള്ളിയാഴ്ച പള്ളിയിൽ പോകാനുള്ള സൗകര്യം പോലുമില്ല.

കാലിക്കറ്റ് എയർപോർട്ടിന്റെ വികസനവുമായി ബന്ധപ്പെട്ട കാര്യത്തിലും ബഹുമാനപ്പെട്ട മുഖ്യമന്ത്രിയുടെ ശ്രദ്ധയുണ്ടാകണം. ശ്രദ്ധയുണ്ടെന്ന് നമുക്കല്ലാവർക്കും അറിയാം. അതിന്റെ തുടക്കത്തിലുള്ള പദ്ധതികൾ അവസാനം വിട്ടുപോയോ എന്നൊരു സംശയമുണ്ട്. ഒരു കാര്യംകൂടി പറയട്ടെ, താന്തരിൽ ...ബഹുമാനപ്പെട്ട മുഖ്യമന്ത്രി ഇന്ന് രാവിലത്തെ റൂൾ 50-നുള്ള മറുപടിയിൽ വലിയ പ്രതീക്ഷയേകി

കൊണ്ടാണ് സംസാരിച്ചത്. താന്തരിൽ പോലീസ് അതിക്രമം കാരണം 30 ഓളം കൂടുമ്പങ്ങളിലെ പുരുഷന്മാർ അവരുടെ വീട് വിട്ട് പാലായനം ചെയ്തുകൊണ്ടിരിക്കുകയാണ്. അവിടെയുള്ള ആളുകൾക്ക് സംരക്ഷണം നൽകാനുള്ള നടപടി കൂടി ഉണ്ടാകണമെന്ന് അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ എതിർത്തുകൊണ്ട് ഞാൻ എന്റെ വാക്കുകൾ അവസാനിപ്പിക്കുകയാണ്.

ശ്രീ. എ. എൻ. ഷംസീർ: സർ, XXV, XXXVII എന്നീ നമ്പർ ധനാഭ്യർത്ഥനകളെ ഞാൻ ശക്തമായി പിൻതുണയ്ക്കുന്നു. ഈ ധനാഭ്യർത്ഥന ചർച്ച നടക്കുമ്പോൾ ആൽബർട്ട് ഐൻസ്റ്റീനിന്റെ വാക്കുകൾ ഞാൻ ക്യാട്ട് ചെയ്യുകയാണ് “ Great spirits have always encountered violent opposition from mediocre minds” ഒരു പക്ഷേ ഐൻസ്റ്റീൻ ഈ സഭയെ ദീർഘവീക്ഷണത്തോടുകൂടി കണ്ടായിരിക്കാം ഇത്തരമൊരു പരാമർശം നടത്തിയത്. 2006-11-ൽ വ്യവസായമേഖലയിൽ 2105 കോടി രൂപ ലാഭമുണ്ടായിരുന്നത് 2014-15 എത്തുമ്പോഴേയ്ക്കും 2554.46 കോടി രൂപ നഷ്ടത്തിലെത്തി. ബഹുമാന്യനായ കൂത്താലിക്കുട്ടി സാഹിബ് പ്രാപ്തികരണ ആളാണെന്ന അഭിപ്രായം എനിക്കില്ല. പക്ഷേ something fishy അത് ഈ ഗവൺമെന്റ് കണ്ടെത്തണം, എന്തുകൊണ്ട് എൽ.ഡി.എഫ് ഭരിക്കുമ്പോൾ ലാഭത്തിലായിരുന്ന സ്ഥാപനങ്ങൾ യു.ഡി.എഫ്

ഭരിക്കുമ്പോൾ നഷ്ടത്തിലേയ്ക്ക് പോകുന്നു, ഇത് വളരെ ഗൗരവപൂർവ്വം ചർച്ചകൾക്ക് വിധേയമാക്കണം. കേരളത്തിൽ 42 പൊതുമേഖലാ സ്ഥാപനങ്ങളുണ്ട്. ചുരുങ്ങിയ കാലംകൊണ്ട്, വെറും 142 ദിവസം കൊണ്ട് കെൽടോൺ, മലബാർ സിമന്റ്സ് ഉൾപ്പെടെയുള്ള സ്ഥാപനങ്ങൾ സന്ദർശിച്ച് അതിനൊരു ചിട്ടയുണ്ടാക്കാൻ നേരത്തെയുണ്ടായിരുന്ന വ്യവസായ വകുപ്പുമന്ത്രിക്ക് സാധിച്ചു. പരമ്പരാഗത വ്യവസായത്തെ സംരക്ഷിക്കാൻ നല്ല നിലപാട് നാം സ്വീകരിക്കുന്നുണ്ട്. ഒന്നാം ക്ലാസുമുതൽ എട്ടാം ക്ലാസുവരെയുള്ള കുട്ടികൾക്ക് യൂണിഫോമായി കൈത്തറിത്തുണികൾ നൽകുന്നു. ഖാദി മിനിമം വേജസ് ഉയർത്തിയിരിക്കുന്നു. ഓണം-റംസാൻ കാലത്ത് 2008-ൽ 58.5 കോടി രൂപയുടെ ബിസിനസ്സാണ് നടന്നതെങ്കിൽ 2016 ആയപ്പോഴേയ്ക്കും 75 കോടി രൂപയിലേക്ക് എത്താൻ കഴിഞ്ഞു. പ്രൈവറ്റ് സെക്ടറിനേയും പബ്ലിക് സെക്ടറിനേയും ഒരുപോലെ പ്രോത്സാഹിപ്പിക്കുക എന്നതാണ് ഈ ഗവൺമെന്റിന്റെ പോളിസി. കേരളത്തെ ഇൻവെസ്റ്റർ ഫ്രണ്ട്ലി സ്റ്റേറ്റാക്കി മാറ്റാനുള്ള ശ്രമം നടന്നുകൊണ്ടിരിക്കുന്നു. ആ ശ്രമത്തിനെ ഞങ്ങൾ ശക്തമായി പിൻതുണയ്ക്കുന്നു. കേരളത്തിലെ വ്യവസായം വളർന്ന് പുതുതലമുറയ്ക്ക് തൊഴിൽ സൃഷ്ടിക്കാൻ ഉതകുന്ന തരത്തിൽ ഇച്ഛാശക്തിയോടുകൂടി ഈ സർക്കാർ മുന്നോട്ടുപോകും. അങ്ങനെ മുന്നോട്ടു പോകുന്നതിന് കേരളീയ ജനസമൂഹം നല്ല

പിൻതുണ നൽകും. ടെൽക്, കെൽ, യുണൈറ്റഡ് ഇലക്ട്രിക്കൽ ഇൻഡസ്ട്രീസ് എന്നിവയുടെ ഉല്പന്നങ്ങൾ എൽ.എസ്.ജി.ഡി മുഖാന്തിരവും ഇലക്ട്രിസിറ്റി വകുപ്പ് മുഖാന്തിരവും വിറ്റഴിക്കാൻ ഈ സർക്കാർ തീരുമാനിച്ചു. പി.എസ്.യു-വിന് ആവശ്യമായ അസംസ്കൃത വസ്തുക്കൾ സെൻട്രലൈസ്ഡ് പർച്ചേസിംഗുടെ വാങ്ങാൻ ഈ സർക്കാർ തീരുമാനിച്ചു. ഇതൊക്കെയാണ് യഥാർത്ഥത്തിൽ വ്യവസായ വകുപ്പിനകത്തുള്ള മാഫിയ സംഘത്തെ ചുരുങ്ങിയ കാലയളവിൽ കേരളത്തിലെ വ്യവസായ വകുപ്പുമന്ത്രിക്കെതിരെ ഇറങ്ങിപ്പറപ്പെടാൻ പ്രേരിപ്പിച്ചത്. അദ്ദേഹത്തിന്റെ 142 ദിവസം കേരളത്തിലെ വ്യവസായ വകുപ്പിന്റെ ചരിത്രത്തിൽ റിമാർക്കബിൾ പിരീഡായിരിക്കുമെന്ന കാര്യത്തിൽ ആർക്കും ഒരു സംശയവും വേണ്ട. കേരളത്തിനകത്ത് പ്രചരിപ്പിക്കപ്പെടുന്നത് വ്യവസായ മേഖലയിൽ വികസനമുണ്ടാകാത്തതിനുകാരണം ഹർത്താലും ബന്ധമുള്ളതുകൊണ്ടാണെന്നാണ്. യഥാർത്ഥത്തിൽ പെന്റലം പൊളിറ്റിക്കാണ് കേരളത്തിന്റെ ശാപം. അഞ്ചുവർഷം എൽ.ഡി.എഫ്. വ്യവസായം മെച്ചപ്പെടുത്തും. അടുത്ത അഞ്ചുവർഷം യു.ഡി.എഫ് വന്ന് അതിനകത്തുനിന്നും കട്ട് മുടിക്കും. അതിന്റെ ഭാഗമായിട്ടാണ് കേരളത്തിന്റെ വ്യവസായ മേഖലയിൽ കടന്നുവരാൻ ആളുകൾ മടിക്കുന്നത്. ഒരു കാര്യം നമുക്ക് ഉറപ്പിക്കാം, കേരളത്തിലെ പെന്റലം പൊളിറ്റിക്ക് അവസാനിക്കാൻ പോകുന്നു.

കേരളത്തിൽ ഇനിയുള്ള നാളുകൾ ഇടതുപക്ഷത്തിന്റെ നാളുകളാണെന്ന് നമുക്ക് ഉറപ്പിച്ചു പറയാൻ സാധിക്കും. കേന്ദ്രഗവൺമെന്റ് നീതി ആയോഗിലൂടെ സെൻട്രൽ പി.എസ്.യു-കളെ വിൽക്കാൻ ശ്രമിച്ച ഘട്ടത്തിൽപോലും ഇൻസ്ട്രുമെന്റേഷൻ ഇന്ത്യാ ലിമിറ്റഡ് എന്ന സ്ഥാപനം ഏറ്റെടുക്കാൻ ഇച്ഛാശക്തി കാണിച്ച സർക്കാരാണിതെന്ന കാര്യത്തിൽ ആർക്കും സംശയംവേണ്ട. പബ്ലിക് സെക്ടർ അണ്ടർടേക്കിംഗിനെ മെച്ചപ്പെടുത്തി മുന്നോട്ടുപോകാൻ സാധിക്കണമെന്നാണ് അതുമായി ബന്ധപ്പെട്ട് എനിക്ക് സൂചിപ്പിക്കാനുള്ളത്.

എസ്.സി/എസ്.ടി മേഖലയിൽ നാം നടത്തിയ പ്രവർത്തനങ്ങൾ XXV-ാം ധനാഭ്യർത്ഥനയുമായി ബന്ധപ്പെട്ട ചർച്ചയിൽ ഇത് എല്ലാ ആളുകളും സൂചിപ്പിച്ചു. എന്തെല്ലാം ഞങ്ങൾ ചെയ്തു. എന്തുകൊണ്ട് ശ്രീ. എ.കെ. ബാലൻ വേട്ടയാടപ്പെടുന്നു. കാരണം എസ്.സി/എസ്.ടി മേഖലയിൽ അദ്ദേഹം നടത്തുന്ന പ്രവർത്തനങ്ങളെ അസഹിഷ്ണുതയോടെ നോക്കിക്കാണുന്ന ഒരു വിഭാഗം റിയാക്ഷണറി ശക്തികൾ ദളിത്മേലയിൽ ഇടപെടുന്നതുകൊണ്ടാണ് അദ്ദേഹം വേട്ടയാടപ്പെടുന്നത്. ഇന്നൊരു മുഖ്യധാരാ പത്രം എഡിറ്റോറിയൽ പേജ് പൂർണ്ണമായും നീക്കിവെച്ചിരിക്കുന്നത് നമ്മുടെ ബഹുമാന്യനായ മന്ത്രിക്കെതിരായിട്ടാണ്. അതിൽ നിന്നും ഒരു കാര്യം ഉറപ്പാണ് എസ്.സി/എസ്.ടി മേഖലയിലും പിന്നോക്ക മേഖലയിലും വളരെ കൃത്യമായ

നിലപാട് സ്വീകരിച്ചുകൊണ്ടുതന്നെ ഈ സർക്കാർ മുന്നോട്ടുപോകും. ഈ സർക്കാരിന്റെ എല്ലാ ശ്രമങ്ങളെയും കേരളത്തിലെ പിന്നോക്ക വിഭാഗങ്ങൾ, പ്രത്യേകിച്ചും എസ്.സി./എസ്.ടി വിഭാഗങ്ങൾ നെഞ്ചേറ്റുമെന്ന കാര്യത്തിൽ ഒരു സംശയവും ഞങ്ങൾക്കില്ല. ന്യൂനപക്ഷമേഖലയിൽ ആരാണ് നയങ്ങൾ നടപ്പിലാക്കിയത്; കേരളത്തിലെ ന്യൂനപക്ഷങ്ങൾ എങ്ങനെ മുന്നോട്ടുവന്നു? അത് ലീഗിന്റെ ഔദാര്യമല്ല. ഇടതുപക്ഷ ജനാധിപത്യമുന്നണി കേരളം ഭരിച്ചതുകൊണ്ടാണ് മുസ്ലീം ന്യൂനപക്ഷങ്ങൾക്ക് ഇന്ന് അനുഭവിക്കുന്ന എല്ലാ ആനുകൂല്യങ്ങളും ലഭിച്ചതെന്ന് ഓർമ്മപ്പെടുത്താൻ ഞാൻ ആഗ്രഹിക്കുകയാണ്. ഇനിയും മുസ്ലീം ന്യൂനപക്ഷ വിഭാഗങ്ങൾക്കിടയിൽ ആവശ്യമായ പദ്ധതികൾ നടപ്പിലാക്കി ഈ സർക്കാർ മുന്നോട്ട് പോകണമെന്ന് ഞാൻ അഭ്യർത്ഥിക്കുകയാണ്.

ഇവിടെ കുറേ രാഷ്ട്രീയം ചർച്ച ചെയ്തു. കൊലപാതക രാഷ്ട്രീയത്തിന്റെ ബ്രാന്റ് അംബാസിഡർമാരായി ഇടതുപക്ഷ രാഷ്ട്രീയത്തെ മുദ്രകുത്താൻ ഇവർ ശ്രമിക്കുകയാണ്. ഈ സഭയ്ക്കകത്തിരിക്കുന്ന തല നരച്ചവർ അത് സമ്മതിക്കില്ല. മുടി കുറുത്തവർക്ക് ഈ രാജ്യത്ത് കോൺഗ്രസ്സ് നടത്തിയ അക്രമരാഷ്ട്രീയത്തിന്റെ കഥ ഒരു പക്ഷേ ഓർമ്മയുണ്ടാവില്ല. ആരാണ് അടിയന്തരാവസ്ഥ നടപ്പിലാക്കിയത്? ഈ സഭയുടെ നായകനെ കേവലം 26-ാ

മത്തെ വയസ്സിൽ പിടിച്ചുകൊണ്ടുപോയത് ആരാണ്; ഈ സഭയിലെ ഒരു സാമാജികനെ പിടിച്ചുകൊണ്ടുപോയി ജീവച്ഛവമാക്കുന്ന രീതിയിൽ തല്ലിച്ചതച്ചതാരാണ്; അടിയന്തരാവസ്ഥക്കാലത്ത് സ്റ്റേറ്റ് സ്പോൺസേർഡ് ടെറിസം അല്ലെ നിങ്ങൾ നടത്തിയത്? ഈ സഭയുടെ മുൻനിരയിൽ ഇരിക്കുന്ന, മന്ത്രിസഭാംഗമായ ശ്രീ. ജി. സുധാകരൻ, അദ്ദേഹത്തിന് ഒരു സഹോദരനുമായിരുന്നു- ജി. ഭൂവനേശ്വരൻ. അദ്ദേഹത്തെ വെട്ടിക്കൊന്നവരല്ലേ നിങ്ങൾ? നിങ്ങൾ ഹിപ്പോക്രാറ്റുകളാണ്. എനിട്ട് നിങ്ങൾ കൊലപാതക രാഷ്ട്രീയത്തെക്കുറിച്ച് സംസാരിക്കുന്നു. അതിന് നിങ്ങൾക്ക് ഒരവകാശവുമില്ല. നിങ്ങൾ ഇ.പി യുടെ ചോരയ്ക്കുവേണ്ടി ഓടി നടന്നില്ലേ? ശ്രീ. ഇ.പി. ജയരാജന് വെടിയേറ്റപ്പോൾ, അദ്ദേഹത്തെ മൂന്ന് തവണ ബോംബ് എറിഞ്ഞ് കൊല്ലാൻ ശ്രമിച്ചപ്പോൾ കേരളത്തിലെ ഇടതുപക്ഷ മനസ്സ് അദ്ദേഹത്തെ സംരക്ഷിച്ചുവെങ്കിൽ ഒരു സംശയവും നിങ്ങൾക്കുവേണ്ട, ഇ.പി. യുടെ ചോരയ്ക്കുവേണ്ടി ഓടി നടക്കുന്നവർ നിരാശരാകേണ്ടിവരുമെന്ന് ഞങ്ങൾ ഓർമ്മപ്പെടുത്താൻ ആഗ്രഹിക്കുകയാണ്. ആരാണ് രാഷ്ട്രീയത്തിൽ അക്രമം കൊണ്ടുവന്നത്; ആരാണ് കൊലപാതകം കൊണ്ടുവന്നത് ? ചരിത്രം ഒന്ന് കണ്ണോടിച്ചുനോക്കുന്നത് നന്നായിരിക്കുമെന്ന് ഓർമ്മപ്പെടുത്താൻ ആഗ്രഹിക്കുകയാണ്.

ഇവിടെ സ്വാശ്രയ സമരം നടന്നു. ആ സ്വാശ്രയ സമരത്തെ നമുക്ക് രണ്ടായി തിരിക്കാം. ഒന്ന്, നിയമസഭാ സാമാജികരുടെ ആഹാര-നിരാഹാര സമരം. കോൺഗ്രസ്സിന്റെ നിരാഹാര സമരവും മുസ്ലീംലീഗിന്റെ ആഹാര സമരവും. രാവിലെ പ്രാതൽ സംസം ഹോട്ടലിൽ നിന്ന്, ഉച്ചയൂണ് സിന്ദൂറിൽ നിന്ന് വൈകുന്നേരം തേങ്ങാപത്തല് ആലിബാബയിൽ നിന്ന്, ഇതെന്തുസമരമാണ്? ലീഗുകാർ ഭക്ഷണവും കഴിച്ച്, കൈ മര്യാദയ്ക്ക് കഴുകാതെ മറുഭാഗത്ത് പട്ടിണി കിടക്കുന്നവരുടെ അരികിലേയ്ക്ക് ഓടിവന്നിരിക്കുമ്പോൾ ഭക്ഷണത്തിന്റെ മണം അവരുടെ മൂക്കിലേയ്ക്ക് അടിച്ചുകയറുകയാണ്. ആറ് മണിക്കൂർ നിരാഹാരം കിടക്കാൻ 600 ഐക്യം ഹരിതന്മാർ നടത്തിയ സമരം കേരളീയസമൂഹം കണ്ടതല്ലേ? അതിനുശേഷം കെ.എസ്.യു.ക്കാർ നടത്തിയ സമരമാണ്. ആ സമരത്തിൽ മേക്കപ്പമാൻ പട്ടണം റഷീദ് വന്നിരുന്നു. ചോര വരാത്തതിനാൽ മേക്കപ്പിട്ടു. പോലീസ് അടിക്കുന്നതിനേക്കാൾ മുമ്പ് പട്ടണം റഷീദിന്റെ ശിഷ്യന്മാരെക്കൊണ്ട് ചുവന്ന മഷിയടിപ്പിച്ചു. ഇതെന്തു സമരമാണ്? ഈ സഭയ്ക്കകത്തിരിക്കുന്ന ഞങ്ങൾ നിങ്ങളുടെ കാലത്ത് ക്രൂരമായ മർദ്ദനത്തിന് വിധേയരായവരാണ്, ജയിലിലടയ്ക്കപ്പെട്ടവരാണ്. മറുഭാഗത്ത് എം.എസ്.എഫിന്റെ സമരം നമ്മൾ കണ്ടു. എം.എസ്.എഫിന്റെ സമരമെന്നപറയുമ്പോൾ കുട്ടി തങ്ങളുടെ സമരമാണ്. എം.എസ്. എഫ് ഒരു പുതിയ

മുദ്രാവാക്യം രൂപപ്പെടുത്തി - 'അടിയുടെ ഇടിയുടെ വെടിയുടെ മൂന്നിൽ അടിപതറാതെ ഓടും ഞങ്ങൾ'. ഒരു ചാനലിലെ ചർച്ച കഴിഞ്ഞപ്പോൾ മറുഭാഗത്തിരുന്ന എം.എസ്.എഫ്-കാരനോട് എന്തിനാണ് ആ ചെറുപ്പക്കാനോടിയതെന്ന് യൂത്ത് ലീഗുകാർ ചോദിച്ചപ്പോൾ പറഞ്ഞത് ഊഹർ ബാങ്ക് വിളിച്ചപ്പോൾ നിസ്കരിക്കാൻ ഓടിയതാണെന്നാണ്. ഞാൻ ബഹുമാനപ്പെട്ട കുഞ്ഞാലിക്കുട്ടി സാഹിബിനോട് പറയുകയാണ്, ആ ചെറുപ്പക്കാരനെ നിങ്ങൾ നാടിന് കൊടുക്കണം. കാരണം, പരിശീലനം കൊടുത്താൽ ഒളിമ്പിക്സിൽ സ്വർണ്ണമെഡൽ നേടാൻ പാകത്തിന് ആ ചെറുപ്പക്കാരനെ മാറ്റിയെടുക്കാൻ സാധിക്കും.

നിങ്ങൾ പ്രസംഗിച്ചു, ക്ഷമയാണ് ഞങ്ങളുടെ ഗമ എന്ന്. ക്ഷമയാണ് ഗമ എന്ന് ഒരുഭാഗം പ്രസംഗിക്കുമ്പോൾ ഈ സഭയ്ക്കുവേണ്ടി നിങ്ങൾ കാട്ടിക്കൂട്ടിയതെന്തൊക്കെയാണ്? ഞാൻ സഭയിൽ എത്തിയിട്ട് കുറച്ച് ദിവസമേ ആയിട്ടുള്ളൂവെന്ന് നിങ്ങൾ എന്നെ ആക്ഷേപിച്ചു, ശരിയാണ്. ബഹുമാന്യരായ പ്രതിപക്ഷ നേതൃനിരയിൽ ഇരുപത്തിനാലും മൂപ്പത്തിയഞ്ചും വർഷമായി സഭയ്ക്കടുത്തുള്ളവരുണ്ട്. വൈദ്യശാസ്ത്രം പരാജയപ്പെട്ടാൽ മാത്രമേ അവർ മാറിനിൽക്കൂവെന്ന് ആക്ഷേപം ഉന്നയിച്ചത് ഞങ്ങളല്ല, നിങ്ങളുടെ യൂത്ത് കോൺഗ്രസ്സാണ്. ഞങ്ങൾക്ക് അങ്ങനെ സാധിക്കില്ല. ഒരു നിശ്ചിത കാലാവധി

കഴിഞ്ഞാൽ അനിവാര്യമായും ഞങ്ങൾ മാറിപ്പോകണം. അത് ഞങ്ങളുടെ രീതിയാണ്. ഞങ്ങളെ സഭാ മര്യാദ പഠിപ്പിക്കണമെന്ന് ഇവിടെ സൂചിപ്പിക്കപ്പെട്ടു. ഞാൻ ഒന്നാം സമ്മേളനത്തിൽ സഭയ്ക്കു കത്ത് വളരെ അച്ചടക്കത്തോടെ ഇരുന്നതാണ്. അച്ചടക്കത്തോടെ ഇരുന്നപ്പോൾ കണ്ട കാര്യമെന്താണ്; എന്റെ പ്രായത്തേക്കാൾ അനുഭവസമ്പത്തുള്ളവർ കൂടി വിളിക്കുകയാണ്. ഞാൻ എന്തിന് മാന്യത കാണിക്കണം; 35-ഉം 40-ഉം വർഷം സഭയ്ക്കു കത്ത് ഇരിക്കുന്നവർ കൂടി വിളിക്കുമ്പോൾ, സഭാ മര്യാദകൾ ലംഘിക്കുമ്പോൾ 10 ദിവസം മാത്രം പ്രായമുള്ള ഞാൻ അച്ചടക്ക ലംഘനം കാണിച്ചാൽ തെറ്റുണ്ടോ; അതുമാത്രമല്ല, സഭയ്ക്കു കത്ത് നമ്മൾ മറ്റൊന്നുകൂടി കണ്ടു. എന്നെ ഓറിയന്റേഷൻ പഠിപ്പിക്കണമെന്ന് പറഞ്ഞു. പിറ്റേന്ന് 35 വർഷം എക്സ്പീരിയൻസ് ഉള്ള ആൾ ഉന്നയിച്ച റൂൾ തെറ്റിപ്പോയി. ഇതല്ലേ കേരളം കണ്ടത്; നിങ്ങൾ ആത്മവഞ്ചകന്മാരാണ്. പറയുന്നത് ഒന്ന്, പ്രവർത്തിക്കുന്നത് മറ്റൊന്ന്.

വർഗ്ഗീയതയ്ക്കെതിരെ നിങ്ങൾ പറയുന്നു. വർഗ്ഗീയ രാഷ്ട്രീയം വളരുകയാണ്.

നിങ്ങൾ ഓർക്കണം കോൺഗ്രസ് തകരണം എന്നാഗ്രഹിക്കുന്നവരല്ല ഞങ്ങൾ. കോൺഗ്രസ് തകർന്നുപോകാൻ പാടില്ല. പക്ഷേ കോൺഗ്രസ് തകരുന്നു. നെഹ്റു മെമ്മോറിയൽ മ്യൂസിയം ആന്റ് ലൈബ്രറി ആർ.എസ്.എസ്. കൊണ്ടുപോയി.

അതുപോലെ തന്നെ നിങ്ങളുടെ ആർ. ശങ്കറിനെ ബി.ഡി.ജെ.എസ്-ഉം ബി.ജെ.പി.-  
 യും പിടിച്ചുകൊണ്ടുപോയി. റീത്താ ബഹുഗുണ കോൺഗ്രസ് വിട്ട്  
 ബി.ജെ.പി.യിലേക്ക് പോയി. 'ഒന്ന് ഉറക്കെ കരഞ്ഞിരുന്നുവെങ്കിൽ, ഒന്ന് ഒച്ച  
 വച്ചിരുന്നുവെങ്കിൽ' എന്നൊരു സിനിമാ ഡയലോഗുണ്ട്. ഇത്രയും സ്ഥാപനങ്ങൾ  
 പിടിച്ചുകൊണ്ടുപോകുമ്പോൾ ഇത്രയും നേതാക്കന്മാർ കൂട്ടത്തോടെ ബി.ജെ.പി.-  
 യിലേക്ക് പോകുമ്പോൾ ഒരക്ഷരം പോലും മിണ്ടാതെ നിസ്സംഗതയോടെ  
 കോൺഗ്രസ് നോക്കിനിൽക്കുന്നു. അതുകൊണ്ട് കോൺഗ്രസ് ഇനിയെങ്കിലും  
 നിങ്ങളുടെ ഇരട്ടനാവ് ഒഴിവാക്കണം. ഇരട്ടനാവ് ഒഴിവാക്കിക്കൊണ്ട്  
 ജനാധിപത്യത്തിന്റെ മാർഗ്ഗം സ്വീകരിക്കണം. സഭ നടത്തിക്കൊണ്ടുപോകാൻ  
 സഹകരിക്കണം. 5 മാസം കൊണ്ട് കേരളത്തിൽ വിപ്ലവമുണ്ടാക്കിയ സർക്കാരാണ്  
 ഈ സർക്കാരെന്ന് ഇച്ചാശക്തിയോടെ പറയാൻ ഞങ്ങൾക്ക് സാധിക്കും. ഇനി ഒരു  
 കാര്യം പറയുന്നു 5 വർഷമല്ല ഈ സർക്കാരിന്റെ കാലാവധി. ഈ സർക്കാർ 50  
 വർഷം തുടർച്ചയായി പോകും. എനിക്കും നിങ്ങൾക്കും ശേഷവും ഈ സഭയ്ക്കകത്ത്  
 ഭരണപക്ഷത്തിരിക്കുന്നവർ ഇടതുപക്ഷത്തിന്റെ പതാക പിടിക്കുന്നവർ  
 ആയിരിക്കുമെന്ന കാര്യത്തിൽ നിങ്ങൾക്കാർക്കും ഒരു സംശയവും വേണ്ട  
 എന്നുപറഞ്ഞുകൊണ്ട് ഈ ധനാഭ്യർത്ഥനകളെ ഞാൻ ശക്തമായി പിന്തുണക്കുന്നു.

ശ്രീ. എ. പി. അനീൽ കുമാർ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. കഴിഞ്ഞ ദിവസം ബഹുമാന്യനായ മുൻ മന്ത്രി ഇ.പി. ജയരാജൻ റൂൾ 64 അനുസരിച്ച് നടത്തിയ പ്രസംഗത്തിൽ അദ്ദേഹം വ്യവസായ വകുപ്പിന്റെ ഒരു ചിത്രമാണ് വരച്ചുകാട്ടിയത്. പൊതുവായി സൂചിപ്പിച്ചുകഴിഞ്ഞാൽ നമ്മുടെ വ്യവസായ മേഖല പ്രത്യേകിച്ച് പബ്ലിക് സെക്ടർ എന്തുമാത്രം പ്രയാസകരമായ സാഹചര്യങ്ങളിലൂടെയാണ് കടന്നുപോകുന്നത് എന്ന് നമുക്ക് ഓരോരുത്തർക്കും ബോധ്യമുണ്ട്. യു.ഡി.എഫ്. ഇരുന്നപ്പോൾ നഷ്ടം വച്ച കണക്കും എൽ.ഡി.എഫ്. ഇരുന്നപ്പോൾ ലാഭം ഉണ്ടാക്കിയ കണക്കുമൊക്കെ ശ്രീ. എ. എൻ. ഷംസീർ ഇവിടെ പറഞ്ഞു. ഞാൻ ഓർക്കുകയാണ്. കഴിഞ്ഞ സഭയിലാണ് എന്ന് തോന്നുന്നു. ബഹുമാന്യനായ അന്നത്തെ വ്യവസായ വകുപ്പുമന്ത്രി ശ്രീ. എളമരം കരീം 18 സ്ഥാപനങ്ങൾ ലാഭകരമായി പ്രവർത്തിച്ചുവെന്നാണ് അവകാശപ്പെട്ടത്. അന്ന് അദ്ദേഹം കണക്ക് സഹിതം, കണക്കിന്റെ കളിയിലായിരുന്നു ശ്രീ. എളമരം കരീം അന്നത്തെ ലാഭത്തിനുവേണ്ടി പറഞ്ഞത്. പൊട്ടക്കണക്ക് പറയുന്ന സമീപനം എന്നുപറയാറുണ്ട്. അന്ന് വ്യക്തമായി ഇത്തരം സ്ഥാപനങ്ങൾ ലാഭത്തിൽ അല്ല എന്ന് അദ്ദേഹം പറയുകയുണ്ടായി. മാത്രമല്ല പിന്നീട് ഞാൻ മനസ്സിലാക്കുന്നത് എ.ജി.യുടെ റിപ്പോർട്ടിലും അതിനനുസരിച്ച് ലാഭകരമല്ല എന്നുതന്നെയാണ്

പറഞ്ഞത്. ഞാൻ പറഞ്ഞുകൊണ്ടുവരുന്നത് അപ്പുറത്ത് ഇരിക്കുമ്പോൾ വ്യവസായ വകുപ്പ് എല്ലാതരീതിയിലും നന്നായിപ്പോകുന്നു. ഇപ്പുറത്തിരിക്കുമ്പോൾ നന്നായി പോകുന്നില്ല എന്നുപറയുന്ന സമീപനം നമ്മൾ മാറ്റേണ്ട കാലം കഴിഞ്ഞിരിക്കുന്നു. ഇവിടെ ശ്രീ. വി.കെ. ഇബ്രാഹിംകുഞ്ഞ് സൂചിപ്പിച്ചതുപോലെ പൊതുമേഖലാ സ്ഥാപനങ്ങൾ ഓരോ ദിവസവും നഷ്ടത്തിലേക്ക് പൊയ്ക്കൊണ്ടിരിക്കുകയാണ്. പൊതുമേഖലാ സ്ഥാപനങ്ങൾ വേണമെന്നുള്ള കാര്യത്തിൽ അപ്പുറത്തും ഇപ്പുറത്തും അഭിപ്രായ വ്യത്യാസമില്ല. പക്ഷേ പൊതുമേഖലാ സ്ഥാപനങ്ങൾ ഇങ്ങനെ പോയിക്കഴിഞ്ഞാൽ എങ്ങനെയാണ്; നമുക്ക് നഷ്ടം ഉണ്ടെങ്കിൽ നഷ്ടം നികത്താനുള്ള സപ്പോർട്ട് ചെയ്യാം. അത് ഒരു പ്രാവശ്യമോ രണ്ടുപ്രാവശ്യമോ മൂന്നുപ്രാവശ്യമോ ചെയ്യാം. എത്ര ചെയ്താലും രക്ഷപ്പെടില്ല എന്നുപറയുന്ന പൊതുമേഖലാ സ്ഥാപനങ്ങളെ പിന്നെയും സഹായിക്കാനുള്ള തീരുമാനം എടുക്കുമ്പോൾ അത് നമ്മുടെ സമൂഹത്തോട് ചെയ്യുന്ന തെറ്റായി കാണും. പരസ്പരം ജയിക്കാൻ വേണ്ടി പൊതുമേഖലാ സ്ഥാപനങ്ങൾ എത്ര നേടി, എത്ര നേടിയില്ല എന്ന് പറയുന്നതിനപ്പുറത്ത് യാഥാർത്ഥ്യബോധത്തോടുകൂടി കാര്യങ്ങൾ കണ്ടുകൊണ്ട് നല്ലതരീതിയിൽ കൊണ്ടുപോകാൻ കഴിയുന്ന സ്ഥാപനങ്ങൾക്ക് പിന്തുണ കൊടുക്കണം. അല്ലാത്ത സ്ഥാപനങ്ങൾ ഉണ്ടെങ്കിൽ മറിച്ച് ചിന്തിക്കണം.

അവിടത്തെ തൊഴിലാളികളുടെ പ്രശ്നം ഉണ്ടെങ്കിൽ അത് എങ്ങനെ പരിഹരിക്കാമെന്ന് ആലോചിക്കണം. കേരളം പോലുള്ള സംസ്ഥാനത്ത് ഏത് സെക്ടറാണ് വിജയകരമായിട്ടുള്ളതെന്ന് ആലോചിക്കണം. എല്ലാ വ്യവസായങ്ങളും നമ്മുടെ പരിസ്ഥിതിക്ക് ചേർന്നതല്ല. നമ്മുടെ സാഹചര്യങ്ങൾക്ക് അനുയോജ്യമല്ല. നമുക്കറിയാം കേരളം പോലുള്ള സംസ്ഥാനത്ത് ഇന്ന് ഒരു പരിധിവരെ മുന്നോട്ടുപോകുന്ന ടൂറിസവും ഐ.ടി. സെക്ടറും അതുപോലെ സർവ്വീസ് സെക്ടറുമൊക്കെയാണ്. അവിടെ നമ്മൾ കൂടുതൽ ഇൻവെസ്റ്റ്മെന്റ് ഉണ്ടാക്കണം. അവിടെയുള്ള സ്ഥാപനങ്ങളെ നമ്മൾ പ്രോത്സാഹിപ്പിക്കണം. അതല്ല നമ്മൾ രാഷ്ട്രീയ നേട്ടത്തിനുവേണ്ടി ഇത്തരം കാര്യങ്ങൾ പറഞ്ഞുകഴിഞ്ഞാൽ അത് ഏത് ഗവൺമെന്റായാലും സമൂഹത്തോട് ചെയ്യുന്ന തെറ്റാകും എന്ന് സൂചിപ്പിക്കുവാനും അതുകൊണ്ട് വ്യവസായ രംഗത്ത് ശക്തമായ ഒരു ഇടപെടൽ നടത്തിക്കൊണ്ട് മാറ്റങ്ങൾ ഉണ്ടാക്കിക്കൊണ്ട് മുന്നോട്ടുപോകാനും കഴിയണം. അതിനുള്ള ഒരു ഇടപെടൽ ഗവൺമെന്റിന്റെ ഭാഗത്തുനിന്നും ഉണ്ടാകണമെന്നാണ് വ്യവസായ വകുപ്പുമായി ബന്ധപ്പെട്ട് എനിക്ക് സൂചിപ്പിക്കാനുള്ളത്.

ഇവിടെ ചർച്ച തുടങ്ങിയ ശ്രീ. ബി. സത്യൻ മുതൽ ശ്രീ. എ. എൻ. ഷംസീർ വരെ പറഞ്ഞതായ കാര്യങ്ങൾ ഇന്ന് ദേശീയ തലങ്ങളിൽ ഉണ്ടാകുന്ന

സമീപനങ്ങളാണ്. ദളിത് വിഭാഗങ്ങൾക്ക് നേരെയുള്ള ആക്രമണങ്ങൾ, ന്യൂനപക്ഷ വിഭാഗങ്ങൾക്ക് നേരെയുള്ള ആക്രമണങ്ങൾ എന്നിവയെക്കുറിച്ചാണ്. കോൺഗ്രസ്സ് തകരരുത് എന്നാഗ്രഹിക്കുന്നുവെന്ന് ഇവിടെ പറഞ്ഞു. രണ്ടുകൊല്ലം മുമ്പ് നടന്ന പാർലമെന്റ് തെരഞ്ഞെടുപ്പിൽ ഞങ്ങൾ പറഞ്ഞ ഒരു മുദ്രാവാക്യമുണ്ടായിരുന്നു. 'കോൺഗ്രസ്സ് തകർന്നാൽ ഇവിടെ ന്യൂനപക്ഷങ്ങളും പിന്നോക്കവിഭാഗങ്ങളും പ്രയാസമനുഭവിക്കും' എന്ന് പറഞ്ഞപ്പോൾ കേരളത്തിലെയും ഇന്ത്യയിലെയും ഇടതുപക്ഷം പറഞ്ഞത് എന്താണ്; കോൺഗ്രസ്സ് തകർന്നാൽ കോൺഗ്രസ്സിന് അധികാരം പോകും. അതിനപ്പുറമൊന്നും സംഭവിക്കുകയില്ല എന്നാണ്. രണ്ടുവർഷത്തെ ചിത്രം എടുത്തുനോക്കിക്കഴിഞ്ഞാൽ ഇന്ന് ഇന്ത്യയുടെ സ്ഥിതിയെന്താണ്; ദളിത് വിഭാഗങ്ങൾ അനുഭവിക്കുന്ന പ്രയാസങ്ങളെക്കുറിച്ചല്ലേ ഇവിടെ ഓരോരുത്തരും വളരെ വ്യക്തമായി സൂചിപ്പിച്ചത്. നിയമസഭയിൽ നടക്കേണ്ട പ്രസംഗമല്ല, പാർലമെന്റിൽ നടക്കേണ്ട പ്രസംഗമാണ് ഇവിടെ നടന്നത്. പക്ഷേ നമുക്കത് പറഞ്ഞേ പറ്റൂ. ബി.ജെ.പി. ഗവൺമെന്റ് അധികാരത്തിൽ വന്ന് രണ്ടുവർഷക്കാലം കൊണ്ട് ദളിത് വിഭാഗങ്ങൾക്കെതിരെ, അതുപോലെ തന്നെ ന്യൂനപക്ഷ വിഭാഗങ്ങൾക്കെതിരെ നടത്തുന്ന ആക്രമണങ്ങൾ, സംഘടിതമായ ആക്രമണങ്ങൾക്കെതിരെ ശക്തമായി പ്രതികരിക്കേണ്ട ബാധ്യത നമ്മുടെ

നിയമസഭയ്ക്കും നമ്മുടെ സമൂഹത്തിനുമൊക്കെയുണ്ട്. ഇവിടെ ആ ഒരു സാഹചര്യമുണ്ടാക്കിയത്, ബി.ജെ.പി.-യെ രാജ്യത്തിന്റെ അധികാരത്തിലേക്ക് കൊണ്ടുവരുന്നതിൽ സി.പി.(ഐ)എം. ഉൾപ്പെടെ എടുത്ത പങ്ക് എന്നുപറയുന്നത് വളരെ വലുതാണ്. കോൺഗ്രസ്സിനെ എങ്ങനെയെങ്കിലും അധികാരത്തിൽ നിന്ന് പുറത്താക്കണം. ആര് വേണമെങ്കിലും വരട്ടെ. ഏത് ബി.ജെ.പി.-ക്കാരനും വരട്ടെ. സംഘപരിവാർക്കാരനും വർഗ്ഗീയവാദി വന്നുകഴിഞ്ഞാലും കോൺഗ്രസ് പാടില്ല എന്നുള്ള സമീപനമാണ് എടുത്തത്. ഈ രണ്ടുവർഷക്കാലം കൊണ്ട് ദേശീയതലത്തിൽ ബീഹാർ, യു.പി., രാജസ്ഥാൻ, ഗുജറാത്ത് എന്നിവിടങ്ങളിൽ ദളിതർക്കും ന്യൂനപക്ഷങ്ങൾക്കും നേരെ നടക്കുന്ന ആക്രമണങ്ങളെപ്പറ്റി എണ്ണിപ്പറഞ്ഞുകഴിഞ്ഞാൽ ഒരുപാടുണ്ട്. ഗോസംരക്ഷണ സമിതിയാണ് ഇവിടെ കാര്യങ്ങൾ തീരുമാനിക്കുന്നത്. അവരാണ് ആസൂത്രീതമായി കാര്യങ്ങൾ ചെയ്യുന്നത്. എത്രയോ കൊലപാതകങ്ങൾ ഗോ സംരക്ഷണത്തിന്റെ പേരിൽ നടന്നു. എത്രയോ പേർക്കെതിരെ ആക്രമണങ്ങൾ ഉണ്ടായി. ഇന്ത്യൻ പ്രധാനമന്ത്രിക്കുതന്നെ ഇന്ത്യയിലെ ദളിതർക്ക് നേരെയുള്ള ആക്രമണത്തെ രണ്ടുപ്രാവശ്യം പാർലമെന്റിൽ അപലപിക്കേണ്ടിവന്നു. ന്യൂനപക്ഷങ്ങൾക്കുനേരെയുള്ള ആക്രമണത്തെ പാർലമെന്റിൽ അപലപിക്കേണ്ടിവന്നു. എന്താണ് ആ സാഹചര്യത്തിന് കാരണം;

ബി.ജെ.പി. സ്റ്റോൺസർ ചെയ്യുന്ന അക്രമങ്ങളാണ് ഇന്ത്യാ രാജ്യത്ത് നടന്നുകൊണ്ടിരിക്കുന്നത്. നമ്മുടെ സഭ അത്തരം കാര്യങ്ങൾ ചർച്ച ചെയ്യണമെന്നാണ് എനിക്ക് ബഹുമാനപ്പെട്ട മുഖ്യമന്ത്രിയോടും നിയമവകുപ്പുമന്ത്രിയോടും സൂചിപ്പിക്കുവാനുള്ളത്. ഡിമാന്റുമായി ബന്ധപ്പെട്ട ചർച്ചകൾക്ക് അപ്പുറത്ത് റൂൾ 130 അനുസരിച്ച് ചർച്ച നടത്തണം. നമ്മുടെ പ്രതിഷേധമറിയിക്കണം. ഗവൺമെന്റ് ഇതിന് ശക്തമായ നടപടിയെടുക്കണമെന്നുള്ള കാര്യം ബോധ്യപ്പെടുത്തുന്നതിന് സഭയിൽ ചർച്ച നടത്തണം എന്നാണ് എനിക്ക് അഭ്യർത്ഥിക്കുവാനുള്ളത്. ആ രീതിയിലുള്ള അക്രമ പ്രവർത്തനങ്ങൾ ഇന്ന് ദളിത് ന്യൂനപക്ഷ വിഭാഗങ്ങൾക്ക്...അതിന്റെ വിശദാംശങ്ങളുണ്ട്. പക്ഷേ സമയപരിമിതി കൊണ്ട് ഞാൻ അതിന്റെ വിശദാംശങ്ങളിലേക്ക് കടക്കുന്നില്ല. കേരളം ഇതര സംസ്ഥാനങ്ങളിൽ നിന്നും വ്യത്യസ്തമാണ്. നമുക്ക് ഒരുപാട് മാറ്റം വന്നിട്ടുണ്ട്. വിദ്യാഭ്യാസ രംഗത്ത് മാറ്റമുണ്ടായി. അതോടൊപ്പം തന്നെ തൊഴിൽ സാധ്യതകൾ കൂടി. കുറെയേറെ മാറ്റങ്ങൾ കേരളത്തിൽ ഉണ്ടായി എന്നുള്ളത് യാഥാർത്ഥ്യമാണ്. പക്ഷേ ഇനി നമുക്ക് മാറ്റങ്ങൾ വേണം. ഇവിടെ ഡോ. എൻ. ജയരാജ് സംസാരിച്ചപ്പോൾ സൂചിപ്പിച്ചു. കൊടുക്കുന്ന വീടുകളുടെയും ടോയ്‌ലെറ്റുകളുടെയും കണക്കുകൾക്കപ്പുറത്ത്

ദളിത് സമൂഹത്തിന്റെ അടിസ്ഥാന പ്രശ്നങ്ങൾ ചർച്ച ചെയ്യാൻ നമ്മൾ തയ്യാറാകണം. ഇവിടെ ഇന്നും നേരിടുന്ന പ്രശ്നങ്ങളുണ്ട്. സാമ്പത്തിക ശക്തിയായി വളരുവാൻ ഇന്നും ദളിത് സമൂഹത്തിന് കഴിഞ്ഞിട്ടില്ല. വ്യാവസായിക രംഗത്ത് കടന്നുവരാൻ ദളിത് സമൂഹത്തിന് കഴിഞ്ഞിട്ടില്ല. ഇവിടെ സൂചിപ്പിച്ചതുപോലെ പ്രധാനപ്പെട്ട തലങ്ങളിൽ നിന്ന് ഇന്നും മാറിനിൽക്കുകയാണ്. എന്തിനധികം പറയുന്നു നമ്മൾ ഇരുവിഭാഗവും കാണാതെ പോകുന്ന കാര്യങ്ങളുണ്ട്. ഇന്ന് പബ്ലിക് സെക്ടറിൽ ലഭിക്കുന്ന റിസർവ്വേഷൻ എന്നുപറയുന്നത്... എസ്.സി. വിഭാഗത്തിന് മാത്രമാണോ റിസർവ്വേഷനുള്ളത്; മറ്റെല്ലാ വിഭാഗങ്ങൾക്കും റിസർവ്വേഷനുണ്ട്. പക്ഷേ പറഞ്ഞുവരുമ്പോൾ എസ്.സി.-ക്ക് മാത്രമേ റിസർവ്വേഷൻ ഉള്ളൂവെന്നാണ് തോന്നുക. ഇപ്പോൾ റിസർവ്വേഷൻ പബ്ലിക് സെക്ടറിൽ ചുരുങ്ങി വരുന്നു. റിസർവ്വേഷന്റേതായ അവസരങ്ങൾ കുറഞ്ഞുവരുന്നു. പ്രൈവറ്റ് സെക്ടർ കൂടി വരുന്നു. അവിടെ എസ്.സി. വിഭാഗങ്ങൾക്ക് കടന്നുകയറാൻ പറ്റിയ സാഹചര്യവുമില്ല. ഗവൺമെന്റ് സാലറി കൊടുക്കുന്ന, നമ്മുടെ ട്രഷറിയിൽ നിന്ന് ശമ്പളം കൊടുക്കുന്ന എയ്ഡഡ് സ്ഥാപനങ്ങളിൽ പോലും റിസർവ്വേഷൻ കൊണ്ടുവരാൻ, റിസർവ്വേഷനുള്ള പരീക്ഷ നടത്തി അവിടെ എസ്.സി. വിഭാഗക്കാരെ എടുക്കണമെന്നല്ല. കോളേജ് മാനേജ്മെന്റുകൾ തീരുമാനിക്കട്ടെ. മാനേജ്മെന്റുകൾ

തീരുമാനിച്ച അവിടെയെങ്കിലും ഒരു 10 ശതമാനം സംവരണമുണ്ടാകണം എന്ന് നമുക്ക് പറയാൻ കഴിയണം. കഴിഞ്ഞ ഗവൺമെന്റിന്റെ കാലത്ത് ഞങ്ങൾ എടുത്ത ഒരു തീരുമാനം അത്തരം കാര്യങ്ങളുടെ ഒരു പരിമിതി പലപ്പോഴും തിരിച്ചറിഞ്ഞുകൊണ്ടുതന്നെ നാല് എയ്ഡഡ് കോളേജുകൾ, ചരിത്രത്തിലാദ്യമായി എസ്.സി. മാനേജ്മെന്റുകൾക്ക് 4 എയ്ഡഡ് കോളേജുകൾ കൊടുക്കുവാൻ യു.ഡി.എഫ്. ഗവൺമെന്റ് തീരുമാനിച്ചു. അതുകൊണ്ട് തന്നെ അവിടെയൊക്കെ 51 ശതമാനത്തോളം ജീവനക്കാർ എസ്.സി. വിഭാഗത്തിൽപ്പെട്ടവരാണ്. സ്വാതന്ത്ര്യം ലഭിച്ച 60 വർഷം പിന്നിട്ടിട്ടും ആദ്യമായിട്ടാണ് ആർട്സ് ആന്റ് സയൻസ് കോളേജിന്റെ മാനേജ്മെന്റുകളിലേക്ക് എസ്.സി. വിഭാഗക്കാർ കടന്നുവരുന്നത്. അത്രയെങ്കിലും ചെയ്യാൻ കഴിഞ്ഞു.

ശ്രീ. ആർ. രാജേഷ്: അതു സംബന്ധിച്ച് ഹൈക്കോടതി വിധിയുണ്ടായിരുന്നു.

ശ്രീ. എ.പി. അനിൽ കുമാർ: ഹൈക്കോടതി വിധിയുണ്ടായിരുന്നു.

അതിനെതിരായി പിന്നീട് വിധി വന്നു. അപ്പുറത്തും ഇപ്പുറത്തും പലവട്ടം നമ്മൾ ഇരുന്നിട്ടും നമുക്ക് കഴിഞ്ഞില്ല എന്ന് ഞാൻ പറഞ്ഞല്ലോ; പക്ഷേ കഴിഞ്ഞ ഗവൺമെന്റ് നാല് എയ്ഡഡ് കോളേജുകൾ എങ്കിലും അനുവദിച്ചു. അതുപോലെ പാലക്കാട് മെഡിക്കൽ കോളേജ്, ബഹുമാനപ്പെട്ട മന്ത്രി, അങ്ങേയ്ക്ക് ആ വിഷയം

വരുമ്പോൾ ഒരുപാട് സംശയങ്ങളുണ്ടായിരുന്നു. യഥാർത്ഥത്തിൽ ഇന്ന് കേരളത്തിലെ പട്ടികജാതി വിഭാഗങ്ങൾക്ക് 70 സീറ്റിലെങ്കിലും എം.ബി.ബി.എസ്-ന് അഡ്മിഷൻ ലഭിക്കുന്നത് ആ ഒരു കോളേജ് ഉള്ളതുകൊണ്ടല്ലേ; ഇന്നത്തെ അവസ്ഥയെന്താണ്; മൈനോറിറ്റി കോളേജുകളിൽ ഒരു സീറ്റ് പോലും ഇന്ന് ലഭ്യമാകാത്ത സാഹചര്യമാണ്. ആ സാഹചര്യത്തിന്റെ പേരിൽ ഇന്ന് അഞ്ചോ ആറോ കോളേജുകളിൽ എസ്.സി. വിഭാഗത്തിന് ഒരു സീറ്റ് പോലും ലഭിക്കില്ല. പിന്നെ ലഭിച്ചുവരുന്നത് വളരെ പരിമിതമായ എണ്ണം, അവിടെ പത്തോ നൂറോ സീറ്റ് മാത്രമാണ് ലഭിക്കുന്നത്. അതുകൊണ്ട് പാലക്കാട് മെഡിക്കൽ കോളേജിനെ ശക്തിപ്പെടുത്തുവാനുള്ള നടപടി അങ്ങയുടെ ഭാഗത്തുനിന്നും ഉണ്ടാകണമെന്നാണ് എനിക്ക് അഭ്യർത്ഥിക്കാനുള്ളത്. എനിക്ക് അങ്ങയോട് സൂചിപ്പിക്കാനുള്ള ഒരു കാര്യം, അങ്ങ് എടുക്കുന്ന പല കാര്യങ്ങളും..... ഇപ്പോഴും കഴിഞ്ഞ ഗവൺമെന്റിനെ യാതൊരു വിട്ടുവീഴ്ചയും ലോഭവുമില്ലാതെ പറഞ്ഞു കൊണ്ടിരിക്കുകയാണ്. കഴിഞ്ഞ 5 വർഷത്തെ കാര്യങ്ങൾ വിമർശിച്ചൊട്ടു, പക്ഷേ അടിസ്ഥാനപരമായി വിമർശിക്കണം. തെറ്റായ കാര്യങ്ങൾ പറഞ്ഞ് അവിടെ നിന്നും പുറകോട്ട് പോകുന്നതെന്തിനാണ്. തെറ്റ് ആർക്കും പറ്റില്ലേ; മന്ത്രിയായാൽ തെറ്റ് പറ്റില്ലേ; തെറ്റ് പറ്റിക്കഴിഞ്ഞാൽ അത് അംഗീകരിക്കാൻ

കഴിയുന്നതാണ് ഏറ്റവും വലിയ കാര്യം. പക്ഷെ അങ്ങ് പിടിച്ചിടത്തുതന്നെ നിൽക്കുകയാണ്. ഏറ്റവും ഒടുവിലത്തെ കാര്യത്തിൽപോലും അങ്ങ് പിടിച്ചിടത്തു നിന്നു. വാക്കുകളിൽ വന്ന പാളിച്ച ബോധപൂർവ്വം പറഞ്ഞതല്ലെങ്കിൽ എന്തുകൊണ്ട് അത് പറയാൻ പോലും അങ്ങ് തയ്യാറാകുന്നില്ല.

കഴിഞ്ഞ നിയമസഭാ സമ്മേളനത്തിൽ 30.06.2016-ന് മുൻ ഗവൺമെന്റ് കടബാധ്യത എഴുതിത്തള്ളിയതിനെക്കുറിച്ച് അങ്ങ് പറഞ്ഞു. അങ്ങ് പറഞ്ഞു 10 കോടി രൂപയെ എഴുതിത്തള്ളിയിട്ടുള്ളുവെന്ന്. അല്ല, 50 കോടി കൊടുത്തിട്ടുണ്ടെന്ന് ഞാൻ പറഞ്ഞു. കൊടുത്തിട്ടില്ലെന്ന് അങ്ങ് വാശിയിൽ പറഞ്ഞു. അങ്ങയുടെ പ്രസംഗമാണ് എന്റെ കയ്യിലിരിക്കുന്നത് (പേപ്പർ ഉയർത്തിക്കാണിച്ചു). ഞാൻ അത് വായിക്കുന്നില്ല. ഒരു കാരണവശാലും കൊടുത്തിട്ടില്ലെന്നാണ് അങ്ങ് പറഞ്ഞത്. കഴിഞ്ഞ ഗവൺമെന്റിന്റെ കാലത്ത് 50 കോടി രൂപ കൊടുത്തതിന്റെ ഉത്തരവാണ് എന്റെ കൈവശമുള്ളത് (പേപ്പർ ഉയർത്തിക്കാണിച്ചു). എന്തിനാണ് വാശി പിടിക്കുന്നത്. എന്നേക്കാൾ കൂടുതൽ വിവരങ്ങൾ അങ്ങയ്ക്ക് ഡിപ്പാർട്ടുമെന്റിൽ നിന്നും കിട്ടിയിട്ടുണ്ട്; കിട്ടിക്കഴിഞ്ഞാലും അങ്ങ് അത് പറയില്ല. ഐ.എ.വൈ. പദ്ധതിയുമായി ബന്ധപ്പെട്ട് ശ്രീ. കെ.

സി. ജോസഫുമായി അങ്ങ് തർക്കമുണ്ടായി. അങ്ങയുടെ പ്രസംഗം എന്റെ കയ്യിലുണ്ട്.

മി. സ്റ്റീക്കർ: ശ്രീ. എ. പി. അനിൽ കുമാർ, അങ്ങയുടെ സമയം കഴിഞ്ഞു.

ശ്രീ. എ. പി. അനിൽ കുമാർ: ഐ.എ.വൈ.-യുടെ കാര്യത്തിൽ ഒരു പൈസ പോലും കൊടുത്തില്ലെന്ന് അങ്ങ് പറഞ്ഞു. അങ്ങ് പറഞ്ഞത് ഞാനിവിടെ വായിച്ചുകഴിഞ്ഞാൽ..... പ്രതിപക്ഷ നേതാവ് വേണമെങ്കിൽ ഫയൽ നോക്കട്ടെയെന്നാണ് അങ്ങ് പറഞ്ഞത്. ഐ.എ.വൈ. പദ്ധതിക്ക് 80 കോടി രൂപ പട്ടികജാതി വികസന വകുപ്പ് കൊടുത്തതിന്റെ ഉത്തരവാണ് എന്റെ കയ്യിലുള്ളത് (പേപ്പർ ഉയർത്തിക്കാണിച്ചു). എന്തിനാണ് അങ്ങനെ പറയുന്നത്. കഴിഞ്ഞ ഗവൺമെന്റിന്റെ കാലത്ത് കുറെ കാര്യങ്ങൾ ചെയ്തു, ചെയ്യാത്ത കാര്യങ്ങളും ഉണ്ടാകും. എല്ലാ കാര്യങ്ങളും ചെയ്തെന്ന് പറയുന്നില്ല. ചെയ്ത കാര്യങ്ങൾ ഈ ഗവൺമെന്റ് അംഗീകരിക്കട്ടെ; അങ്ങ് മന്ത്രിയായിരുന്ന അഞ്ച് വർഷക്കാലത്തെ കാര്യങ്ങളൊന്നും ഞാൻ നിഷേധിച്ചിട്ടില്ലല്ലോ; ഞാൻ അഞ്ച് വർഷക്കാലം മന്ത്രിയായിരുന്നതാണ്. അങ്ങ് ചെയ്ത കാര്യങ്ങളൊക്കെ അംഗീകരിച്ചിട്ടുണ്ട്. ഏത് ഗവൺമെന്റായാലും ചെയ്ത കാര്യങ്ങൾ അംഗീകരിക്കാൻ കഴിയണം. ഒരു കാര്യം കൂടി അങ്ങ് പറഞ്ഞു.

മി. സ്പീക്കർ: യെസ്..... പ്ലീസ് കൺക്ലൂഡ്....

ശ്രീ. എ. പി. അനിൽ കുമാർ: ഇത് രേഖയിൽ കിടക്കേണ്ടതാണ്.

ഇതൊന്നുമില്ലെന്ന് അദ്ദേഹം വളരെ വ്യക്തമായി രേഖയിൽ പറഞ്ഞുവെച്ചതാണ്.

മി. സ്പീക്കർ: രേഖയിൽ വന്നല്ലോ.

ശ്രീ. എ. പി. അനിൽ കുമാർ: എനിക്ക് വേണമെങ്കിൽ 303 അനുസരിച്ച്

കൊണ്ടുവരാം. പക്ഷെ അതല്ല, ഈ സമയത്ത് പറയുന്നതാണ് നല്ലതെന്ന്

തോന്നിയിട്ടാണ്. വിദ്യാഭ്യാസ ആനുകൂല്യങ്ങളെക്കുറിച്ച് ഒരു കാര്യം, അങ്ങ്

ആദ്യം പറഞ്ഞു 200 കോടി രൂപയോളമുണ്ടെന്ന്. 200 കോടി രൂപ

ഉണ്ടായിരുന്നത് ഒ.ഇ.സി., ഒ.ബി.സി., എസ്.എസ്./എസ്.ടി. ഇവയ്ക്കെല്ലാം

കൂടിയാണ്. അങ്ങ് പറഞ്ഞത് പട്ടികജാതി വികസന വകുപ്പിന് കീഴിൽ

മാത്രമെന്നാണ്. അതും രേഖയിലുണ്ട്. ശ്രീ. ബി. സത്യൻ ശ്രദ്ധക്ഷണിക്കൽ

കൊണ്ടുവന്നപ്പോൾ ഏറ്റവും ഒടുവിലായി അങ്ങ് പറഞ്ഞത്, എസ്.സി.-യുടെ

മാത്രമായി 26 കോടി രൂപയെന്ന്. 26 കോടി രൂപയിൽ 20 കോടി രൂപയും

കഴിഞ്ഞ ഗവൺമെന്റ് അനുവദിച്ചിരുന്നു. മാർച്ച് 31-ന് മുമ്പ് അനുവദിച്ചു.

വെയ്സ് ആന്റ് മീൻസ് ക്ലിയറൻസിന് അൽപം താമസമെടുത്തു.

എൽ.ഡി.എഫ്. ഗവൺമെന്റ് അധികാരത്തിൽ വരുന്നതിന് മുമ്പ് 20 കോടി

രൂപയ്ക്കും വെയ്സ് ആന്റ് മീൻസ് ക്ലിയറൻസ് കിട്ടി. അതാണ് വിതരണം ചെയ്തത്. യഥാർത്ഥത്തിൽ 6 കോടി രൂപയാണ് കഴിഞ്ഞ ഗവൺമെന്റിന്റെ കാലത്ത് കുടിശ്ശികയുണ്ടായിരുന്നത്. കുടിശ്ശികയില്ലെന്ന് പറയുന്നില്ല. 6 കോടി രൂപയുണ്ടായിരുന്നു. അത് വന്നതിനുശേഷം കുടിശ്ശിക ഉണ്ടായിരുന്നില്ലേ; 2011-ൽ വന്നപ്പോൾ കുടിശ്ശികയുണ്ടായിരുന്നു. എന്റേയടുത്ത് കണക്കുണ്ട്. ഒരു സഭയിലും ഞാനത് പറഞ്ഞിട്ടില്ല. ഗവൺമെന്റുകൾ മാറി വരുമ്പോൾ കുടിശ്ശികയുണ്ടാകുന്നത് സ്വാഭാവികമാണ്. കാരണം, മാർച്ചിൽ ആണ് തെരഞ്ഞെടുപ്പ് വരുന്നത്. മുഴുവൻ കാര്യങ്ങളും തെരഞ്ഞെടുപ്പിന് മുമ്പ് കൊടുത്തു തീർക്കാൻ കഴിയില്ല. സ്പിൽ ഓവർ വർക്കുമായി ബന്ധപ്പെട്ട കുടിശ്ശികയുണ്ടാകും. അതൊക്കെ തികച്ചും സ്വാഭാവികമാണ്.

മി. സ്പീക്കർ: യെസ്..... പ്ലീസ്..... ദയവായി സഹകരിക്കണം. അത് മൂന്ന് മിനിട്ട് അധികമെടുത്തു.

ശ്രീ. എ. പി. അനിൽ കുമാർ: അവസാനിപ്പിക്കാം. കഴിഞ്ഞ കാലത്ത് ചെയ്ത തെറ്റായ കാര്യങ്ങൾ പറഞ്ഞാൽ അത് ഞങ്ങൾക്ക് ഉൾക്കൊള്ളാൻ കഴിയും. അല്ലാത്ത കാര്യങ്ങൾ പറഞ്ഞ് ഫലിപ്പിക്കരുതെന്നുകൂടി സൂചിപ്പിച്ചു കൊണ്ട് ഞാൻ ഈ ധനാഭ്യർത്ഥനകളെ എതിർക്കുകയാണ്.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, 16 ബഹുമാനപ്പെട്ട അംഗങ്ങളാണ് ചർച്ചയിൽ പങ്കെടുത്തത്. 17 കട്ട് മോഷൻസുമുണ്ട്. കട്ട് മോഷനെ സംബന്ധിച്ച് ഞാൻ അവസാനം പറയാം. സാധാരണനിലയിൽ ഡിമാന്റ് ചർച്ചയിൽ കട്ട് മോഷൻ വളരെ പ്രാധാന്യത്തോടുകൂടി പറയുന്ന ഒരാളാണ് ഞാൻ. അത് അവസാനം പറയാം. കേരളം ഇന്ത്യയ്ക്ക് പലതുകൊണ്ടും മാതൃകയാണ്. കേരളത്തിൽ നവോത്ഥാന പുരോഗമന പ്രസ്ഥാനങ്ങളുടെ ഇടപെടലാണ് ഇതിന് വഴിയൊരുക്കിയത്. സാമൂഹിക, സാമ്പത്തിക, സാംസ്കാരിക രംഗങ്ങളിൽ വന്ന ഗുണപരമായ മാറ്റത്തിന്റെ നിർണ്ണായകമായ ഘട്ടമെന്ന് പറയുന്നത് സഖാവ് ഇ.എം.എസ്.-ന്റെ ഒന്നാം കമ്മ്യൂണിസ്റ്റ് മന്ത്രിസഭയായിരുന്നു. ഭൂപരിഷ്കരണമാണ് ഇതിൽ പ്രധാനപ്പെട്ടത്. ഇതിന്റെ ഗുണം വലിയൊരു വിഭാഗത്തിന് ലഭിച്ചുവെന്നത് യാഥാർത്ഥ്യമാണ്. ലക്ഷക്കണക്കിന് പാട്ടുകുടിയാന്മാരും കാണുകുടിയാന്മാരും ഭൂമിയുടെ ഉടമയായത് ഇതിന്റെ ഭാഗമായാണ്. എന്നാൽ പാവപ്പെട്ട കർഷകത്തൊഴിലാളി അക്ഷരാർത്ഥത്തിൽ കുടികിടപ്പുകാരായിരുന്നു. ഈ

വിഭാഗത്തിൽ ഭൂരിപക്ഷവും എസ്.സി./എസ്.ടി. വിഭാഗമാണ്. യഥാർത്ഥത്തിൽ കുടികിടപ്പിന് അപ്പറം ഭൂമിയുടെ ഉടമയാകാൻ ഈ വിഭാഗത്തിന് സാധിക്കാതിരുന്നതും അവർ കർഷകത്തൊഴിലാളികളായി എന്നുള്ളതാണ്. ഇത് പരിഹരിക്കുന്നതിനാണ് മിച്ചഭൂമി വിതരണം നടത്താൻ ശക്തമായ നിലപാടെടുത്തത്. എന്നാൽ അതിലും പിന്നീട് തിരിമറി നടന്നു. ഇതിന്റെ യഥാർത്ഥത്തിലുള്ള പ്രത്യാഘാതമാണ് ഭൂമിയുമായി ബന്ധപ്പെട്ടുകൊണ്ട് ഇന്ന് ഈ സമൂഹം അനുഭവിക്കുന്നത്. ഇത് പരിഹരിക്കാൻ നമുക്ക് കഴിയണം. ഒരാൾ മരണപ്പെട്ടാൽ അടുക്കള പൊളിച്ച് മറവുചെയ്യുന്ന സ്ഥിതി ഇനി കേരളത്തിൽ ഉണ്ടാകാൻ പാടില്ല. അഞ്ച് ലക്ഷം ഏക്കർ ഭൂമി അനധികൃതമായി ഇന്ന് പലരുടെയും കയ്യിലുണ്ട്. ഇതിൽ പാട്ടക്കാലാവധി കഴിഞ്ഞതും പാട്ട വ്യവസ്ഥ ലംഘിച്ചതും മിച്ചഭൂമി തിരിമറി നടത്തിയതുമുണ്ട്. അങ്ങനെ അനധികൃതമായി ഏകദേശം അഞ്ച് ലക്ഷത്തോളം ഏക്കർ ഭൂമിയാണ് പലരുടെയും കയ്യിലുള്ളത്. ഇക്കാര്യത്തിൽ ഇടപെടാൻ നമുക്ക് കഴിയണം. അതിനെ സംബന്ധിച്ച് വളരെ ഗൗരവമായ ഒരു പരിശോധന ബഹുമാനപ്പെട്ട റവന്യൂ വകുപ്പുമന്ത്രി ഇപ്പോൾ നടത്തുന്നുണ്ട്. എങ്ങനെയാണ് ഈ ഭൂമി അനധികൃതമായി പ്രമാണിമാർ കൈവശം വച്ചതെന്നതിനെ സംബന്ധിച്ച്

കഴിഞ്ഞ നിയമസഭയിൽ ഞാൻ പ്രതിപക്ഷത്തായിരുന്ന സമയത്ത് ഒരു അടിയന്തര പ്രമേയം കൊണ്ടുവന്നിരുന്നു. അതിന്റെ ഭാഗമായി ഒരു അന്വേഷണ കമ്മീഷനെയും വച്ചതാണ്. അന്ന് കൊണ്ടുവന്ന ആക്ഷേപങ്ങളെല്ലാം ശരിയാണെന്ന് തെളിയിക്കുന്നതാണ് പിന്നീട് വന്ന ശ്രീമതി മേരിക്കുട്ടി ഐ.എ.എസ്.-ന്റെ നിഗമനങ്ങളും റിപ്പോർട്ടുകളും. ഞാൻ അതിലേക്ക് കടക്കാൻ ആഗ്രഹിക്കുന്നില്ല. ഇപ്പോഴും ഭൂമി എങ്ങനെ തിരിമറി നടക്കുന്നുവെന്നുള്ളതിനെ സംബന്ധിച്ചുള്ള ഗൗരവകരമായ പരിശോധന നടന്നുകൊണ്ടിരിക്കുകയാണ്. അതിന്റെ ഭാഗത്തേക്ക് ഇപ്പോൾ ഞാൻ കടക്കുന്നില്ല.

ശ്രീ. അടൂർ പ്രകാശ്: വളരെ പ്രധാനപ്പെട്ട ഒരു കാര്യം പറയാനാണ്.

മി. സ്പീക്കർ: അദ്ദേഹം തുടങ്ങിയതേയുള്ളൂ.

ശ്രീ. എ. കെ. ബാലൻ: ഞാൻ തുടങ്ങിയിട്ടേയുള്ളൂ. ഇപ്പോൾ വഴങ്ങില്ല.

അവസാനം വഴങ്ങാം.

ശ്രീ. അടൂർ പ്രകാശ്: അങ്ങ് പറഞ്ഞുവന്ന കാര്യം സംബന്ധിച്ചാണ്

എനിക്ക് പറയാനുള്ളത്.

മി. സ്പീക്കർ: അങ്ങ് വഴങ്ങുന്നുണ്ടോ?

ശ്രീ. എ. കെ. ബാലൻ: സാധാരണഗതിയിൽ ഞാൻ ഇങ്ങനെ

പറഞ്ഞുപോയിട്ട് അവസാനമാണ് സമയം കൊടുക്കുന്നത്.

ശ്രീ. അടൂർ പ്രകാശ്: പാവപ്പെട്ടവർക്ക് ഭൂമി കൊടുക്കുന്ന കാര്യത്തിൽ അങ്ങടക്കുന്ന താൽപര്യത്തെ ഞാൻ അഭിനന്ദിക്കുകയാണ്. ബഹുമാന്യനായ റവന്യൂ വകുപ്പുമന്ത്രി അതിന് പ്രത്യേകം താൽപര്യമെടുത്തിട്ടുണ്ടെന്ന് അങ്ങ് പറഞ്ഞല്ലോ; ഇന്നത്തെ പത്രത്തിൽ ഒരു വാർത്ത വന്നിട്ടുണ്ട്. T R & T കമ്പനി സത്യവാങ്മൂലം സമർപ്പിച്ചില്ല; സത്യവാങ്മൂലം സമർപ്പിച്ചില്ലായെന്നതുകൊണ്ട് അനധികൃതമായി കൈവശം വച്ചിരുന്ന ഭൂമിക്ക് നടപടിയെടുക്കാൻ കഴിയാതെ പോയിട്ടുണ്ട്. അതിന് വേണ്ട സമയത്ത് അഡീഷണൽ അഡ്വക്കേറ്റ് ജനറൽ അവിടെ ഹാജരായില്ല. എന്നാണ് പത്രത്തിൽ വാർത്ത വന്നിട്ടുള്ളത്. അങ്ങ് പറയുന്നതും ഇതുമായി ഏതെങ്കിലും തരത്തിലുള്ള ഒരു ന്യായീകരണമുണ്ടോയെന്ന് വ്യക്തമാക്കാമോ?

ശ്രീ. എ. കെ. ബാലൻ: ഒരു കാര്യം ഞാൻ പറയാം. മാറിമാറി വന്ന ഗവൺമെന്റുകളുടെ ഭാഗത്തുനിന്നും ഉണ്ടായിട്ടുള്ള ഗുരുതരമായ വീഴ്ചയാണ് ഭൂമി ഈ രൂപത്തിൽ മാനിപ്പുലേറ്റ് ചെയ്യാൻ നിർബന്ധിക്കപ്പെട്ടതെന്ന് ഞാൻ പലരോടും പലപ്പോഴും പറയാറുണ്ട്. അതിന് അഡ്വക്കേറ്റ് ജനറലിന്റെ ഓഫീസും ഉപയോഗപ്പെടുത്തിയിട്ടുണ്ടാകും. വകീലന്മാരെയും

ഉപയോഗപ്പെടുത്തിയിട്ടുണ്ടാകും. നിങ്ങളുടെ കാലഘട്ടത്തിൽ ഡയറക്ടർ ജനറൽ ഓഫ് പ്രോസിക്യൂഷനും എ.ജി.-യും ഗവൺമെന്റിന്റെ കയ്യിൽ അകപ്പെട്ട ഭൂമിക്ക് കൈവശക്കാരനാണ് അവകാശപ്പെട്ടതെന്ന് നിയമോപദേശം കൊടുത്തത് ഞാൻ ഈ നിയമസഭയിൽ കൊണ്ടുവന്നതാണ്. എന്തായാലും ബഹുമാനപ്പെട്ട മെമ്പർ പറഞ്ഞത് വളരെ ഗൗരവത്തിൽ പരിശോധിക്കും. ദയവുചെയ്ത് ഭൂമിയുമായി ബന്ധപ്പെട്ടുകൊണ്ടുള്ള മാനിപ്പുലേഷനെ സംബന്ധിച്ച് എനോട് പറയരുത്. കാരണം ഞാനിവിടെ കൊണ്ടുവന്ന അടിയന്തര പ്രമേയത്തിന്റെ ഭാഗമായി ബഹുമാനപ്പെട്ട അന്നത്തെ മുഖ്യമന്ത്രി ശ്രീ. ഉമ്മൻ ചാണ്ടി അന്വേഷണത്തിനു വെച്ചു. ഞാൻ കൊണ്ടുവന്ന ആരോപണങ്ങളെല്ലാം ശരിയാണെന്ന് തെളിയിച്ച റിപ്പോർട്ടാണ് ഗവൺമെന്റിന്റെ മുൻപിലുള്ളത്. റവന്യൂ ഭൂമി എങ്ങനെയാണ് മാനിപ്പുലേറ്റ് ചെയ്യുന്നത് എന്നുള്ളതിനെ സംബന്ധിച്ച് ഇനിയുള്ള ദിവസങ്ങളിലും നമ്മൾ കാണാൻ പോവുകയാണ്. ഞാനിപ്പോൾ അതിലേക്ക് കടക്കാൻ ആഗ്രഹിക്കുന്നില്ല. നമുക്ക് ആ ചാപ്റ്റർ ക്ലോസ് ചെയ്യാം. കഴിഞ്ഞ യു.ഡി.എഫ്. കാലഘട്ടത്തിൽ നടന്ന ഭൂമിയുമായി ബന്ധപ്പെട്ടുകൊണ്ടുള്ള മാനിപ്പുലേഷൻസിന്റെ യഥാർത്ഥ സ്ഥിതി നമ്മളിനി കാണാൻ പോകുന്നതേയുള്ളൂ. അതുസംബന്ധിച്ച് പറയാൻ ഞാൻ ആഗ്രഹിക്കുന്നില്ല. ചില തീരുമാനങ്ങൾ മാറ്റാൻ

അവർ തന്നെ നിർബന്ധിക്കപ്പെട്ടല്ലോ. ഇതിൽ ഏറ്റവും വലിയ പ്രശ്നം ആദിവാസി ഭൂപ്രശ്നമായിരുന്നു. അത് പരിഹരിക്കുന്നതിന് നമുക്ക് കിട്ടിയ ഏറ്റവും നല്ല ആയുധമായിരുന്നു ഇടതുപക്ഷത്തിന്റെ സഹായത്തോടെ ഒന്നാം യു.പി.എ. സർക്കാർ ഭരിക്കുമ്പോൾ കൊണ്ടുവന്ന നിയമം. അത് നടപ്പിലാക്കാൻ കുറേ വിഷമതകൾ ഉണ്ടായി. പക്ഷേ അന്നത്തെ വി. എസ്. അച്യുതാനന്ദൻ സർക്കാർ ഇത് ശക്തമായി നടപ്പിലാക്കിയതിന്റെ ഭാഗമായി 25300 ആദിവാസികൾക്ക് 31000 ഏക്കർ ഭൂമി വിതരണം ചെയ്തു. 13 പട്ടയ മേളകളാണ് വെച്ചത്. ബഹുമാനപ്പെട്ട ഗോത്ര മഹാസഭയുടെ നേതാവ് സി. കെ. ജാനുവിയുടെ അമ്മയ്ക്കടക്കം 2 ഏക്കർ 85 സെന്റ് സ്ഥലം ആ ഗവൺമെന്റാണ് കൊടുത്തത്. ശ്രീ. ബിനോയ് വിശ്വവും ഞാനും ശ്രീ. കെ. പി. രാജേന്ദ്രനും പോയാണ് അത് കൊടുത്തത്. അതിനുശേഷം പ്രത്യേകമായ ഒരു ഇടപെടൽ ഭൂവിതരണത്തിൽ ഉണ്ടായിട്ടില്ല. ഇപ്പോൾ യഥാർത്ഥത്തിൽ ഭൂമിയുമായി ബന്ധപ്പെട്ടുകൊണ്ട് പരിശോധിക്കുമ്പോൾ എസ്.സി. വിഭാഗത്തിൽ ഭൂരഹിതർ 30,698-ഉം വീടില്ലാത്തവർ 26,210-ഉം ആണ്. നല്ലൊരു ഇടപെടൽ നടത്തിയാൽ ഇതെല്ലാം പരിഹരിക്കാൻ സാധിക്കും. എസ്.ടി. വിഭാഗത്തിൽ ഭൂരഹിതർ 9,500-ഉം വീടില്ലാത്തവർ 15,000-ഉം ആണ്. ഈ പ്രശ്നവും നമുക്ക് പരിഹരിക്കാൻ സാധിക്കും. ഇതിന് ശക്തമായിട്ടുള്ളൊരു ഇടപെടൽ ആവശ്യമാണ്.

ഭരണ-പ്രതിപക്ഷ ഭേദമെന്യേ ഒരു നല്ല നിലപാട് എടുത്തു കഴിഞ്ഞാൽ ഭൂപ്രശ്നവും വീടിന്റെ പ്രശ്നവും പരിഹരിക്കാൻ സാധിക്കും. ബഹുമാനപ്പെട്ട മുൻമന്ത്രി പറഞ്ഞതുകൊണ്ട് ഞാൻ ഒരു കാര്യം പറയാം. ഇത് ഡിപ്പാർട്ടുമെന്റിൽനിന്നും കിട്ടുന്ന കണക്കാണ്. ബഹുമാനപ്പെട്ട പ്രതിപക്ഷ നേതാവിന് എന്റെ ആഫീസിലേയും സെക്രട്ടേറിയറ്റിലേയും ഡയറക്ടറേറ്റിലേയും കണക്കുകൾ പരിശോധിക്കാം. അവർ തരുന്ന കണക്ക് മാത്രമേ ഞാൻ ഇവിടെ പറയൂ. അല്ലാതെ ഞാനിവിടെ ഒരു കണക്ക് ഉണ്ടാക്കില്ല. കഴിഞ്ഞ യു.ഡി.എഫ്. ഗവൺമെന്റിന്റെ കാലഘട്ടത്തിൽ 29954 വീട് എടുത്തതിൽ 13591 എണ്ണം പൂർത്തിയായി. സ്ലിൽ ഓവർ 16393 ആണ്. ഇത് പൂർത്തീകരിക്കാൻ 242.55 കോടി രൂപ വേണം. ഇതിലുള്ള ഒരു പ്രത്യേകത, ഐ.എ.വൈ.യിൽ ഏതെങ്കിലും വീട്... എന്നു പറഞ്ഞാൽ പട്ടികജാതി വിഭാഗത്തിനുവേണ്ടി ഐ.എ.വൈ. എടുത്ത വീടാണ്. ജനറൽ ഐ.എ.വൈ. അല്ല. ഒരു ലക്ഷം രൂപ നമ്മൾ കോംപ്ലിമെന്റായി കൊടുക്കേണ്ടതാണ്. അത് കൊടുക്കാത്തതിന്റെ ഭാഗമായി 20300 വീട്, അതായത് 230 കോടി രൂപ കുടിശ്ശികയാണ്. ഇതുസംബന്ധിച്ച് പല എം.എൽ.എ.മാരും എൻ്റടുത്ത് വന്നിട്ടുണ്ട്. ഇക്കാര്യം ബഹുമാനപ്പെട്ട ഏത് അംഗങ്ങൾക്കും പഞ്ചായത്തിലും ബ്ലോക്കിലും ജില്ലാ പഞ്ചായത്തിലും അന്വേഷിക്കാം. എസ്.സി.ക്ക്

കൊടുക്കുന്നത് നമ്മൾ 3 ലക്ഷം രൂപയാക്കി. രണ്ട് ലക്ഷം രൂപ ബ്ലോക്ക്/ജില്ല/ഗ്രാമ പഞ്ചായത്തിന് കേന്ദ്രം കൊടുത്തു. എന്നാൽ നമ്മുടെ കോൺട്രിബ്യൂഷൻ കൊടുക്കാത്തതിന്റെ ഭാഗമായി ഇത് കുടിശ്ശികയായി കിടക്കുകയാണ്. അതാണ് ഞാൻ പറഞ്ഞത്. ആ കണക്കിൽ എന്തെങ്കിലും വ്യത്യാസമുണ്ടെങ്കിൽ പരിശോധിക്കുന്നതിൽ ഒരു ബുദ്ധിമുട്ടുമില്ല.

ശ്രീ. എ. പി. അനിൽകുമാർ: സർ, ബഹുമാനപ്പെട്ട മന്ത്രി സഭയെ തെറ്റിദ്ധരിപ്പിക്കുകയാണ്.

ശ്രീ. എ. കെ. ബാലൻ: ഇത് ഉദ്യോഗസ്ഥർ തന്നെ കണക്കാണ്. കഴിഞ്ഞ ആഴ്ചയാണ് ബഹുമാനപ്പെട്ട അംഗം ശ്രീ. സണ്ണി ജോസഫ് എന്റെ അടുത്ത് പറയുന്നത്, ഐ.എ.വൈ.യിലുള്ള വീട് പൂർത്തീകരിക്കാൻ കഴിയുന്നില്ല, കാശ് കൊടുത്തിട്ടില്ല എന്ന്.

ശ്രീ. എ. പി. അനിൽകുമാർ: അങ്ങ് 5 വർഷം ഇവിടെ ഇരുന്നതല്ലേ. ഐ.എ.വൈ.യുടെ വീട് പൂർത്തീകരിക്കേണ്ടത് ഡിപ്പാർട്ടുമെന്റാണോ?

ശ്രീ. എ. കെ. ബാലൻ: സർ, കാര്യങ്ങൾ മനസ്സിലാക്കാത്തതു കൊണ്ടാണ് ഇങ്ങനെ പറയുന്നത്. ഇവിടെ എല്ലാ അംഗങ്ങളും ഉണ്ടല്ലോ. ഐ.എ.വൈ.യിൽ ഉള്ള ഒരു ലക്ഷം കമ്പോണന്റ് പട്ടികജാതി വകുപ്പ് കൊടുക്കേണ്ടതാണ്. അങ്ങനെയാണ്

നിങ്ങൾ 2 ലക്ഷം രൂപ 3 ലക്ഷം രൂപയാക്കിയത്. 2 ലക്ഷം 3 ലക്ഷമാക്കുമ്പോൾ പട്ടികജാതി വകുപ്പ് പറഞ്ഞത് 1 ലക്ഷം രൂപ അവർ തരുമെന്നാണ്. അത് കൊടുത്തിട്ടില്ല എന്നാണ് ഞാൻ പറഞ്ഞത്. അത് എല്ലാ ആളുകൾക്കും അറിയാവുന്ന കാര്യമാണ്.

ശ്രീ. എ. പി. അനിൽകുമാർ: സർ, ഇത് അങ്ങ് വെറുതേ പറയുന്നതാണ്.

ശ്രീ. എ. കെ. ബാലൻ: സർ, അങ്ങ് ഇത് പരിശോധിച്ചോളൂ. പറയുന്നത് തെറ്റാണെന്ന് പറഞ്ഞാൽ ഞാൻ ഈ മന്ത്രിസ്ഥാനത്ത് ഇരിക്കില്ല. ഞാൻ വെല്ലുവിളിക്കുന്നു. എസ്.ടി. വിഭാഗത്തിൽ 17602 വീടുകളാണ് ടാർഗറ്റ് ചെയ്തത്. അതിൽ 3052 ആണ് പൂർത്തീകരിച്ചത്. സ്ലിൽ 14450 ആണ്. ഇതിനുപുറമേ ആദിവാസി മേഖലയിൽ 4439 വീടുകൾക്ക് ഐ.എ.വൈ.യിൽ കരാറൊപ്പിട്ടു. ഈ കമ്പോണന്റ് കൊടുത്തില്ല. 44,39,00,000 രൂപ കൊടുക്കാത്തതിന്റെ ഭാഗമായി ഐ.എ.വൈ.യിൽ ട്രൈബൽ മേഖലയിൽ കൊടുക്കേണ്ട വീടും പൂർത്തീകരിക്കാൻ കഴിഞ്ഞില്ല. അതാണ് പ്രശ്നം. 2 ലക്ഷം 3 ലക്ഷമാക്കിയതിന്റെ ഭാഗമായി 1 ലക്ഷം കിട്ടുമെന്നുള്ള രൂപത്തിൽ ആ 2 ലക്ഷത്തിന് പൂർത്തീകരിക്കാൻ പറ്റാവുന്നത് പൂർത്തീകരിച്ചില്ല. അപ്പോൾ ആകെ 324 കോടി രൂപ അതിലും വേണം.

വിദ്യാഭ്യാസവുമായി ബന്ധപ്പെട്ടുകൊണ്ട് ഞാൻ പറഞ്ഞത് 219 കോടി രൂപ

ഒ.ബി.സി., ഒ.ഇ.സി. കുടിശ്ശിക ഉണ്ടായിരുന്നു എന്നുള്ളതാണ്. അതിൽ 125 കോടി രൂപയാണ് ഈ സർക്കാർ കൊടുത്തത്. അതൊരു ഓർഡറായി റിലീസ് ചെയ്തില്ല. അതാണ് ഞാൻ പറഞ്ഞത്. അന്ന് ഇതിനുവേണ്ടി 50 കോടി രൂപ റിലീസ് ആയി. അത് കൊടുത്തിരുന്നില്ല. ഈ സർക്കാർ വന്നതിനുശേഷമാണ് അത് കൊടുത്തതെന്നാണ് ഞാൻ പറഞ്ഞത്. അതിൽ വേറെ തെറ്റില്ലാത്തതൊന്നുമില്ല. അതുപോലെതന്നെ കടാശ്വാസവുമായി ബന്ധപ്പെട്ടുകൊണ്ട് പറഞ്ഞത് ശരിയാണ്. 50 കോടി രൂപ കടാശ്വാസത്തിന് റിലീസ് ചെയ്തത് ഈ സർക്കാർ വന്നതിന് ശേഷമാണ്. മുൻ സർക്കാരിന്റെ കാലത്താണ് ഇത് ഉത്തരവായത്. കൊടുത്തത് എൽ.ഡി.എഫ്. ആണെന്നാണ് ഞാൻ പറഞ്ഞത്. ഇവിടെ ഒരു കാര്യം കൂടി ഞാൻ പറയുകയാണ്, പ്ലാൻ ഫണ്ടിൽ ഏതാണ്ട് പകുതി ഗ്രാന്റ്-ഇൻഎയ്ഡായി തദ്ദേശസ്വയംഭരണ സ്ഥാപനങ്ങൾക്ക് കൊടുക്കുകയാണ്. യഥാർത്ഥത്തിൽ 62 ശതമാനം പോലും അതിൽ ചെലവഴിച്ചിട്ടില്ല. അതാണ് ബഹുമാനപ്പെട്ട ഗ്രാമവികസന വകുപ്പുമന്ത്രിയും എൽ.എസ്.ജി. വകുപ്പുമന്ത്രിയും ഇവിടെ കഴിഞ്ഞ ആഴ്ച സൂചിപ്പിച്ചത്. പ്ലാൻ ഫണ്ടിൽ എസ്.ടി. 76 ശതമാനവും എസ്.സി.യിൽ 80 ശതമാനവുമാണ്. ഇത് ഞാൻ പരിശോധിച്ചു നോക്കി. ഡെപ്യൂട്ടി സെക്രട്ടറി ഏതാണ്ട് 20 ശതമാനം വരും. അങ്ങനെ വരുമ്പോൾ യഥാർത്ഥത്തിലുള്ള ഫിസിക്കൽ

അച്ചീവ്മെന്റ് എന്നു പറയുന്നത്, ആരെയും കുറപ്പെടുത്താൻ വേണ്ടി പറയുന്നതല്ല എല്ലാ കാലഘട്ടത്തിലും വ്യത്യസ്തമുണ്ടാകും, 50-55 ശതമാനത്തിലേക്ക് കടക്കുകയാണ്. ഫിനാൻഷ്യൽ കൺസ്ട്രൈന്റ് ഉണ്ടായിരുന്നു. അതിന്റെ ഭാഗമായിട്ടാണ് ഇത് വന്നതെന്നുള്ളത് യാഥാർത്ഥ്യമാണ്. അതിനിപ്പോൾ നമ്മൾ വേറെ ആരെയും പ്രൊട്ടക്ട് ചെയ്യേണ്ട ആവശ്യമില്ലല്ലോ.

100 ദിവസംകൊണ്ട് എന്തു ചെയ്തു എന്നൊക്കെ ഇവിടെ ചോദിച്ചല്ലോ. രണ്ടുമൂന്ന് കാര്യങ്ങൾ മാത്രമേ ഞാൻ അതുസംബന്ധിച്ച് പറയാൻ ആഗ്രഹിക്കുന്നുള്ളൂ. ഈ സർക്കാർ അധികാരത്തിൽ വന്നതിനുശേഷം പോസ്റ്റ് മെട്രിക് വിദ്യാഭ്യാസ ആനുകൂല്യങ്ങൾക്കായി പട്ടികജാതി വകുപ്പിൽ 92.88 കോടി രൂപയും പട്ടികവർഗ്ഗ വികസന വകുപ്പിൽ 17.5 കോടി രൂപയും പിന്നോക്ക വികസന വകുപ്പിൽ 125 കോടി രൂപയും ഇതിനകം വിതരണം ചെയ്തു, എ.എസ്. കൊടുത്തു. പട്ടികജാതി വിഭാഗക്കാരുടെ ഭവന നിർമ്മാണത്തിന് 265 കോടി രൂപയും ഭൂമി വാങ്ങുന്നതിന് 175 കോടി രൂപയും വിദേശത്ത് തൊഴിൽ കണ്ടെത്തുന്നതിനുള്ള ധനസഹായ പദ്ധതിക്കായി 50 കോടി രൂപയും പാലക്കാട് മെഡിക്കൽ കോളേജിന് ബഹുമാനപ്പെട്ട മുൻമന്ത്രി പറഞ്ഞതുപോലെ 310 കോടി രൂപയുടെ നിർമ്മാണത്തിനും ഭരണാനുമതി കൊടുത്തു. ഒരു രൂപത്തിലും അതിനെ പൊളിക്കുന്ന

പരിപാടിയില്ല. എന്റെ അന്നത്തെ ആശങ്ക എന്തായിരുന്നു എന്നു പറഞ്ഞാൽ ഇത് എസ്.സി.പി. ഫണ്ടിൽനിന്നാണല്ലോ കൊടുക്കേണ്ടി വരുക എന്നുള്ളതാണ്. ഇതുതന്നെയാണ് ശരി. നിങ്ങൾ ഫിനാൻസ് വകുപ്പിനോട് ആവശ്യപ്പെട്ടിട്ടും തന്നിട്ടില്ല. യഥാർത്ഥത്തിൽ പാവപ്പെട്ട പട്ടികജാതിക്കാരനും പട്ടികവർഗ്ഗക്കാരനും പുരകെട്ടി മേയുന്നതിനും ലംസം ഗ്രാന്റ് കൊടുക്കുന്നതിനും വിദ്യാഭ്യാസ ആനുകൂല്യങ്ങൾ കൊടുക്കുന്നതിനുംവേണ്ടിയുള്ള ഫണ്ട് എടുത്ത് ഇതിലേക്ക് കൊടുക്കുമ്പോൾ ഒരു ആശങ്ക എനിക്കുണ്ടായിരുന്നു. അത് കറക്ടാണ്.

ശ്രീ. എ. പി. അനിൽകുമാർ: സർ, ഇപ്പോൾ കൊടുത്ത 310 കോടി രൂപ ഫിനാൻസ് വകുപ്പാണോ കൊടുത്തത്?

ശ്രീ. എ. കെ. ബാലൻ: സർ, അല്ല. അതുതന്നെയാണ് പറയുന്നത്. ഞാനത് കൊടുക്കാൻ നിർബന്ധിക്കപ്പെടുകയാണ്. അല്ലെങ്കിൽ ആ പണി അവിടെ നിൽക്കും. നിങ്ങൾ ഉണ്ടാക്കിയിട്ടുള്ള ആ സ്ഥാപനത്തെ, എന്തെങ്കിലും തകരാറുണ്ടെങ്കിൽപ്പോലും പ്രൊട്ടക്ട് ചെയ്യേണ്ട ബാധ്യത എനിക്കും ഈ സർക്കാരിനുമില്ല. അതുകൊണ്ടാണ് 310 കോടി രൂപയും കൊടുത്തത്. ഇനിയിപ്പോൾ ഞാൻ ധനകാര്യ വകുപ്പുമന്ത്രിയോട് സഹായിക്കണമെന്ന് പറയുകയാണ്. ഒരു രൂപത്തിലും അതിനെ തകർക്കുന്ന ഒന്നുമുണ്ടാവില്ല. അത്

നിങ്ങളുടെ ഒരു പൊൻതുവൽ തന്നെയായിരിക്കും. പക്ഷേ അതിനെ നശിപ്പിക്കാതിരിക്കുന്നതിന് ഞങ്ങൾ ചെയ്യുന്ന പ്രവൃത്തി വേറൊരു പൊൻതുവലായിരിക്കും എന്നുമാത്രമേയുള്ളൂ.

ലോവർ പ്രൈമറി വിദ്യാർത്ഥികൾക്കുള്ള വിദ്യാഭ്യാസ ആനുകൂല്യങ്ങൾക്ക് 29 കോടി രൂപയും ചികിത്സാ ധനസഹായമായി 60 കോടി രൂപയും, 60 കോടി രൂപയിൽ 10000 പട്ടികജാതി/പട്ടികവർഗ്ഗക്കാർക്ക് ഇതിനോടകം 30 കോടി രൂപ കൊടുത്തു. പല എം.എൽ.എ.മാരുടെയും കയ്യിൽ ഓർഡറിന്റെ കോപ്പി എത്തിയിട്ടുണ്ടാകും. ഓഫീസിലുള്ള കുറച്ച് താമസമുണ്ടാകും. എന്നാലും അത് എല്ലാ ആളുകൾക്കും ഭരണപക്ഷത്തു നിന്നായാലും പ്രതിപക്ഷത്തു നിന്നായാലും ഒരുരൂപത്തിലുള്ള വിവേചനവും അതിൽ കാട്ടുന്നില്ല. ഇതിൽ B.Tech., M.Tech., MCA വിദ്യാർത്ഥികൾക്ക് മാത്രം നൽകിവന്ന ലാപ്ടോപ്പ് പോളിടെക്നീക്, B.Sc., M.Sc., Computer Science, MBBS, BDS, BAMS, BHMS., BVSc., എന്നീ കോഴ്സുകൾക്ക് പഠിക്കുന്ന കുട്ടികൾക്കും ഇപ്പോൾ കൊടുക്കുകയാണ്. ഹോസ്റ്റൽ ഡേ ആഫോഷത്തിനുള്ള അലവൻസ് നാല് ഇരട്ടിയായി വർദ്ധിപ്പിക്കുകയാണ്. നാല് ഐ.ടി.ഐ.-കളിൽ പുതിയ കോഴ്സുകൾ ആരംഭിക്കാൻ നടപടി സ്വീകരിച്ചു. രസകരമായ ഒരു സംഭവമുണ്ട്. ദേശീയ സൈക്കിളിംഗ് ചാമ്പ്യനായ സയോണ എന്ന

പെൺകുട്ടി ഒരു സൈക്കളിന് വേണ്ടി ഞാൻ മന്ത്രിയായിരിക്കുന്ന സമയത്ത് അപേക്ഷ തന്നു. 5,45,000 രൂപയ്ക്കുള്ള ഒരു പദ്ധതിയായിരുന്നു, ഈ ഗവൺമെന്റ് വന്നതിനുശേഷമാണ് ആ സൈക്കളിന് കാൾ കൊടുത്തത്, അഞ്ചു കൊല്ലം അത് അവിടെ നിൽക്കുകയായിരുന്നു. 7500 കുടുംബങ്ങൾക്ക് ഭവനനിർമ്മാണത്തിനും 7000 കുടുംബങ്ങൾക്ക് ഭവന പുനരുദ്ധാരണത്തിനും കൂടി 265 കോടി രൂപയുടെ എ.എസ്. കൊടുത്തു. മുൻ വർഷങ്ങളിൽ അനുവദിച്ചതും, സ്പിൽ ഓവറായി അവശേഷിക്കുന്നതുമായ 16363 വീടുകളിൽ 2434 വീടുകൾ ഇതിനകം പൂർത്തിയായി അതിൽ 41,58,60,618 രൂപ വിനിയോഗിച്ചു. തൊഴിൽരഹിതരും അഭ്യസ്തവിദ്യരുമായ യുവതീ യുവാക്കൾക്ക് സ്വയം തൊഴിൽ കണ്ടെത്താൻ സബ്സിഡി ഇനത്തിൽ 4 കോടി രൂപ അനുവദിച്ചു. 164 ഗുണഭോക്താക്കൾക്ക് 1.19 കോടി രൂപ വിതരണം ചെയ്തു. പത്തോ അതിലധികമോ പട്ടികജാതിക്കാർ അംഗങ്ങളായിട്ടുള്ളതും 50 ശതമാനത്തിലധികം വനിതകൾ ഉൾപ്പെടുന്നതുമായ കുടുംബശ്രീ സ്റ്റോൺസർ ചെയ്യുന്ന സ്വാശ്രയ സംഘങ്ങൾക്ക് ധനസഹായം അനുവദിക്കാനായി 7 കോടി രൂപ അനുവദിച്ചു. വകുപ്പു തലത്തിൽ പട്ടികജാതി/പട്ടികവർഗ്ഗ വികസന വകുപ്പ് ഉദ്യോഗസ്ഥരെല്ലാം വിളിച്ചു ചേർത്ത് പദ്ധതിയുടെ അവലോകനം നടക്കുകയാണ്, ക്യാബിനറ്റ് കഴിഞ്ഞാൽ ഡയറക്ടറേയും

സെക്രട്ടറിയേയും വിളിച്ച് ഈ കാര്യങ്ങൾ ഓരോ ആഴ്ചയും അവലോകനം ചെയ്യുന്നതാണ്. പട്ടികവർഗ്ഗ വികസന വകുപ്പിൽ അധികാരമേറ്റ് പത്താംദിവസം തന്നെ അട്ടപ്പാടി സന്ദർശിച്ച്, മന്ത്രി, എം.പി., എം.എൽ.എ., കളക്ടർ എന്നിവരുമായി യോഗം ചേർന്നു. അന്ന് ഒരു പ്രശ്നം മുൻപിലുണ്ടായിരുന്നു, 37 കുട്ടികൾ അണ്ടർ വെയിറ്റായിരുന്നു, 2 കിലോയിൽ താഴെയായിരുന്നു. ഭൂരിപക്ഷത്തിനും ഹീമോഗ്ലോബിൻ കുറവായിരുന്നു, ഏതു നിമിഷവും മരിക്കുന്ന അവസ്ഥയായിരുന്നു. വല്ലാത്ത ആശങ്കയുണ്ടായിരുന്നു കാരണം, ഹീമോഗ്ലോബിൻ ഏഴിൽ താഴെ കഴിഞ്ഞാൽ രക്ഷപ്പെടില്ല. ആ സമയത്ത് കമ്മ്യൂണിറ്റി കിച്ചണം ന്യൂട്രീഷൻ റീഹാബിലിറ്റേഷൻ സെന്ററും ഉറപ്പു വരുത്തുന്നതിന് ഇടപെട്ടു. ഈ സംവിധാനത്തെ ഉപയോഗപ്പെടുത്തിക്കൊണ്ട് ബ്ലഡ് കൊടുത്തു, പോഷകാഹാരം ഉറപ്പു വരുത്തി, അതിലുള്ള ഒരാളുപോലും മരണപ്പെട്ടില്ല എന്നുള്ളതാണ് ഏറ്റവും വലിയ ഭാഗ്യമായി ഞാൻ കാണുന്നത്. നമുക്ക് രക്ഷപ്പെടുത്താൻ കഴിഞ്ഞു, അല്ലെങ്കിൽ ഇതിൽ ഭൂരിപക്ഷവും മരണത്തിന്റെ വക്കിൽ എത്തുമായിരുന്നു. അതുപോലെ മഴക്കാലത്ത്, പഞ്ഞമാസങ്ങളിൽ വിതരണം ചെയ്യുന്ന ഭക്ഷ്യധാന്യക്കിറ്റ് ജൂൺ, ജൂലൈ, ആഗസ്റ്റ്, സെപ്റ്റംബർ മാസങ്ങളിൽ എല്ലാ ആദിവാസി കുടുംബങ്ങൾക്കും ലഭ്യമാക്കുന്നതിന് **75 കോടി രൂപ കൊടുത്തു**, അത്

എല്ലാ വീടുകളിലും എത്തിച്ചു. ഈ വർഷം തന്നെ ഓണത്തോടനുബന്ധിച്ച് 153825 പട്ടികവർഗ്ഗ കുടുംബങ്ങൾക്ക് ഓണക്കിറ്റം അതുപോലെ 49000 കുടുംബങ്ങൾക്ക് ഓണപ്പട്ടവയും കൊടുത്തു. ഇത് അവിടെയെത്തിയോ എന്ന് പരിശോധിക്കാനാണ് ഓണ ദിവസം തന്നെ ഞാൻ ഇത്തരം സ്ഥലങ്ങളിൽ പോയിട്ടുള്ളത്. വർത്തമാനം പറയുന്ന സമയത്ത് നല്ല വിശ്വാസത്തിലാണ് പറയുന്നത് എന്ന് മനസ്സിലാക്കുന്നതിന് പകരം വല്ലാത്ത രൂപത്തിൽ വേറെ ഒരു തലത്തിൽ അത് എടുത്തത് ശരിയല്ല. ഇത്തരം കാര്യങ്ങൾ ആത്മാർത്ഥമായി ചെയ്യുന്നില്ലെങ്കിൽ പറഞ്ഞാൽ ബോധ്യപ്പെടും. പക്ഷേ ആത്മാർത്ഥമായി കാര്യങ്ങൾ ചെയ്യുന്ന അവസരങ്ങളിൽ അനാവശ്യമായിട്ടുള്ള വിമർശനം ശരിയല്ല. പ്രതിപക്ഷത്തിന്റെ ഭാഗത്തു നിന്നും മുഖ്യധാരാ പത്രങ്ങളിൽ നിന്നും വന്നില്ല, പക്ഷേ ചില ഭാഗങ്ങളിൽനിന്നും വന്നു. അതിനുള്ള കാരണവും എനിക്കറിയാം, ഞാൻ അതിലേക്ക് കടക്കാൻ ആഗ്രഹിക്കുന്നില്ല. എന്തെങ്കിലും പ്രോൽസാഹനം ചെയ്യുന്നില്ലെങ്കിൽ കൊടുക്കേണ്ട, വല്ലാത്ത രൂപത്തിൽ ഒരു മനുഷ്യനെ നിരാശപ്പെടുത്തരുത്, അതുകൊണ്ടുമാത്രം ഞാൻ പറഞ്ഞുയെന്നേ ഉള്ളൂ, മറ്റ് കാര്യങ്ങളിലേക്ക് ഞാൻ കടക്കാൻ ആഗ്രഹിക്കുന്നില്ല.

എ.ടി.എസ്.പി പദ്ധതിയിൽ 123 കോടി രൂപ സ്ലിൽ ഓവർ വീടുകളുടെ പണി

പൂർത്തീകരിക്കാൻ കൊടുത്തു. പട്ടികജാതി/പട്ടികവർഗ്ഗ വിഭാഗങ്ങളുടെ ചികിത്സാ ധനസഹായത്തിന്റെ കാര്യം നേരത്തേ ഞാൻ പറഞ്ഞു. ഭൂരഹിതരായിട്ടുള്ള പാവങ്ങൾക്ക് ഭൂമി വാങ്ങുന്നതിന് ഇപ്പോൾ 3 കോടി 49 ലക്ഷം രൂപ കൊടുത്തിട്ടുണ്ട്. ഇതിനെല്ലാം പുറമേ കണ്ണൂർ ജില്ലയിലെ ആലക്കോട് റീ സെറ്റിൽമെന്റ് പ്രദേശത്ത് കമ്മ്യൂണിറ്റി ഹാൾ നിർമ്മിക്കാൻ 57 ലക്ഷം രൂപ കൊടുത്തു. ആറളം പുനരധിവാസ മേഖലയിൽ, അവിടെ യു.ഡി.എഫ്.-ന്റെ കാലത്ത് സ്ഥിരപ്പെടുത്തിയെങ്കിലും ശമ്പളം കൊടുത്തില്ല. ഒരു കോടി പത്തുലക്ഷം രൂപ ബാക്കിയായിരുന്നു, അവർ സമരത്തിലായിരുന്നു. ആ തുകയൊക്കെ കൊടുത്തു തീർത്തു. ഇപ്പോൾ സുഖമായി അവർ സ്ഥാപനങ്ങളിൽ പോകുന്നുണ്ട്.

പുതുതായി ചില കാര്യങ്ങൾ പറയാൻ ഉദ്ദേശിക്കുന്നത്, കിഫ്ബി-പട്ടികജാതി/പട്ടികവർഗ്ഗവുമായി ബന്ധപ്പെട്ടുകൊണ്ട് നൽകുന്ന പ്രോജക്ടുകളൊക്കെ വളരെ പോസിറ്റീവായി എടുക്കാമെന്ന് ബഹുമാനപ്പെട്ട ധനകാര്യ വകുപ്പു മന്ത്രി പറഞ്ഞു. ചരിത്രത്തിൽ ഇല്ലാത്ത രൂപത്തിലാണ് ഈ വകുപ്പിന് ഇപ്പോൾ ആനുകൂല്യം ലഭിച്ചത്. കോഴിക്കോട് സെന്റർ ഫോർ റിസർച്ച് ആന്റ് എജ്യൂക്കേഷൻ ഫോർ സോഷ്യൽ ട്രാൻസ്ഫോർമേഷൻ (ക്രസ്സ്)-ന് 17 കോടി രൂപ, പാലക്കാട് സ്റ്റോർട്ട്സ് എം.ആർ.എസ്.-ന് 25 കോടി രൂപ, ചക്കിട്ടപ്പാറ ഗേൾസ്

എം.ആർ.എസ്.-ന് 25 കോടി രൂപ, തോന്നയ്ക്കൽ എം.ആർ.എസ്.-ന് 25 കോടി രൂപ, കണ്ണൂർ പെരിങ്ങോം എം.ആർ.എസ്.-ന് 25 കോടി രൂപ, ആലുവ, കൊഴിഞ്ഞാമ്പാറ, കണ്ണൂർ പോസ്റ്റ് മെട്രിക് ഹോസ്റ്റലുകൾക്ക് 15 കോടി രൂപ, പ്ലസ് ടു ഹോസ്റ്റൽ ബ്ലോക്ക് കാസർഗോഡ് എം.ആർ.എസ്.-ന് 5 കോടി രൂപ, പ്രീമെട്രിക് ഹോസ്റ്റൽ തലശ്ശേരിക്ക് 2 കോടി രൂപ, മണ്ണന്തല പോസ്റ്റ് മെട്രിക് ഹോസ്റ്റൽ ക്വാർട്ടേഴ്സിന് 8 കോടി രൂപ, പി.ഇ.റ്റി.സി (പ്രി-എക്സാമിനേഷൻ ട്രെയിനിംഗ് സെന്റേഴ്സ്) കണ്ണൂർ 1 കോടി രൂപ, പെരുമല, വെട്ടിക്കവല, ആറ്റിപ്ര, പൊന്നാനി ഐ.ടി.കൾക്ക് 7 കോടി രൂപ, ഇതിനെല്ലാം എ.എസ്. കൊടുത്തതാണ്. ഇനി എസ്. കൊടുക്കാൻ ബാക്കിയുള്ളത് കമ്മ്യൂണിറ്റി കോളേജ് വടക്കാഞ്ചേരി, അത് എന്റെ മണ്ഡലത്തിലാണ് എ.എസ്. കിട്ടിയിട്ടില്ല. കോഴിക്കോട്, എറണാകുളം നഗരങ്ങളിൽ വർക്കിംഗ് വിമൻസ് ഹോസ്റ്റലുകൾ പിന്നെ ചില എം.എൽ.എ.മാർ എം.ആർ.എസ്. വേണമെന്ന് പറഞ്ഞിട്ടുണ്ട്, അതുകൂടി ഇതിന്റെ ഭാഗമായി എടുക്കും. എ.എസ്. കൊടുത്തതാണ് ഞാൻ പറയുന്നത്. പട്ടികവർഗ്ഗ വകുപ്പ് - ആറളം, വയനാട്, അട്ടപ്പാടി, നെടുമങ്ങാട് എന്നീ എം.ആർ.എസ്.-കൾക്ക് 25 കോടി രൂപ വീതം, കാസർഗോഡ്, കൊല്ലം, ഇടുക്കി, എറണാകുളം പ്രീമെട്രിക് ഹോസ്റ്റലുകൾക്ക് 25 കോടി രൂപ, ഇടുക്കി, എറണാകുളം പോസ്റ്റ് മെട്രിക് ഹോസ്റ്റലുകൾക്ക് 10

കോടിരൂപ, വൊക്കേഷണൽ ട്രെയിനിംഗ് സെന്റർ ഇടുക്കി 10 കോടി രൂപ, യൂത്ത് ഹോസ്റ്റൽ പാലോട് 5 കോടി രൂപ. അതുപോലെ ബഹുമാനപ്പെട്ട ശശിയും ഐ.സി. ബാലകൃഷ്ണനും എല്ലാം പഠനത്തിന്റെ അടിസ്ഥാനത്തിൽ വയനാട്ടിൽ ബത്തേരിയിൽ ഒരു എം.ആർ.എസും മൂന്ന് പോസ്റ്റ് മെട്രിക് ഹോസ്റ്റലുകളും മൂന്ന് പ്രീമെട്രിക് ഹോസ്റ്റലുകളും ഉൾപ്പെടെ 7 എണ്ണമാണ് ഉദ്ദേശിക്കുന്നത്. ഇതെല്ലാം കിഫ്ബിയിൽ എടുക്കുകയാണ്. പട്ടികജാതി വകുപ്പിൽ 7500 വീടുകൾ പുതുതായി അനുവദിക്കും, 7000 വീടുകളുടെ അറ്റകുറ്റപ്പണികൾക്ക് സാമ്പത്തിക സഹായം കൊടുത്തു, 4500 വീടുകൾക്ക് വീടു വയ്ക്കാൻ സ്ഥലം, ഒരു കോടി രൂപ വീതം ചെലവിൽ 140 സങ്കേതങ്ങളുടെ സമഗ്ര വികസനത്തിനുള്ള അംബേദ്കർ സ്വാശ്രയ ഗ്രാമം. നേരത്തെ ഇവിടെ സൂചിപ്പിച്ചതുപോലെ പല സ്ഥലത്തും ഇടിഞ്ഞു പൊളിഞ്ഞ വീടാണ്, പാവപ്പെട്ട മിടുക്കൻമാരായ കുട്ടികൾക്ക് പഠിക്കാൻ പറ്റുന്നില്ല. ആ വീട്ടിനുള്ളിൽ കയറിക്കഴിഞ്ഞാൽ പുസ്തകം വായിക്കാൻ പറ്റില്ല. അത് മനസ്സിൽ വച്ചുകൊണ്ടാണ് ഞങ്ങൾ ഈ വർഷം 1000 പഠന മുറികൾ.... അഞ്ചു വർഷം കൊണ്ട് 10 ആണ് ഉദ്ദേശിക്കുന്നത്, രണ്ടു ലക്ഷം രൂപ ചെലവിൽ നിർമ്മിക്കാനാണ് ഉദ്ദേശിക്കുന്നത്. പട്ടികജാതി/പട്ടികവർഗ്ഗ വികസന വകുപ്പുകളുടെ കീഴിലുള്ള 46 ഐ.സി.ഐ.കളിൽ വിദ്യാർത്ഥികൾക്ക് ഉച്ചഭക്ഷണ പരിപാടി ഈ വർഷം നടപ്പിലാക്കാൻ ഉദ്ദേശിക്കുന്നു.

പെൺകുട്ടികൾക്കുള്ള സമഗ്ര വിദ്യാഭ്യാസ ആരോഗ്യ ഇൻഷുറൻസ് പരിപാടി ആസൂത്രണ സാമ്പത്തികകാര്യ വകുപ്പിന്റെ അനുമതിയോടു കൂടി നടപ്പിലാക്കും. ആ പെൺകുട്ടിക്ക് 16 വയസ്സ് തികഞ്ഞാൽ 3 ലക്ഷം രൂപ കിട്ടും. ഒരു പ്രീമിയവും അവർ കൊടുക്കേണ്ട, 1,38,000 രൂപയാണ് ഗവൺമെന്റ് നാലു ഗഡുക്കളായി പ്രീമിയമായി കൊടുക്കുക. വിദേശത്ത് തൊഴിൽ കണ്ടെത്തുന്നതിന് കൊടുക്കുന്ന ധനസഹായം 50,000 ത്തിൽ നിന്ന് 1,00,000 ആയി ഉയർത്തി. 50 കോടി രൂപ ഇതിന് വകയിരുത്തിയിട്ടുണ്ട്. പട്ടികജാതി/പട്ടികവർഗ്ഗ വിദ്യാർത്ഥികൾക്ക് സർക്കാർ-സ്വകാര്യ മേഖലയിൽ ഉന്നത തൊഴിൽ ലഭിക്കുന്നതിനുള്ള പരിശീലന പരിപാടി, കുടുംബശ്രീയുടെ നേതൃത്വത്തിൽ മിനി കഫേ പദ്ധതി എന്നിവയ്ക്ക് രൂപം കൊടുത്തു കഴിഞ്ഞു. സങ്കേതങ്ങളുടെ വികസനപ്രവർത്തനങ്ങൾ ജില്ലാ കളക്ടർ മുഖേന നടപ്പിലാക്കും. 87 കോടി രൂപയുടെ കോർപ്പസ് ഫണ്ട് ജില്ലാ കളക്ടർക്ക് കൊടുത്തിട്ടുണ്ട്. ഇവിടെ നേരത്തെ ബഹുമാനപ്പെട്ട ടി.വി. ഇബ്രാഹിം പറഞ്ഞു, പട്ടികജാതി/പട്ടികവർഗ്ഗക്കാർക്ക് കൊടുക്കുന്ന ഫണ്ട് യഥാർത്ഥത്തിൽ ചെലവഴിക്കുന്നതിന് നമുക്ക് സാധിക്കാത്തതിന് കാരണമെന്താണ്, അത് ബ്യൂറോക്രസിയിൽ വരുന്ന അതീവ ഗുരുതരമായിട്ടുള്ള വീഴ്ചയാണ്. അതുപോലെ തന്നെ സംവരണം കംപ്ലൈ ചെയ്യാത്ത കാരണമെന്താണ്, അത് ഉദ്യോഗസ്ഥ

വിഭാഗത്തിൽ നിന്നു വരുന്ന വീഴ്ചയാണ്. ഇത് കൃത്യമായി റിപ്പോർട്ട് ചെയ്യുകയില്ല, റിപ്പോർട്ട് ചെയ്യാൽ തന്നെ മര്യാദയ്ക്ക് പരീക്ഷ നടത്തി ഇന്റർവ്യൂ ചെയ്ത് അഡ്വൈസ് മെമ്മോ കൊടുക്കുകയില്ല. അതുകൊണ്ട് ഇവരെ നിയമത്തിനു മുൻപിൽ കൊണ്ടുവരുന്നതിനും ഇത് എൻഫോഴ്സ് ചെയ്യുന്നതിനുംവേണ്ടി ഒരു നിയമനിർമ്മാണത്തെക്കുറിച്ച് ആലോചിക്കുകയാണ്. അത് ഒരു ചരിത്ര സംഭവം ആയിരിക്കും. ബഹുമാനപ്പെട്ട ഗവർണ്ണറുടെ നയപ്രഖ്യാപനത്തിൽ ഈ കാര്യം എടുത്ത് പറഞ്ഞിട്ടുണ്ട്. അതുപോലെ പടവുകൾ പുന:പ്രസിദ്ധീകരിക്കും, ഗട്ടിക പുനരാരംഭിക്കും. പട്ടികവർഗ്ഗ വിഭാഗത്തിൽ പ്രീമെട്രിക്/പോസ്റ്റ് മെട്രിക് ഹോസ്റ്റലുകളുടെ അടിസ്ഥാന സൗകര്യം ദേശീയ നിലവാരത്തിലേക്ക് ഉയർത്തുന്നതിനുള്ള തുടർ നടപടികൾ ആരംഭിക്കും. ഇപ്പോൾ എല്ലാ ഹോസ്റ്റലുകളുടേയും നവീകരണത്തിനുവേണ്ടി എസ്റ്റിമേറ്റ് തയ്യാറാക്കിക്കൊണ്ടിരിക്കുകയാണ്. അടുത്ത പരിപാടി എല്ലാ ഹോസ്റ്റലുകളും താമസയോഗ്യമാക്കുക എന്നുള്ളതാണ്. ഭവനനിർമ്മാണത്തിന് ജനറൽ ഹൗസിംഗ്, എ.ടി.എസ്.പി, ഹഡ്കൊ, ഐ.എ.വൈ എന്നീ പദ്ധതികളിൽ അനുവദിച്ച വീടുകൾ നടപ്പു വർഷം യുദ്ധകാലാടിസ്ഥാനത്തിൽ പൂർത്തീകരിക്കുന്നതിനുള്ള നടപടികൾ ആരംഭിക്കും. ഇപ്രകാരം 28000 വീടുകൾ പൂർത്തീകരിക്കാനാണ് ലക്ഷ്യമിടുന്നത്.

ഇതിനെല്ലാംപുറമേ പട്ടികവർഗ്ഗ വിഭാഗങ്ങൾക്കുവേണ്ടി 5000 വീടുകൾ കൂടി പുതുതായി നിർമ്മിക്കും. അട്ടപ്പാടിയിൽ ഉള്ളതുപോലെ വയനാട് ജില്ലയിലും കമ്മ്യൂണിറ്റി കിച്ചൺ നടപ്പിലാക്കും. വയനാട്, മലപ്പുറം, പാലക്കാട് ജില്ലകളിൽ മൊബൈൽ മെഡിക്കൽ സർവ്വീസ് നടപ്പിലാക്കും. ഭൂ വിതരണം കാര്യക്ഷമമാക്കാൻ നടപടി സ്വീകരിക്കും. പരമ്പരാഗത ആദിവാസി മേഖലകൾക്ക് പുറത്ത് ഒറ്റപ്പെട്ട് താമസിക്കുന്ന ആദിവാസി കുടുംബങ്ങളുടെ ഉന്നമനത്തിനായി പഞ്ചായത്ത് തലത്തിൽ മൈക്രോ പ്ലാനുകൾക്ക് രൂപം കൊടുക്കും. കുട്ടികളുടെ കൊഴിഞ്ഞുപോക്ക് തടയുന്നതിനായി കോളനികൾ കേന്ദ്രീകരിച്ച് സാമൂഹ്യപഠന മുറികൾ സ്ഥാപിക്കും. ഇവിടെ ആദിവാസി ഉപജീവന മിഷനുമായി ബന്ധപ്പെട്ടുകൊണ്ട് ഒരു പ്രൈവറ്റ് ബിൽ ശ്രീ. വിജയദാസ് കൊണ്ടുവന്നു. പട്ടികവർഗ്ഗത്തിൽ അത് ആദ്യം പരീക്ഷിക്കാം. അഭ്യസ്തവിദ്യരായ ബി.എ., ബി. എഡ്., എം.എ., ടി.ടി.സി പാസ്സായ എല്ലാ ആൾക്കാർക്കും തൊഴിൽ കൊടുക്കുക. ഞാൻ നേരത്തെ ബഹുമാനപ്പെട്ട ധനകാര്യ വകുപ്പുമന്ത്രിയോട് പറഞ്ഞു. ആദിവാസി മേഖലയിൽ ബി.എ., ബി.എഡ്., പോസ്റ്റ് മെട്രിക് പ്രൊഫഷണൽ കോഴ്സുകൾ പാസ്സായ കുട്ടികൾക്ക് തൊഴിൽ കൊടുക്കുന്നതിനുള്ള ഒരു പദ്ധതിയെപ്പറ്റി ഗവൺമെന്റ് ആലോചിക്കുകയാണ്. ആ പദ്ധതി വന്നുകഴിഞ്ഞാൽ ആദിവാസി മേഖലയിൽ എന്തിന് പഠിക്കുന്നു;

പഠിച്ചിട്ടെന്ത് കാര്യം - ഇങ്ങനെയുള്ള ഹ്രസ്വേഷന്റെ ഭാഗമായ ചില ചിന്തകൾ കുട്ടികളുടെ മനസ്സിൽ കടന്നുകൂടുന്നത് ഇല്ലാതാകും. അതാണ് സാമൂഹികമായ ഏറ്റവും വലിയ സോഷ്യൽ ഇറവിൽ എന്ന് പറയുന്നത്. അത് പരിഹരിക്കാൻ ഈ പദ്ധതികളിലൂടെ കഴിയും. ഇതിന്റെ പൈലറ്റ് സ്കീമെന്ന നിലയിൽ വയനാട് ജില്ലയിൽ പട്ടിക വർഗ്ഗക്കാർ പഠിക്കുന്ന 241 സ്കൂളുകളിൽ റി.റ്റി.സി, ബി.എഡ്, ഡിഗ്രി എന്നീ യോഗ്യതകളുള്ള 244 ടീച്ചർമാരെ 'ഗോത്ര ബന്ധു' പദ്ധതിയിൽ ഉൾപ്പെടുത്തി താൽക്കാലികമായി തൊഴിൽ കൊടുക്കും. പിന്നെ ഒരു ഘട്ടം കഴിഞ്ഞാൽ പി.എസ്.സി-യോട് ഇവരെ സ്പെഷ്യൽ റിക്രൂട്ട്മെന്റ് വഴിയോ മറ്റേതെങ്കിലും സംവിധാനത്തിലൂടെയോ റെഗുലറൈസ് ചെയ്യണമെന്ന് ആവശ്യപ്പെടാം. അല്ലാതെ മാർഗ്ഗമില്ല. കാരണം ഈ പാവങ്ങൾ എങ്ങനെയോ കഷ്ടപ്പെട്ട് പഠിക്കുന്നു എന്നിട്ട് വീണ്ടും കാട്ടിലെ ഊരുകളിലേയ്ക്ക് പോകുന്നു. നമ്മുടെ ഗവൺമെന്റിന് ധനനഷ്ടവും ഇത്രയും പഠിച്ചിട്ടും ഒരു തൊഴിൽ ലഭിക്കാത്തതിന്റെ മാനസികമായ ബുദ്ധിമുട്ട് അവർക്കുമുണ്ടാകും. ഇത്തരം പ്രശ്നങ്ങൾ പരിഹരിക്കാൻ ഈ പദ്ധതികൊണ്ട് കഴിയും. അതുകൊണ്ട് ബഹുമാനപ്പെട്ട ധനകാര്യ വകുപ്പുമന്ത്രി ഇങ്ങനെയുള്ള പദ്ധതിയെ സംബന്ധിച്ച്...

മുഖ്യമന്ത്രി (ശ്രീ. പിണറായി വിജയൻ): സർ, കേരളത്തിൽ നിയമന

വ്യവസ്ഥകൾ ഉണ്ട്. ആ നിയമന വ്യവസ്ഥകളിൽനിന്നും വ്യത്യസ്തമായി ഒരു വകുപ്പിനും ചെയ്യാൻ കഴിയില്ല.

ശ്രീ. എ. കെ. ബാലൻ: സർ, ഇവരെ കരാർ വ്യവസ്ഥയിലാണ് ആദ്യം നിയമിക്കുന്നത്. ബഹുമാനപ്പെട്ട മുഖ്യമന്ത്രി പറഞ്ഞത് ശരിയാണ് ബഹുമാനപ്പെട്ട സുപ്രീം കോടതിയുടെ ഒരു വിധി നിലവിലുണ്ട്. അതുകൊണ്ട് നമുക്ക് നേരിട്ട് നിയമനം നടത്താൻ കഴിയില്ല. ഇപ്പോൾ എസ്.സി./എസ്.റ്റി. പ്രൊമോട്ടേഴ്സിനെ നിയമിക്കുന്നതുപോലെ നിയമിക്കാൻ കഴിയും. ഇങ്ങനെ നിയമിക്കുന്ന ടീച്ചേഴ്സിനെക്കൊണ്ടുള്ള ഗുണം അവർക്ക് അവരുടെ പ്രാദേശിക ഭാഷ അറിയാം. അതായത് ഇവിടെനിന്നും കുട്ടികൾ പോയി പഠിക്കുന്ന സമയത്ത് അവിടെയുള്ള ഭാഷയെന്താണെന്ന് ഇവർക്ക് അറിയില്ല. യഥാർത്ഥത്തിൽ അവിടെ ചെന്ന് ആശയവിനിമയം നടത്തുന്നതിന് ആ ഭാഷതന്നെ അനിവാര്യമാണ്. അതുകൊണ്ടാണ് പട്ടികജാതി ഡയറക്ടറേറ്റിൽനിന്നും ഇങ്ങനെയൊരു പ്രൊപ്പോസ്റ്റൽ വന്നത്. ഇത്രയും കാര്യങ്ങളാണ് പൊതുവിൽ ഇതുമായി ബന്ധപ്പെട്ട് സൂചിപ്പിക്കാനുള്ളത്.

മി. സ്പീക്കർ: ശ്രീ. എൻ. ഷംസുദ്ദീൻ താങ്കൾ സീറ്റിൽ ഇരിക്കൂ.

ശ്രീ. സി. കെ. നാണു: സർ, പട്ടികവർഗ്ഗ വിഭാഗങ്ങൾക്ക് ഭരണഘടന ഉറപ്പ്

നൽകുന്ന സംവരണമില്ലേ?

ശ്രീ. എ. കെ. ബാലൻ: സർ, അതിപ്പോൾ ഗവൺമെന്റിന്റെ മുമ്പിൽ പരിഗണനയ്ക്ക് വന്നിട്ടുള്ള ഒരു വിഷയമാണ്. എയ്ഡഡ് മേഖലയിലെ സംവരണവും അതുമായി ബന്ധപ്പെട്ടുകൊണ്ട് കോടതിയിൽ ഒരു കേസ് നടക്കുകയാണ്. അത് സ്റ്റേയിലാണ്. അത് വെക്കേറ്റ് ചെയ്യുന്നതിനുള്ള നടപടി ഗവൺമെന്റ് സ്വീകരിച്ചിട്ടുണ്ട്. അങ്ങനെ വരുമ്പോൾ എയ്ഡഡ്/ഗവൺമെന്റ് മേഖലയിൽ നമുക്ക് സംവരണം ഉറപ്പാക്കാൻ കഴിയും. ഇത്രയും കാര്യങ്ങളാണ് ഇതുമായി ബന്ധപ്പെട്ട് പറയാനുള്ളത്. നേരത്തെ ബഹുമാനപ്പെട്ട ശ്രീ. ഐ. സി. ബാലകൃഷ്ണൻ പറഞ്ഞതുപോലെ അന്വേഷിക്കാൻ വേണ്ടി കെ.പി.സി.സി. പ്രസിഡന്റ് കത്ത് തന്നിട്ടുണ്ട്. അതിനത്തരവാദി ആരാണെന്ന് എനിക്കറിയില്ല. വയനാട് ജില്ലയിൽ അരിവാൾ രോഗികൾക്കും ആശിക്കും ഭൂമി, ആദിവാസി പദ്ധതിയിൽ ഉൾപ്പെടുത്തി ഭൂമി വിവാദവുമായി ബന്ധപ്പെട്ട ആക്ഷേപങ്ങൾ സംബന്ധിച്ച് വിജിലൻസിന്റെ ഒരു പ്രത്യേക ടീമിനെക്കൊണ്ട് അന്വേഷണം നടത്താൻ ആവശ്യമായ അടിയന്തരമായ നടപടികൾ സ്വീകരിക്കണമെന്ന് താൽപര്യപ്പെടുന്നു. അത് വളരെ നല്ല കാര്യമാണ്. അതിനുള്ള നടപടിയും സ്വീകരിക്കുന്നതാണ്. മറ്റ് നടപടികളിലേയ്ക്കൊന്നും കടക്കാൻ ഞാൻ ആഗ്രഹിക്കുന്നില്ല. ഈ ഡിമാന്റ് അംഗീകരിച്ചുതരണമെന്ന്

അഭ്യർത്ഥിക്കുന്നു.

ശ്രീ. എൻ. ഷംസുദ്ദീൻ: സർ, ബഹുമാനപ്പെട്ട മന്ത്രി അഭ്യസ്തവിദ്യരായ ആദിവാസികൾക്ക് ജോലി നൽകാമെന്ന പ്രത്യേക സംവിധാനത്തെപ്പറ്റി ആലോചിക്കാമെന്ന് പറഞ്ഞത് വളരെ സ്വാഗതാർഹമായ കാര്യമാണ്. ബഹുമാനപ്പെട്ട മുഖ്യമന്ത്രി പറഞ്ഞത് നിയമന വ്യവസ്ഥകൾ ബാധകമാക്കിയേ അത് ചെയ്യാൻ കഴിയൂവെന്ന് മറുപടി നൽകുകയും ചെയ്തു. അഹാഡ്സ് അടച്ച് പൂട്ടിയപ്പോൾ 100 ആദിവാസികൾക്ക് ജോലിയില്ലാതെയായി. കഴിഞ്ഞ ഗവൺമെന്റ് പി.എസ്.സി.-യുടെ വ്യവസ്ഥകൾ നിലനിൽക്കേതന്നെ നൂറ് പേരിൽ രണ്ടുപേർ വില്ലിംഗായില്ല അതുകഴിച്ച് ബാക്കി തൊണ്ണൂറ്റിയെട്ട് പേരേയും പി.എസ്.സി-ക്ക് നിയമനാധികാരമുള്ള വനം വകുപ്പിൽ ജീവനക്കാരായി നിയമിച്ചു. ഈ മാതൃകയിൽ അഭ്യസ്തവിദ്യരായ ആദിവാസികൾക്ക് തൊഴിൽ കൊടുക്കാൻ സംരംഭമുണ്ടാകണം.

ശ്രീ. എ. കെ. ബാലൻ: സർ, അതിനെതിരെ ഒരാൾ കോടതിയെ സമീപിച്ചാൽ ബുദ്ധിമുട്ടാണ്. അതാണ് ബഹുമാനപ്പെട്ട മുഖ്യമന്ത്രി സൂചിപ്പിച്ചത്. ഇതെന്തായാലും ആരും കോടതിയെ സമീപിക്കില്ല എന്നത് സത്യമായ കാര്യമാണ്. ഇപ്പോൾ 9000/- രൂപ കൊടുത്തുകൊണ്ട് പട്ടികവർഗ്ഗ പ്രൊമോട്ടേഷിനേയും 7500/-

രൂപ നൽകി പട്ടികജാതി പ്രൊമോട്ടേഴ്സിനേയും നിയമിക്കുന്നുണ്ടല്ലോ. ഇപ്പോൾ അവിടെയുള്ള കുട്ടികളെ പഠിപ്പിക്കാൻവേണ്ടി ഈ ഒരു സംവിധാനമെല്ലാം പ്രയോജനപ്പെടുത്തിയതിനുശേഷം പിന്നീട് മറ്റ് കാര്യങ്ങളെപ്പറ്റി ആലോചിക്കാം. ബഹുമാനപ്പെട്ട സുപ്രീം കോടതിയുടെ വിധിയുള്ളിടത്തോളം നേരിട്ട് നമുക്ക് നിയമനം നടത്താൻ കഴിയില്ല.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, കഴിഞ്ഞ സർക്കാരിന്റെ അവസാന സമയത്താണ് ബഹുമാനപ്പെട്ട സുപ്രീം കോടതി ഖണ്ഡിതമായി പറഞ്ഞത് അത്തരത്തിൽ ഒരാളേയും സ്ഥിരമായി നിയമിക്കാൻ പറ്റില്ല എന്ന്. അതിനുശേഷം ആരേയും നിയമിച്ചിട്ടില്ല.

ശ്രീ. എ. കെ. ബാലൻ: സർ, എന്റെ ഡിമാന്റ് അംഗീകരിക്കണമെന്ന് അഭ്യർത്ഥിക്കുന്നു.

ശ്രീ. പി. കെ. ബഷീർ : .....

മി. സ്പീക്കർ: ഡിമാന്റ് ചർച്ചയിൽ എല്ലാ ചോദ്യങ്ങൾക്കും മറുപടി പറയുന്ന പതിവുണ്ടോ? നിങ്ങൾ ഉന്നയിച്ച കാര്യങ്ങൾക്ക് മന്ത്രി മറുപടി പറഞ്ഞല്ലോ. പ്ലീസ് ശ്രീ. പി. കെ. ബഷീർ താങ്കൾ സീറ്റിലിരിക്കൂ.

മുഖ്യമന്ത്രി (ശ്രീ. പിണറായി വിജയൻ): സർ, വ്യവസായങ്ങളെക്കുറിച്ച് വളരെ കൂടുതൽ നിർദ്ദേശങ്ങളൊന്നും വന്നിട്ടില്ല. എന്നാലും വ്യവസായമായതുകൊണ്ട് കൂടുതൽ കാര്യങ്ങൾ പറയേണ്ടതുണ്ട്. അടിസ്ഥാന സൗകര്യ വികസനത്തിൽ ഊന്നിക്കൊണ്ടുള്ള സമഗ്രമായ അടിസ്ഥാന വികസനമാണ് സർക്കാർ ലക്ഷ്യമിടുന്നത്. ഇവിടെ നിക്ഷേപകരെ ആകർഷിക്കാനുള്ള ചില ശ്രമങ്ങൾ മുമ്പും നടത്തിയിട്ടുണ്ട്. എന്നാൽ അവയൊന്നും ഉദ്ദേശിച്ച രീതിയിൽ ഫലപ്രാപ്തിയിൽ എത്തിയില്ല. അതിനുള്ള പ്രധാന കാരണം നമുക്കുള്ള അടിസ്ഥാന സൗകര്യങ്ങളുടെ അഭാവമാണ്. ഭൂമിയുടെ ലഭ്യതക്കുറവ്, റോഡ് മാർഗ്ഗമുള്ള ഗതാഗത സൗകര്യങ്ങളുടെ അപര്യാപ്തത, വൈദ്യുതി ലഭ്യതയുടെ ഉറപ്പില്ലായ്മ ഇതൊക്കെ നിലനിൽക്കുമ്പോൾ നമ്മൾ എത്രകണ്ട് ക്ഷണിച്ചാലും അത് സ്വീകരിക്കുന്നതിൽ സംരംഭകർ വല്ലാതെ അറച്ച് നിൽക്കുന്ന സമീപനമാണ്. ഈ പോരായ്മ പരിഹരിക്കുന്നതിനാണ് സർക്കാർ ശ്രമിക്കുന്നത്. അതിനതകുന്ന വലിയ ദൗത്യമാണ് സർക്കാർ ഏറ്റെടുത്തിട്ടുള്ളത്. നാം തിരിച്ചറിയേണ്ട ഏറ്റവും പ്രധാനപ്പെട്ട കാര്യം അടിസ്ഥാന സൗകര്യങ്ങളുടെ അഭാവത്തിൽ വ്യവസായ വികസനം ദുഷ്കരമാണ്. അത്തരമൊരു തിരിച്ചറിവോടെയുള്ള സമീപനമാണ് വ്യവസായ വികസനത്തിന്റെ കാര്യത്തിൽ

സർക്കാരിനണ്ടാവുക. അടിസ്ഥാനസൗകര്യ വികസനമെന്ന ലക്ഷ്യത്തിന്റെ സാക്ഷാൽക്കാരത്തിന് മുർത്തമായ പദ്ധതി ആവിഷ്കരിച്ച് കഴിഞ്ഞിട്ടുണ്ട്. അതിന്റെ ഭാഗമായാണ് നേരത്തെ ഇവിടെ പരാമർശിച്ച കേരള ഇൻഫ്രാസ്ട്രക്ചർ ഇൻവെസ്റ്റുമെന്റ് ഫണ്ട് ബോർഡ് - 'കിഫ്ബി' എന്നറിയപ്പെടുന്ന സംവിധാനം നിലവിൽ വന്നുകഴിഞ്ഞിട്ടുള്ളത്. അഞ്ച് വർഷംകൊണ്ട് അൻപതിനായിരം കോടി രൂപവരെ സമാഹരിച്ച് ചെലവിടുമെന്ന് പറയുമ്പോൾ അത് നമ്മുടെ സംസ്ഥാനത്തിന്റെ മുഖച്ഛായതന്നെ മാറ്റും. അങ്ങനെയുള്ള അടിസ്ഥാന സൗകര്യ വികസനമാണ് പ്രധാനമായും ഉറപ്പ് വരുത്തുക. ഇവിടെ പുതിയ വ്യവസായങ്ങൾ തുടങ്ങുക മാത്രമല്ല കുറെ വ്യവസായങ്ങൾ രോഗാതുരമായ വ്യവസായങ്ങളായി കിടക്കുന്നു. അവയെ പുനരുജ്ജീവിപ്പിക്കേണ്ടതായിട്ടുണ്ട്. കേന്ദ്രം നടത്തുന്ന ചില പൊതുമേഖലാ സ്ഥാപനങ്ങളുണ്ട്. അവയിൽ പലതും അടച്ച് പൂട്ടുന്ന നിലയാണ് വരുന്നത്. അത്തരം സ്ഥാപനങ്ങൾ ഏറ്റെടുത്ത് നടത്തേണ്ടതായിട്ടുണ്ട്. മുൻകാലത്ത് അടച്ചുപൂട്ടിയ വ്യവസായ സ്ഥാപനങ്ങളെ വീണ്ടും തുറന്ന് പ്രവർത്തിപ്പിക്കേണ്ടതായിട്ടുണ്ട്. ഇതൊക്കെ പ്രധാനമായും സർക്കാർ ലക്ഷ്യമിടുന്ന കാര്യങ്ങളാണ്. ഈ പറഞ്ഞ കാര്യങ്ങൾക്കൊക്കെ ഉദാഹരണങ്ങൾ കാണിക്കാൻ സാധിക്കും. അതിലൊന്നാണ് പാലക്കാടുള്ള ഇൻസ്ട്രുമെന്റേഷൻ ലിമിറ്റഡ്. അത്

അടച്ചുപൂട്ടാൻ തീരുമാനിച്ചപ്പോൾ ഏറ്റെടുക്കാൻ നിശ്ചയിച്ചത് ഇതിന്റെ ഭാഗമായുള്ള ഒരു ഉദാഹരണമായി കാണാവുന്നതാണ്. ദീർഘകാലം പൂട്ടിക്കിടന്ന കശുവണ്ടി ഫാക്ടറികൾ ഇപ്പോൾ തുറന്ന് പ്രവർത്തിക്കുന്നത് മറ്റൊരു ഉദാഹരണമാണ്. അതുപോലെ പ്രധാനപ്പെട്ട ഒന്നാണ് ഹിന്ദുസ്ഥാൻ ഓർഗാനിക് ആന്റ് കെമിക്കൽസ് ലിമിറ്റഡിന്റെ കൊച്ചി യൂണിറ്റിന്റെ പ്രശ്നം. ആ യൂണിറ്റിനെ രക്ഷിക്കാൻ ശ്രമിക്കുന്നതും ഈ സമീപനത്തിന്റെ ഭാഗമായിത്തന്നെയാണ്. വ്യവസായങ്ങൾ സംരക്ഷിക്കുന്നതിന് പിന്നിലുള്ള താല്പര്യങ്ങളിൽ പ്രധാനമായത് അവയിൽ ജോലി ചെയ്യുന്നവരുടെ തൊഴിൽ സംരക്ഷണമാണ്. കശുവണ്ടി ഫാക്ടറി തുറന്നപ്പോൾ പതിനെണ്ണായിരം പേർക്കാണ് തൊഴിൽ ലഭിച്ചത്. ഖാദി മേഖല - വളരെ ചെറിയ കൂലിയാണെങ്കിലും ജോലി ചെയ്യുന്നവരുടെ മിനിമം വേതനം കേരളത്തിൽ ഉയർത്താൻ കഴിഞ്ഞിട്ടുണ്ട്. മഹാത്മാഗാന്ധി നാഷണൽ റൂറൽ എംപ്ലോയ്മെന്റ് ഗ്യാരന്റി സ്കീമിലൂടെ ഒരു വർഷം ആയിരം കോടി രൂപയുടെ തൊഴിലുൽപ്പാദിപ്പിക്കാനാണ് ലക്ഷ്യമിടുന്നത്.

നമ്മുടെ രാജ്യത്ത് ആപൽക്കരമായൊരു സിദ്ധാന്തം വളർന്നുവരികയാണ്. അത് ആഗോളവൽക്കരണ ഉദാരവൽക്കരണത്തിന്റെ ഭാഗമായിട്ടുള്ളതാണ്. ഇക്കാലത്ത് ആദ്യം ഉപേക്ഷിക്കേണ്ടത് തൊഴിലാളിയെയാണ് എന്നൊരു തത്വം

അംഗീകരിക്കാൻ നോക്കുന്നു. ആ തത്വമാണ് ദേശീയ തലത്തിൽ നടപ്പാക്കാൻ നോക്കുന്നത്. അങ്ങനെ ദേശീയ തലത്തിൽ ഒരു നയം നടപ്പാക്കുമ്പോൾ ഒരു ബദൽ നയം മുമ്പോട്ടുവയ്ക്കുകയും തൊഴിലാളിയെ സംരക്ഷിക്കുകയും അങ്ങനെ വ്യവസായങ്ങളെ പരിരക്ഷിക്കുന്ന നടപടിയുമായി സർക്കാർ മുന്നോട്ടുപോകുകയും ചെയ്യുന്നത് പ്രത്യേകമായി ശ്രദ്ധിക്കേണ്ട കാര്യമാണ്. നമ്മുടെ സംസ്ഥാനത്തിന്റെ വ്യവസായ വികസനത്തിൽ വളരെ പ്രാധാന്യം അർഹിക്കുന്ന ഒന്നാണ് കൊച്ചി-ബാംഗ്ലൂർ വ്യവസായ ഇടനാഴി. ഇതുമായി ബന്ധപ്പെട്ട് കൊച്ചി മുതൽ പാലക്കാട് വരെയുള്ള റോഡ്, റെയിൽപ്പാത ഇവയുടെ വശങ്ങളിലായി ഇരുപതോളം വ്യവസായ പാർക്കുകൾ സ്ഥാപിക്കാനാണ് ഉദ്ദേശിക്കുന്നത്. നിലവിലുള്ള അടിസ്ഥാന സൗകര്യങ്ങൾ വികസിപ്പിക്കുന്നത് ഈ പദ്ധതിയുടെ ഭാഗമായിട്ട് തന്നെയാണ്. കൂടാതെ പുതിയ പദ്ധതികളായ എൽ.എൻ.ജി. പൈപ്പ് ലൈനുകൾ, ഐ.സി.ടി.ടി. വല്ലാൽപാടം ടെർമിനൽ എന്നിവ.

നേരത്തെ നാം കണ്ടുവച്ച ഒരു കാര്യമാണ് അതിവേഗ റെയിൽ കോറിയോർ. ഇതെല്ലാം കേരളത്തിൽ നടപ്പാക്കേണ്ട കാര്യങ്ങളാണ്. എന്നാൽ എൽ.എൻ.ജി. പൈപ്പ് ലൈനും സംസ്ഥാനത്തിന്റെ റോഡ് വികസനവും അതിവേഗതയിൽ തന്നെ പൂർത്തീകരിച്ചുകൊണ്ടിരിക്കുകയാണ്. ഇവിടെ നടന്ന ചർച്ചയിൽ പൊതുമേഖലയെ

സംബന്ധിച്ച് ഒരു വ്യത്യസ്ത തന്നെ ഉയർന്നവരികയുണ്ടായി. പൊതുമേഖലയെ ശക്തിപ്പെടുത്തുക എന്ന് പറഞ്ഞുകൊണ്ടിരിക്കേണ്ടതുണ്ടോ എന്ന് ഒരു ചോദ്യം വരികയുണ്ടായി. പൊതുമേഖലയെ നശിപ്പിക്കാൻ നോക്കുന്ന ഒരു കാലഘട്ടത്തിൽ പൊതുമേഖലയെ ശക്തിപ്പെടുത്തുക എന്ന് ഇടപെട്ടിടപെട്ട് പറഞ്ഞുകൊണ്ടിരിക്കുക തന്നെ വേണം. അതിനതക്കുന്ന സമീപനം സ്വീകരിക്കേണ്ടതായിട്ടുണ്ട്. അതിന്റെ ഭാഗമായി മലബാർ സിമന്റ്സും, ട്രാവൻകൂർ കൊച്ചിൻ കെമിക്കൽസും, കെ.എം.എം.എൽ. ഉം, ട്രാവൻകൂർ ടൈറ്റാനിയവുമെല്ലാം വിവിധങ്ങളായ വികസന പദ്ധതികൾ നടപ്പാക്കേണ്ടതായിട്ടുണ്ട്, അത് നടപ്പാക്കുകയും ചെയ്യും. ആധുനിക കാലത്തിന് ചേരുന്ന പദ്ധതികൾ ആവിഷ്കരിച്ച് നടപ്പാക്കേണ്ടതായിട്ടുണ്ട്. അതിനുകൂടിയാണ് നാം നീങ്ങിക്കൊണ്ടിരിക്കുന്നത്. അതാണ് 1500 സ്റ്റാർട്ടപ്പുകൾക്ക് ധനസഹായം നൽകൽ, ആയിരം നൂതന ആശയങ്ങൾക്ക് ഐ.ടി. മേഖലയിൽ പ്രോത്സാഹനം നൽകൽ. ഇതെല്ലാം ഇതിന്റെ ഭാഗമായുള്ളതാണ്. നമ്മുടെ നാട്ടിൽ വളർന്നുവരുന്ന ഒട്ടേറെ പ്രതിഭകളുണ്ട്. അവർക്ക് ഇവിടെത്തന്നെ വ്യവസായം നടത്തി മുന്നോട്ടുള്ള അന്തരീക്ഷം ഒരുക്കേണ്ടതുണ്ട്. ഒരാൾക്ക് ഏറ്റവും നല്ല തൊഴിൽ ചെയ്യാൻ കഴിയുന്നത് യൗവന ഘട്ടത്തിലാണ്. അങ്ങനെയുള്ളവരെല്ലാം നമ്മുടെ നാടിന് നഷ്ടപ്പെടുന്ന നില ഇപ്പോൾ ഉണ്ടായിക്കൊണ്ടിരിക്കുന്നുണ്ട്.

ഭൂരിഭാഗവും നഷ്ടപ്പെടുകയാണ്. ഈ രംഗത്തെ മസ്തിഷ്ക ചോർച്ച തടയുന്ന കാര്യത്തിൽ ഇതിലൂടെ വലിയൊരളവ് നമുക്ക് മുന്നോട്ടുപോകാൻ കഴിയുമെന്നാണ് പ്രതീക്ഷിക്കുന്നത്.

വ്യവസായങ്ങൾ വരുന്നതിനെ തടയുന്ന പ്രധാന കാരണങ്ങളിലൊന്ന് ചുവപ്പ് നാടയും അതുമായി ബന്ധപ്പെട്ട നടപടിക്രമങ്ങളിലെ സങ്കീർണ്ണതകളുമാണ്. ദീർഘകാലമായി മാറിമാറി കേൾക്കുന്ന ഒരു ശബ്ദമാണ് ഏകജാലകമെന്നത്. അത് പക്ഷെ പലജാലകങ്ങളാണ് എന്ന് നമുക്കറിയാം. ഇത് മറികടക്കാൻ നമുക്ക് കഴിയണം. ഏകജാലക സുതാര്യ സംവിധാനം നടപ്പിൽ വരുത്തുന്ന കാര്യം അതീവ മുൻഗണന കൊടുത്തുകൊണ്ടാണ് സർക്കാർ നീങ്ങിക്കൊണ്ടിരിക്കുന്നത്. അത് അതിന്റെ ശരിയായ അർത്ഥത്തിൽ നടപ്പാക്കാനാകണമെന്നാണ് ഉദ്ദേശിക്കുന്നത്. കേരളത്തിൽ ഏറ്റവും പ്രധാനം വ്യവസായങ്ങളിലെ പരമ്പരാഗത വ്യവസായങ്ങളെ സംരക്ഷിച്ച് ശക്തിപ്പെടുത്തുക എന്നതു കൂടിയാണ്. ആധുനികവും വലിയ രൂപത്തിലുള്ളതുമായ വ്യവസായങ്ങളെ ആകർഷിക്കുക തന്നെ വേണം. എന്നാൽ അതിനോടൊപ്പം പരമ്പരാഗത വ്യവസായങ്ങളെ സംരക്ഷിച്ച് ശക്തിപ്പെടുത്തൽ ഏറ്റവും പ്രധാനമാണ്. അതിനാണ് സർക്കാർ ഊന്നൽ നൽകുന്നത്. എപ്പോഴും ഏതെങ്കിലും ഒരു മേഖലയിൽ മുൻകൈ പ്രവർത്തനം നടത്തുന്നുവെങ്കിൽ അത് മറ്റ്

മേഖലകളിൽ കൂടി ഗുണമുണ്ടാക്കണമെന്ന ചിന്തയാണ് സർക്കാരിനെ നയിക്കുന്നത്. ഏതെങ്കിലുമൊരു ഒറ്റപ്പെട്ട മേഖലയിൽ ഒതുങ്ങി നിൽക്കുക മാത്രമല്ല ചെയ്യുന്നത്. അതിന്റെ ഏറ്റവും വലിയ ഉദാഹരണമാണ് കുട്ടികൾക്ക് സൗജന്യമായി യൂണിഫോം നൽകുമെന്ന പ്രഖ്യാപനം. എട്ടാംതരം വരെയുള്ള വിദ്യാർത്ഥികൾക്കാണ് യൂണിഫോം നൽകുന്നതെങ്കിലും അതു മറ്റൊരു തരത്തിൽ കൈത്തറി വ്യവസായത്തെ വലിയ തോതിൽ പുനരുദ്ധരിക്കുന്ന ഒരു നടപടിയാണ്. അതിലൂടെ കൈത്തറി വ്യവസായത്തിന്റെ രക്ഷയ്ക്കുള്ള ഒരു അന്തരീക്ഷമാണ് രൂപംകൊള്ളുന്നത്. സ്കൂൾ കുട്ടികൾക്ക് 160 കോടി രൂപ ചെലവാക്കി യൂണിഫോം വിതരണം ചെയ്യുന്നതിനായി 300 ലക്ഷം മീറ്റർ തൂണിയാണ് വേണ്ടിവരുന്നത്. ഇത് കൈത്തറി മേഖലയെ വലിയ തോതിൽ ഊർജ്ജസ്വലമാക്കും. ഇതോടൊപ്പം കാനേണ്ടതാണ് സ്കാർട്ട് സിറ്റിയുടെ വിസ്തീർണ്ണം 88 ലക്ഷം ചതുരശ്ര അടിയാക്കി വർദ്ധിപ്പിക്കുന്നു എന്നത്. ആധുനിക വിജ്ഞാന സാങ്കേതിക രംഗത്ത് വലിയ തോതിലുള്ള ഇടപെടലായിട്ടാണ് അത് പൂർത്തിയാകുന്നതോടെ വന്നുചേരുന്നത്. ഒരു കാര്യം പ്രത്യേകമായി ഈ ഘട്ടത്തിൽ അറിയിക്കേണ്ടതായിട്ടുണ്ട്. അത് സർക്കാർ ഒരു പുതിയ വ്യവസായനയം പ്രഖ്യാപിക്കും എന്നതാണ്. അത്തരത്തിലുള്ള സമഗ്രമായ നയത്തിന്റെ കരടുരേഖ തയ്യാറായിവരികയാണ്. പൊതുമേഖലാ സ്ഥാപനങ്ങളെ ശക്തിപ്പെടുത്താൻ

ഇപ്പോൾ ബഡ്ജറ്റ് വിഹിതമായി വച്ചിരിക്കുന്നത് 100 കോടി രൂപയാണെങ്കിലും ഇത് ആവശ്യമാണെങ്കിൽ വർദ്ധിപ്പിക്കുന്ന നിലയിൽ സ്വീകരിക്കും. മലബാർ സിമെന്റ്സ്, ട്രാവൻകൂർ കൊച്ചിൻ കെമിക്കൽസ്, കെ.എം.എം.എൽ., ട്രാവൻകൂർ ടൈറ്റാനിയം പ്രോഡക്ട്സ് ലിമിറ്റഡ് എന്നീ സ്ഥാപനങ്ങളിൽ വലിയ തോതിൽ മൂലധനം മുടക്കാനാണ് പോകുന്നത്. മറ്റൊരു കാര്യവും കൂടി ഉദ്ദേശിക്കുകയാണ്. പൊതുമേഖലാ സ്ഥാപനങ്ങളുടെ ചീഫ് എക്സിക്യൂട്ടീവ് അടക്കമുള്ള ഉന്നതതല നിയമനങ്ങളിൽ കൂടുതൽ സുതാര്യത ഉറപ്പുവരുത്താൻ പബ്ലിക് എന്റർപ്രൈസസ് സെലക്ഷൻ ബോർഡിനെ തുടർ സംവിധാനമാക്കും. എഫ്.എ.സി.റ്റി.യിൽ നിന്നും വാങ്ങുന്ന 6,000 ഏക്കർ ഭൂമിയിൽ പെട്രോ കെമിക്കൽ പാർക്ക് സ്ഥാപിക്കാനാണ് ഉദ്ദേശിക്കുന്നത്. 5,000 കോടി രൂപയുടെ പ്ലാന്റാണ് ഇവിടെ സ്ഥാപിക്കുന്നത്. 121 കോടി രൂപ ചെലവാക്കി തോന്നയ്ക്കലിൽ 3,30,000 ചതുരശ്ര അടി വിസ്തീർണ്ണമുള്ള ലൈഫ് സയൻസ് പാർക്ക് സ്ഥാപിക്കും. ചേർത്തല - പള്ളിപ്പുറത്ത് കെ.എസ്.ഐ.ഡി.സി. ഫുഡ് പാർക്ക് സ്ഥാപിക്കും. 23 കോടി രൂപ ചെലവിൽ കെ.എസ്.ഐ.ഡി.സി. ഒരു എഞ്ചിനീയറിംഗ് പാർക്കിന്റെ നിർമ്മാണം പാലക്കാട്ട് പൂർത്തിയാക്കിയിട്ടുണ്ട്. ഒറ്റപ്പാലത്ത് കിൻഫ്രാ 130 കോടി രൂപ ചെലവിൽ ഡിഫെൻസ് പാർക്കും കാക്കനാട്ട് കിൻഫ്രാ 141 കോടി രൂപ ചെലവിൽ

ഇലക്ട്രോണിക് മാനഫാക്ചറിംഗ് ക്ലസ്റ്ററും സ്ഥാപിക്കും. കാക്കനാട്ട് ഒരു അന്താരാഷ്ട്ര എക്സിബിഷൻ കൺവെൻഷൻ സെന്റർ 134 കോടി രൂപയ്ക്ക് പണി തീർക്കുന്നു. തലശ്ശേരിയിൽ 55,500 ചതുരശ്ര അടിയിൽ സ്റ്റാൻഡേർഡ് ഡിസൈൻ ഫാക്ടറി പണി പൂർത്തിയാക്കിക്കഴിഞ്ഞു. കണ്ണൂരിലെ വ്യവസായ സ്ഥാപനത്തിനായി 500 ഏക്കർ വീതം ഏറ്റെടുക്കാൻ ഉദ്ദേശിക്കുന്നു. തൊടുപുഴയിൽ 900 ഏക്കറും ഏറ്റെടുക്കുന്നു. 6 വ്യവസായ വികസന കേന്ദ്രങ്ങളിൽ റോഡുകൾ നവീകരിക്കാൻ 25 കോടി രൂപ ചെലവാക്കുന്നുണ്ട്. വ്യവസായ വാണിജ്യ വകുപ്പിനകീഴിൽ 80000 പേർക്ക് തൊഴിൽ നൽകുന്നവിധം 15000 വ്യവസായ യൂണിറ്റുകൾ ഈ വർഷംതന്നെ ആരംഭിക്കും. ആർട്ടിസാന്റ്സിന് ആശാ പദ്ധതി നടപ്പാക്കും. ഈ വർഷം വ്യവസായ മേഖലയിൽ 496 കോടി രൂപയാണ് വിവിധ പദ്ധതികൾക്കായി ബഡ്ജറ്റിൽ നീക്കിവെച്ചിരിക്കുന്നത്. വ്യവസായ സംരംഭക പ്രവർത്തനങ്ങൾ സുതാര്യമാക്കുന്നതിനെക്കുറിച്ച് നേരത്തെ ഞാൻ പറഞ്ഞുകഴിഞ്ഞു. വ്യവസായ വാണിജ്യ യൂണിറ്റുകൾക്കായുള്ള പല ലൈസൻസുകൾക്കുവേണ്ടി ഒരു അപേക്ഷ മതിയാകും. അപേക്ഷയുടെ ഫയലിംഗും പരിശോധനകളും ഓൺലൈൻ സമ്പ്രദായത്തിലാക്കും. നടപടിക്രമങ്ങൾ ലളിതവൽക്കരിക്കാൻ ബന്ധപ്പെട്ട നിയമങ്ങളും ചട്ടങ്ങളും പരിഷ്കരിക്കും. ഡിസംബർ 31 - ഓട്ടുകൂടി ഇതെല്ലാം

നിലവിൽ വരണമെന്നാണ് ഉദ്ദേശിക്കുന്നത്. സുതാര്യമായ രീതിയിൽ ഭൂമി വ്യാവസായിക ആവശ്യങ്ങൾക്ക് നൽകുന്നതിനുവേണ്ടി ഒരു ലാന്റ് മാനേജ്മെന്റ് സിസ്റ്റം ആവിഷ്കരിക്കുന്നതാണ്. ഇതിലൂടെ യഥാർത്ഥ സംരംഭകർക്ക് മാത്രമേ ഭൂമി ലഭ്യമാക്കുകയുള്ളൂ എന്ന് ഉറപ്പുവരുത്തുന്നതാണ്. കേരളത്തിലെ ജനസാന്ദ്രതയും സ്ഥല ദൗർലഭ്യവും കണക്കിലെടുത്ത് വ്യവസായ സംരംഭങ്ങൾ ആരംഭിക്കുന്നതിന് ബഹുനില വ്യവസായ സമുച്ചയങ്ങൾ സ്ഥാപിക്കുന്നതിനെക്കുറിച്ച് ആലോചിക്കുന്നതാണ്. തിരുവനന്തപുരം വേളിയിലെ രണ്ടാം ഘട്ടം, തൃശ്ശൂർ ജില്ലയിൽ പുഴക്കൽപാടം, പാലക്കാട് ജില്ലയിൽ ഷൊർണൂർ എന്നിവിടങ്ങളിൽ വ്യവസായ സമുച്ചയങ്ങളുടെ നിർമ്മാണ പ്രവർത്തനങ്ങൾ ഈ വർഷം ആരംഭിക്കുന്നതാണ്. ഒരു പ്രദേശത്ത് ഒരേ തരം അസംസ്കൃത വസ്തു ഉപയോഗിക്കുകയോ ഒരേതരം ഉല്പന്നങ്ങൾ നിർമ്മിക്കുകയോ ചെയ്യുന്ന വ്യവസായങ്ങളുടെ ഉന്നമനത്തിനായി കേന്ദ്ര സർക്കാർ സഹായത്തോടെ നടപ്പിലാക്കിവരുന്ന ക്ലസ്റ്റർ പദ്ധതി ഈ വർഷം ഏഴു പുതിയ മേഖലകളിൽ കൂടി വ്യാപിപ്പിക്കാൻ ഉദ്ദേശിക്കുന്നു. വ്യവസായം ആരംഭിക്കുന്ന നവസംരംഭകരും അവരുടെ നൂതന ആശയങ്ങൾ പരിഗണിച്ച് സ്റ്റാർട്ട്-അപ്പ് സപ്പോർട്ടും വ്യവസായങ്ങൾ ആരംഭിച്ചശേഷം ഇൻവെസ്റ്റ്മെന്റ് സപ്പോർട്ടും ടെക്നോളജി സപ്പോർട്ടും നൽകുന്നതാണ്. പുതിയ സംരംഭകർക്ക് അവരുടെ

ആശയങ്ങൾ ഉല്പന്നമാക്കി മാറ്റുന്നതിനും അവയ്ക്ക് വിപണി കണ്ടെത്തുന്നതിനും സഹായകരമാകുന്ന രീതിയിൽ എല്ലാ വ്യവസായ കേന്ദ്രങ്ങളിലും കോമൺ ഫെസിലിറ്റീസ് സർവ്വീസ് കേന്ദ്രങ്ങൾ ആരംഭിക്കുന്നതാണ്. ചങ്ങനാശ്ശേരിയിലെയും മഞ്ചേരിയിലെയും പൊതു സേവന കേന്ദ്രങ്ങളിൽ നവവ്യവസായ സംരംഭകർക്ക് വ്യവസായം ആരംഭിക്കുന്നതിനാവശ്യമായ പരിശീലനം നൽകി സാമ്പത്തിക സഹായത്തോടെ അവരെ ഒരു പുതിയ വ്യവസായം നടത്താൻ പ്രാപ്തമാക്കുന്നതാണ്. പുതിയ സാങ്കേതിക വിദ്യയിലൂടെ പുതിയ ഡിസൈനുകൾ രൂപീകരിക്കുന്നതിനും അതിലൂടെ പുതിയ മൂല്യവർദ്ധിത ഉല്പന്നങ്ങൾ ഉണ്ടാക്കുന്നതിനും കരകൗശല മേഖലയിൽ പരിശീലനം നൽകാൻ സർക്കാർ ഉദ്ദേശിക്കുകയാണ്. ഇതിലൂടെ വൈവിധ്യമാർന്ന ഉല്പന്നങ്ങൾ വിറ്റഴിക്കുന്നതിനുള്ള മാർക്കറ്റിംഗ് തന്ത്രങ്ങൾ ആവിഷ്കരിക്കും. കരകൗശല തൊഴിലാളികളുടെ സംരംഭക പദ്ധതിയുടെ ആശാ പദ്ധതിയും ഈ വർഷം മുതൽ നടപ്പിലാക്കുന്നതാണ്. കൈത്തറി ഉല്പന്നങ്ങളുടെ ഡൈയിംഗ്, ഫിനിഷിംഗ് തുടങ്ങിയ കാര്യങ്ങൾക്ക് ഇപ്പോൾ മറ്റു സംസ്ഥാനങ്ങളെയാണ് ആശ്രയിക്കുന്നത്. ഇത് ഒഴിവാക്കുന്നതിനായി ആധുനിക സൗകര്യങ്ങളോടുകൂടിയ കോമൺ ഫെസിലിറ്റീസ് സെന്റർ ആരംഭിക്കാൻ ഉദ്ദേശിക്കുന്നു. അഞ്ചു മുതൽ പത്തുവരെ തറികൾ സ്ഥാപിച്ച് ക്ലസ്റ്റർ മോഡലിൽ

പുതിയ മൂല്യവർദ്ധിത ഉല്പന്നങ്ങൾ ഉല്പാദിപ്പിക്കാനാണ് ലക്ഷ്യമിടുന്നത്. കേരള ഹാന്റ്ലും എന്ന ബ്രാന്റ് സർക്കാർ ഇതിനകം അംഗീകരിച്ചിട്ടുണ്ട്. ഇവയ്ക്ക് കൂടുതൽ പ്രചരണം നൽകും. വ്യാജ ഉല്പന്നങ്ങൾ കൈത്തറി എന്ന പേരിൽ വിപണനം ചെയ്യുന്നത് ഒഴിവാക്കാൻ ഇതുവഴി സാധിക്കും. കേരളത്തിലെ നിലനിർത്തുന്ന കൈത്തറി ഉല്പന്നങ്ങൾക്ക് വിദേശ വിപണിയും കണ്ടെത്തും. സ്പിന്നിംഗ് മില്ലുകളുടെ പ്രവർത്തനം മെച്ചപ്പെടുത്തുന്നതിനായി സർക്കാർ സത്യാര നടപടികൾ സ്വീകരിക്കുന്നതാണ്. നടപടിക്രമങ്ങൾ ലഘൂകരിച്ച് വ്യവസായ അന്തരീക്ഷം മെച്ചപ്പെടുത്തുന്നതിനായി Ease of doing business സംരംഭങ്ങൾ കേരളത്തിൽ നടപ്പാക്കും. അതിനുള്ള നോഡൽ ഏജൻസിയായി കെ.എസ്.ഐ.ഡി.സി.യെ നിയോഗിച്ചിട്ടുണ്ട്. 101 കോടി രൂപയുടെ പദ്ധതികളാണ് കിൻഫ്രയിലൂടെ ഈ വർഷം നടപ്പിലാക്കാൻ ഉദ്ദേശിക്കുന്നത്. ഒറ്റപ്പാലത്തെ ഡിഫൻസ് പാർക്ക്, പാലക്കാട് മെഗാ ഫുഡ് പാർക്ക്, കഴക്കൂട്ടം ഫിലിം ആന്റ് വീഡിയോ പാർക്കിലെ രണ്ടാംഘട്ട വികസന പദ്ധതി, പാലക്കാട്ടെയും എറണാകുളത്തെയും വ്യാവസായിക ആവശ്യത്തിന് വെള്ളം നൽകുന്ന പദ്ധതി ഇതെല്ലാം ഈ വർഷം ഏറ്റെടുക്കുന്നതാണ്. ഖാദി - സ്വാതന്ത്ര്യ സമരവുമായി ബന്ധപ്പെട്ട വൈകാരികമായ ഒരു മേഖലയാണ്. ഈ മേഖലയിൽ വളരെ പരിമിതമായ

കൂലിയാണുള്ളത്. കൂലി പരിമിതമായതിനാൽ പുതിയ തൊഴിലാളികൾക്ക് ഈ മേഖലയിൽ കടന്നുവരാൻ തോന്നുന്നില്ല. പരമ്പരാഗത മേഖലയെപ്പോലെ ഖാദിയെയും കൂലിക്കുറവ് ബാധിക്കുന്നു എന്നതാണ് വസ്തുത. ഖാദി ഉല്പന്നങ്ങൾക്ക് കമ്പോളത്തിലെ ആവശ്യത്തിന്റെ അടിസ്ഥാനത്തിൽ വില വർദ്ധിപ്പിച്ച് തൊഴിലാളികൾക്ക് കൂടുതൽ വരുമാനം ലഭിക്കുന്നതിനുള്ള നടപടികൾ സ്വീകരിക്കേണ്ടി വരും. പരമ്പരാഗത ഉല്പാദനരീതി മാറ്റി ഭാഗിക യന്ത്രവത്കരണം വഴി തൊഴിലാളികളുടെ ജോലിഭാരം കുറയ്ക്കാനും ഖാദിയുടെ ഉല്പാദനം വർദ്ധിപ്പിക്കാനും നടപടികൾ സ്വീകരിക്കേണ്ടതായും വരും. തൊഴിലാളികൾക്ക് അവരുടെ ആനുകൂല്യങ്ങൾ ഡയറക്ട് ഫണ്ട് ട്രാൻസ്ഫർ പദ്ധതിയിലൂടെ ലഭ്യമാക്കുന്നതിന് നടപടി സ്വീകരിക്കുന്നതാണ്. ധാതുമണൽ ഉൾപ്പെടെയുള്ള എല്ലാ പ്രധാന മിനറലുകളുടെയും ഖനനം പൊതുമേഖലയിൽ നിക്ഷിപ്തമാക്കുക എന്ന ഉദ്ദേശ്യത്തോടെയാണ് സർക്കാർ നടപടികൾ സ്വീകരിച്ചുവരുന്നത്. ഇതിനാവശ്യമായ നിയമങ്ങളും ചട്ടങ്ങളും ഫലപ്രദമായി നടപ്പിലാക്കും. അതുകൊണ്ടുള്ള ഒരു പ്രത്യേകത, അനധികൃത ഖനനം അവസാനിപ്പിക്കാനും വരുമാന ചോർച്ച അവസാനിപ്പിക്കാനും കഴിയും. ഇതിനതകുന്ന നടപടികൾ സർക്കാർ കൈക്കൊള്ളും.

പെർമിറ്റുകളും ലൈസൻസുകളും സുതാര്യമായി നൽകുന്നതിന്റെ ഭാഗമായി കേരള ഓൺലൈൻ മൈനിംഗ് പെർമിറ്റ് അവാർഡ് സർവ്വീസ് എന്നൊരു പദ്ധതി നടപ്പിലാക്കുന്നതാണ്. ചവറ, തോട്ടപ്പള്ളി ബെൽറ്റിലുള്ള മുഴുവൻ തീരദേശ മണൽ സംസ്കരണവും പൊതുമേഖലാ സ്ഥാപനങ്ങളാണ് നടത്തുന്നത്. KEMDEL (Kerala State Mineral Development Corporation Limited) ആയിരിക്കും ഇതിന്റെ നോഡൽ ഏജൻസി. വ്യവസായ വകുപ്പിന്റെ അധീനതയിൽ ഒരു സ്റ്റാറ്റൂട്ടറി കോർപ്പറേഷൻ ഉൾപ്പെടെ 42 പൊതുമേഖലാ സ്ഥാപനങ്ങളാണ് നിലവിൽ പ്രവർത്തിച്ചുവരുന്നത്. ഇവയിൽ പത്ത് സ്ഥാപനങ്ങൾ മാത്രമാണ് ഇപ്പോൾ ലാഭകരമായി പ്രവർത്തിക്കുന്നത്. പൊതുമേഖലാ സ്ഥാപനങ്ങളുടെ നവീകരണത്തിനും പുനരുദ്ധാരണത്തിനുമായി 2016-17 സാമ്പത്തിക വർഷത്തിലെ ബഡ്ജറ്റിൽ വകയിരുത്തിയ 100 കോടി രൂപയിൽ 39 കോടി 76 ലക്ഷം രൂപ ഇതിനകം അനുവദിച്ചുകഴിഞ്ഞിട്ടുണ്ട്. 2016-17 സാമ്പത്തിക വർഷത്തിലെ ബഡ്ജറ്റിൽ 496,51,00,000/- രൂപയാണ് വ്യവസായത്തിനായി നീക്കിവച്ചിട്ടുള്ളത്. ഇത് ഫലപ്രദമായി ഉപയോഗിച്ചുകൊണ്ട് കേരളത്തിലെ വ്യവസായ രംഗത്തിന്റെ മുഖച്ഛായ പുരോഗമനപരമായി മാറ്റാനുള്ള ശ്രമമാണ് നടത്തിവരുന്നത്. മലബാർ സിമന്റ്സിന്റെ ഉല്പാദനം പുനരാരംഭിക്കുന്നതിനെക്കുറിച്ചുള്ള ചോദ്യം ചർച്ചയിൽ

ഉയർന്നവരികയുണ്ടായി. മുഖ്യ അസംസ്കൃത വസ്തുക്കളായ കൽക്കരി, ലാറ്ററൈറ്റ്, ക്ലിങ്കർ തുടങ്ങിയവയ്ക്കുള്ള ടെണ്ടർ പുറപ്പെടുവിച്ചുകഴിഞ്ഞിട്ടുണ്ട്. അതുപോലെ 8000 മെട്രിക് ടണ്ണോളം കൽക്കരി, കേന്ദ്ര പൊതുമേഖലാ സ്ഥാപനമായ സ്റ്റേറ്റ് ട്രേഡിംഗ് കോർപ്പറേഷനിൽനിന്നും ഉടനടി സംഭരിക്കുന്നതാണ്. ലാറ്ററൈറ്റ് വാങ്ങുന്നതിനുള്ള ടെണ്ടറുകൾ പുറപ്പെടുവിച്ചുകഴിഞ്ഞു. ഇത് മൂന്ന് ആഴ്ചയ്ക്കുള്ളിൽ ലഭിക്കുമെന്നാണ് പ്രതീക്ഷിക്കുന്നത്. പ്രവർത്തനം തുടരുന്നതിനുവേണ്ടി ചേർത്തല യൂണിറ്റിൽ ഇറക്കുമതിചെയ്ത ക്ലിങ്കറാണ് ഉപയോഗിക്കുന്നത്. വാളയാർ ഫാക്ടറിയുടെ പ്രവർത്തനം തുടരുന്നതിനുവേണ്ടി ക്ലിങ്കർ, കൊച്ചിൻ പോർട്ടിൽനിന്നും വാളയാറിലേയ്ക്ക് നീക്കം ചെയ്ത് കഴിഞ്ഞിട്ടുണ്ട്. ഇങ്ങനെ ഇറക്കുമതി ചെയ്ത ക്ലിങ്കർ ഉപയോഗിച്ചാണ് വാളയാർ പ്ലാന്റ് പ്രവർത്തിക്കുന്നത്. പ്രതിദിനം മൂന്നു മെട്രിക് ടണ്ണോളം സിമന്റാണ് വാളയാർ ഫാക്ടറി ഉൽപ്പാദിപ്പിക്കുന്നത്. രണ്ടു മൂന്ന് ആഴ്ചയ്ക്കുള്ളിൽ അസംസ്കൃത വസ്തുക്കൾ തുടർച്ചയായി ലഭ്യമാകുമെന്നാണ് പ്രതീക്ഷിക്കുന്നത്.

ടി.സി.സി.-യുടെ വൈദ്യുതി സംബന്ധമായ പ്രശ്നങ്ങൾ ഇവിടെ ഉന്നയിക്കുകയുണ്ടായി. ചീഫ് സെക്രട്ടറി അദ്ധ്യക്ഷനായ ഹൈലൈവൽ കമ്മിറ്റി ഈ പ്രശ്നം പരിശോധിച്ച് വരുന്നുണ്ട്. അടുത്തുതന്നെ ഇത് പരിഹരിക്കപ്പെടും. ഐ.ടി.

കയറ്റുമതിയെക്കുറിച്ചുള്ള പരാമർശം വരികയുണ്ടായി. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് ഐ.ടി. കയറ്റുമതി ഒരു ബില്ലിന് ആയിരുന്നവെന്നും ഈ എൽ.ഡി.എഫ്. ഭരണകാലത്ത് അത് ഇരട്ടിയാക്കുമോ എന്നും ഒരു ചോദ്യം ഉന്നയിക്കുകയുണ്ടായി. 2014-ൽ ഒരു ബില്ലിന് ഡോളർ (6000 കോടിയോളം രൂപ) കയറ്റുമതി ചെയ്യപ്പെടുകയുണ്ടായി. 2016-ൽ 1.5 ബില്ലിന് ഡോളർ (10,000 കോടി രൂപ) കയറ്റുമതി നടത്താൻ കഴിയുന്നുണ്ട്. 2018 ആകുമ്പോൾ 2 ബില്ലിന് ഡോളറിലേക്ക് (12,000 കോടി രൂപ) എത്തിക്കാൻ കഴിയും. എൽ.ഡി.എഫ്. പ്രസിദ്ധീകരിച്ച മാനിഫെസ്റ്റോ പ്രകാരം ഒരു കോടി ചതുരശ്രയടി ഐ.ടി. സ്ക്വേസ് പൂർത്തീകരിക്കുന്നതാണ്. തിരുവനന്തപുരം ടെക്നോസിറ്റിയിലും കൊച്ചി ഇൻഫോപാർക്കിലും മലബാർ മേഖലയിലുമായി ഇതിന്റെ പ്രവർത്തനം ആരംഭിച്ചിട്ടുണ്ട്. ഇത് പൂർത്തിയാകുന്നതോടുകൂടി ഐ.ടി. തൊഴിൽ ഇപ്പോഴത്തേതിൽനിന്നും ഇരട്ടിയാകും. അതോടെ ഐ.ടി. കയറ്റുമതി രണ്ട് ബില്ലിന് കടക്കുമെന്നാണ് പ്രതീക്ഷിക്കുന്നത്.

കോഴിക്കോട് കോമൺവെൽത്തിനെക്കുറിച്ച് പരാമർശമുണ്ടായി. അതുസംബന്ധിച്ച് നടപടികൾ സ്വീകരിച്ചുവരികയാണ്. നിയമസഭ പാസ്സാക്കിയ പ്രമേയമനുസരിച്ച് നടപടിയൊന്നും എടുക്കുന്നില്ല എന്ന പ്രശ്നമാണ് ഉയർന്നത്.

അതിന്റെ നടപടികൾ തുടർച്ചയായി സ്വീകരിച്ചുവരുന്നുണ്ട്.

സിമന്റുമായി ബന്ധപ്പെട്ട പ്രശ്നം നേരത്തെ ചർച്ച ചെയ്തതാണ്. ദരിദ്ര-ചെറുകിട-  
ഇടത്തരം കുടുംബങ്ങളുടെ വീട് നിർമ്മാണത്തിനും മറ്റും വേണ്ട സിമന്റ് കുറഞ്ഞ  
വിലയ്ക്ക് നൽകാൻ കഴിയത്തക്ക ഒരു സംവിധാനം ഒരുക്കാനാകണമെന്നാണ്  
സർക്കാർ ഉദ്ദേശിക്കുന്നത്.

നമ്മുടെ സംസ്ഥാനം നിക്ഷേപ സൗഹൃദ സംസ്ഥാനമെന്ന രീതിയിൽ  
പൊതുവേ ഇപ്പോൾ അംഗീകരിക്കപ്പെടുന്നുണ്ട്. ആ സാഹചര്യം നല്ല നിലയിൽ  
ഉപയോഗിക്കാനാകണം. പുതിയ സംരംഭകർക്ക് അടിസ്ഥാന സൗകര്യങ്ങൾ  
വിപുലീകരിച്ച് വ്യവസായ വിപുലീകരണം ശക്തിപ്പെടുത്തുക എന്നതാണ് ഇതിന്  
ഏറ്റവും ആവശ്യമായിട്ടുള്ളത്.

പ്രകൃതി സൗഹൃദ വ്യവസായമാണ് എൽ.ഡി.എഫ്. പ്രധാനമായും കാണുന്നത്.  
പരിസ്ഥിതിയെ സംരക്ഷിച്ചുകൊണ്ട് വ്യവസായം വളർത്താൻ മാത്രമേ നമുക്ക്  
സാധിക്കൂ. അതിനതകന്ന ഒരു നയമാണ് അംഗീകരിക്കാൻ ഉദ്ദേശിക്കുന്നത്.  
പഞ്ചായത്തുകളിലെ ചില ഇടങ്ങളിൽ വ്യവസായ പാർക്കുകളും വ്യവസായ  
എസ്റ്റേറ്റുകളും ഇപ്പോഴുണ്ട്. ഇവയിൽ ചിലത് അടഞ്ഞുകിടക്കുന്ന സ്ഥിതിയുണ്ട്.  
അടഞ്ഞുകിടക്കുന്നവയെല്ലാം പ്രവർത്തിപ്പിക്കാനും ഉപയോഗശൂന്യമായി

കിടക്കുന്നവയിലെല്ലാം പുതിയ സംരംഭങ്ങൾ ആരംഭിക്കാനുള്ള നടപടികൾ സ്വീകരിക്കും.

പെരുമ്പാവൂർ ഗ്യാളിയോർ റയോൺസ് ലിമിറ്റഡിന്റെ സ്ഥലം കുറേക്കാലമായി ഏറ്റെടുക്കാതെ കിടക്കുകയാണ്. ആ ഭൂമി ഏറ്റെടുക്കാനുള്ള നടപടികൾ സ്വീകരിക്കും. പ്രമുഖ ഇലക്ട്രോണിക് സ്ഥാപനമായ കെൽട്രോൺ കേരളത്തിൽ ആദ്യം തുടങ്ങിയ ഇലക്ട്രോണിക് സ്ഥാപനമാണ്. അതിനെ സംബന്ധിക്കുന്ന മറ്റ് കാര്യങ്ങൾ ഞാൻ പറയേണ്ടതില്ലല്ലോ. കെൽട്രോണിനെ പഴയ രീതിയിൽ ഉയർത്തിക്കൊണ്ടുവരാൻ കഴിയേണ്ടതായിട്ടുണ്ട്. കാലാനുസൃതമായി കെൽട്രോണിനെ വികസിപ്പിക്കാനുള്ള നടപടികൾ സ്വീകരിക്കും. അതുപോലെ ടെക്സ്റ്റൈൽ മില്ലുകൾ പലതും അടുച്ചുപുട്ടലിന്റെ വക്കിലാണ്. കേന്ദ്ര ഗവൺമെന്റിന്റെ വിദേശ നയവും ഈ തകർച്ചയ്ക്ക് വഴിയൊരുക്കിയിട്ടുണ്ട്. അതോടൊപ്പം കോട്ടണിന്റെ വിലക്കയറ്റവും നൂലിന്റെ വിലയിടിവുമൊക്കെ ഇതിനൊരു ഘടകമാണ്. ഏതായാലും ആ മേഖലയെ രക്ഷിക്കേണ്ടതായുണ്ട്.

ശ്രീ. സി. ദിവാകരൻ: സർ, ബഹുമാനപ്പെട്ട മുഖ്യമന്ത്രി വളരെ പ്രതീക്ഷയോടെ ധാരാളം കാര്യങ്ങൾ പറയുന്നു. അതെല്ലാം കേട്ടപ്പോൾ വലിയ സന്തോഷമുണ്ട്. കേരളത്തിലെ വ്യവസായത്തിന്റെ സ്വർണ്ണഖനി

എന്നുപറയുന്നത് കരിമണലും പാറക്കെട്ടുകളുമാണ്. ഒരു ലൈസൻസുമില്ലാതെ പാറക്കെട്ടുകൾ മുഴുവൻ ഇടിച്ചതുകർക്കുകയാണ്. ഞാൻ എന്റെ മണ്ഡലത്തിൽ ഈ വിഷയത്തിൽ ഇടപെട്ടതിനെ തുടർന്ന് ജിയോളജി ഡിപ്പാർട്ട്മെന്റിൽനിന്ന് രണ്ടുമൂന്ന് ക്യാറി ഉടമകൾക്ക് കൊടുത്ത നോട്ടീസിൽ സി. ദിവാകരൻ എം.എൽ.എ പറഞ്ഞതനുസരിച്ച് നിങ്ങളുടെ ക്യാറി പ്രവർത്തനങ്ങൾ തല്ലാലം സ്റ്റേ ചെയ്തിരിക്കുന്നു എന്നാണ് പറഞ്ഞിട്ടുള്ളത്. ഞാനത് ഡി.ഡി.സി. യിലും താലൂക്ക് സഭയിലും അവതരിപ്പിച്ചു. വലിയൊരു റാക്കറ്റാണ് ഇതിനുപിന്നിൽ പ്രവർത്തിക്കുന്നത്. ബഹുമാനപ്പെട്ട മുഖ്യമന്ത്രിയുടെ സമഗ്രമായ വ്യവസായ സംരംഭങ്ങളുടെ നടുവിൽ കരിമണലും പാറക്കെട്ടുകളുംകൂടി സംരക്ഷിക്കാൻ നടപടി സ്വീകരിക്കണം.

ശ്രീ. പിണറായി വിജയൻ: സർ, ഖനനം മുഴുവൻ പൊതുമേഖലയിൽ നടത്തുക എന്നതാണ് ഉദ്ദേശിക്കുന്നത്. ശ്രീ. സി. ദിവാകരൻ പറഞ്ഞ കാര്യങ്ങൾ ഇതിൽ പൂർണ്ണമായും അടങ്ങിയിട്ടുണ്ട്. കരിമണൽ നമ്മുടെ സംസ്ഥാനത്ത് കൂടുതൽ വ്യവസായ അഭിവൃദ്ധിക്കുവേണ്ടി ഉപയോഗിക്കാവുന്നതാണ്. കൂടുതൽ മൂല്യവർദ്ധിത ഉല്പന്നങ്ങൾ നമുക്ക് ഉണ്ടാക്കാനാകും. നമ്മുടെ നാട്ടിൽതന്നെ പ്രവർത്തിക്കുന്ന സ്ഥാപനങ്ങളുണ്ട്.

നേരത്തെ സി.എം.ആർ.എൽ-ന്റെ കാര്യം ഇവിടെ ഉന്നയിക്കുകയുണ്ടായി. ആ സ്ഥാപനത്തിന് കരിമണൽ നൽകാൻ കഴിയുന്നതോടൊപ്പം നമ്മുടെ സ്ഥാപനങ്ങൾക്കെല്ലാം കരിമണൽ ലഭിക്കുകയും വേണം. ഇവിടെയുള്ള സ്ഥാപനങ്ങൾക്ക് കരിമണൽ ലഭിക്കുകയും കൂടുതൽ വികസന പദ്ധതികൾക്ക് കരിമണൽ ഉപയോഗിക്കുകയും ചെയ്യുക എന്നതാണ് ഉദ്ദേശിക്കുന്നത്. ക്വറിയുടെ കാര്യത്തിൽ, അടുത്തൊരു തീയതിയോടുകൂടി, തീയതി കൃത്യമായി ഓർക്കുന്നില്ല, കൃത്യമായ ക്ലിയറൻസോടുകൂടി മാത്രമേ ഏത് ക്വറിയും പ്രവർത്തിക്കാനാകൂ എന്നൊരു അവസ്ഥ വരുന്നുണ്ട്. ഗ്രീൻ ടിബ്യൂണലിന്റെ ഇടപെടലിന്റെ ഭാഗമായാണ് ഇങ്ങനെ വന്നിട്ടുള്ളത്.

ശ്രീ. പി. കെ. ബഷീർ: സർ, കഴിഞ്ഞ ഗവൺമെന്റിന്റെ കാലത്ത് അരീക്കോട്, പട്ടാമ്പി തുടങ്ങിയ സ്ഥലങ്ങളിൽ ഐ.ടി പാർക്കുകൾ ആരംഭിക്കാനായി ഭരണാനുമതി നൽകിയിരുന്നു. ആ ഐ.ടി പാർക്കുകൾ ആരംഭിക്കാനുള്ള എന്തെങ്കിലും നടപടി സർക്കാർ സ്വീകരിക്കുമോ; പുതിയ ഐ.ടി പാർക്കുകൾ ഈ വർഷം ആരംഭിക്കാൻ സാധ്യതയുണ്ടോ; ഇതുസംബന്ധിച്ച ഗവൺമെന്റിന്റെ നയം വ്യക്തമാക്കാമോ?

ശ്രീ. പിണറായി വിജയൻ: സർ, ഐ.ടി പാർക്കുകൾ നമ്മുടെ

സംസ്ഥാനത്ത് വികസിച്ചുവരേണ്ടതുതന്നെയാണ്. ഐ.ടി. പാർക്കുകളുടെ വികസനമെന്നത് നമ്മൾ ആത്മനിഷ്ഠമായി എടുത്തുകൊണ്ടുമാത്രം സാധിക്കില്ല. അതിന്റെ ഭൗതിക സാഹചര്യവുമൂലം ഒതുവരണം. അങ്ങനെ ഭൗതിക സാഹചര്യം ഒതുവരുന്ന സ്ഥലങ്ങളാണെങ്കിൽ ഐ.ടി. പാർക്കുകൾ സ്വാഭാവികമായും വികസിപ്പിക്കാം. സർക്കാർ അതിനാവശ്യമായ എല്ലാ പിന്തുണയും നൽകുകയും ചെയ്യും.

ശ്രീ. കെ. കൃഷ്ണൻ കുട്ടി: സർ, കരിമണലിൽ തോറിയം

നല്ലരീതിയിലുണ്ടെന്നാണ് പറയുന്നത്. ഇവിടെ തോറിയം റിയാക്ടർ മുമ്പുണ്ടായിരുന്നില്ല. ഇപ്പോൾ തോറിയം റിയാക്ടർ അണുശക്തി വകുപ്പുതന്നെ വികസിപ്പിച്ചെടുത്തിട്ടുണ്ട്. ഇന്ത്യയിലേക്ക് ആവശ്യമായ റിയാക്ടർ പ്രവർത്തിക്കാനുള്ള തോറിയം ഇവിടെയുണ്ടെന്നാണ് പുതുതായി കണ്ടുപിടിച്ചിരിക്കുന്നത്. അങ്ങനെയാണെങ്കിൽ കേരളത്തിന്റെ സമ്പദ്ഘടനയിൽത്തന്നെ വലിയൊരു മാറ്റമുണ്ടാകും. ഛത്തീസ്ഗഢിൽ കൽക്കരി കുഴിച്ചെടുക്കുന്നതിന് കേന്ദ്ര ഗവൺമെന്റ് ലേലത്തിന്റെ തുക തന്നെ കൊടുക്കുകയാണ്. അതുപോലെ തോറിയം വേർതിരിച്ചെടുക്കുന്നതിന് കേന്ദ്ര അണുശക്തി വകുപ്പിൽ സമ്മർദ്ദം ചെലുത്തി അത് വാങ്ങിയെടുക്കാനുള്ള നടപടി

സ്വീകരിക്കുമോ?

ശ്രീ. പിണറായി വിജയൻ: സർ, അദ്ദേഹം ഉന്നയിച്ച കാര്യങ്ങൾ പരിശോധിക്കാം.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് ക്ലിങ്കർ ഇറക്കുമതി ചെയ്ത് മലബാർ സിമന്റ്സ് മെച്ചപ്പെടുത്തുന്നതിനുവേണ്ടി നടപടി സ്വീകരിക്കുമെന്ന് പറഞ്ഞു. കേരളത്തിലെ ഏറ്റവും പഴയ സിമന്റ് ഫാക്ടറിയായ ട്രാവൻകൂർ സിമന്റ്സ് ഇപ്പോൾ നാശത്തിന്റെ വക്കിലാണ്. വേമ്പനാട്ടുകായലിൽനിന്നും കക്കയെടുത്താണ് സിമന്റുണ്ടാക്കിയിരുന്നത്. ഇപ്പോൾ കക്കയുടെ തോത് കുറഞ്ഞതിനാൽ ക്ലിങ്കർ ഇറക്കുമതി ചെയ്താണ് തൽക്കാലത്തേക്ക് ഉല്പാദനം നടത്തുന്നത്. ട്രാവൻകൂർ സിമന്റ്സിനെ നിലനിർത്തുന്നതിനുവേണ്ടിയുള്ള നടപടി സ്വീകരിക്കുമോ?

ശ്രീ. പിണറായി വിജയൻ: സർ, അതിന് ടെക്നോളജി തന്നെയാണ് പ്രധാനം. അതുമായി ബന്ധപ്പെട്ട് കാലോചിതമായ മാറ്റങ്ങൾകൂടി വേണ്ടിവരുമെന്ന് തോന്നുന്നു. അതിന്റെ അടിസ്ഥാനത്തിൽ പരിശോധിക്കാൻ നോക്കാം.

ശ്രീ. എൻ. എ. നെല്ലിക്കുന്ന്: സർ, കാസർഗോഡുള്ള ഏക പൊതുമേഖലാ

സ്ഥാപനമായ ബെൽ 49 ശതമാനം സംസ്ഥാന സർക്കാരിന്റെ ഷെയറുള്ള സ്ഥാപനമാണ്. നേരത്തെ അത് കെൽ ആയിരുന്നു. ഇപ്പോൾ ബഹുമാനപ്പെട്ട മുഖ്യമന്ത്രിക്ക് അതിന്റെ ശോചനീയാവസ്ഥയെക്കുറിച്ച് കൂടുതലായി അറിയാം. അതിനെ പുനരുജ്ജീവിപ്പിക്കുന്നതിന് എന്തെങ്കിലും പരിപാടികൾ ആവിഷ്കരിക്കുമോ?

ശ്രീ. പിണറായി വിജയൻ: സർ, കെൽ-ന്റെ ശോചനീയാവസ്ഥ പരിഹരിക്കുന്നതിനുവേണ്ടിയാണ് അത് ബെൽ ആയത്. പക്ഷേ അത് കൂടുതൽ ശോചനീയാവസ്ഥയിലാകുന്ന സ്ഥിതിയാണ് ഇപ്പോഴുള്ളത്. ഏതായാലും ആ ശോചനീയാവസ്ഥ പരിഹരിക്കുന്നതിന് സർക്കാർ എല്ലാ മുൻഗണനയും നൽകും.

ശ്രീ. പി. ടി. എ. റഹീം: സർ, മാവൂർ ഗ്യാളിയോർ റയോൺസിന്റെ സ്ഥലം വെറുതെ കിടക്കുകയാണ്. അവിടെ വ്യവസായം ആരംഭിക്കുന്നത് സംബന്ധിച്ച് ഞാൻ നേരത്തെ പ്രസംഗത്തിൽ പറഞ്ഞിരുന്നു. അത് സംബന്ധിച്ച് എന്തെങ്കിലും നടപടി സ്വീകരിക്കുമോ?

ശ്രീ. പിണറായി വിജയൻ: സർ, അതുമായി ബന്ധപ്പെട്ട് സർക്കാരിന് ചില ആലോചനകളുള്ളതാണ്. അത് ഇപ്പോൾ പറയാവുന്ന ഒരവസ്ഥയിൽ

ആയിട്ടില്ല.

ശ്രീ. പി. ടി. തോമസ്: സർ, കേരളത്തിന്റെ മുഴുവൻ പ്രതീക്ഷയായ സ്മാർട്ട് സിറ്റി തുടർച്ചയായ പല പ്രഖ്യാപനങ്ങളുമായി പോകുകയാണ്. സ്മാർട്ട് സിറ്റിയുമായി ബന്ധപ്പെട്ട് കൂടെക്കൂടെ ഓരോ പ്രസ്താവനകൾ നടത്തും. അത് എന്റെ മണ്ഡലത്തിലാണ്. ഞാൻ അവിടെ പോയി അവരുമായി ചില ചർച്ചകൾ നടത്തിയപ്പോൾ ഈ അടുത്ത കാലത്തൊന്നും കാര്യമായ ഡെവലപ്മെന്റ് കൊണ്ടുവരുന്ന ലക്ഷണമൊന്നും കാണുന്നില്ല. ആ കാര്യത്തിൽ ഗവൺമെന്റിന്റെ നിലപാട് വ്യക്തമാക്കുമോ?

ശ്രീ. പിണറായി വിജയൻ: സർ, ബഹുമാനപ്പെട്ട അംഗം ഈ അടുത്ത കാലത്ത് എന്നുപറഞ്ഞത് കുറച്ച് പിന്നിലുള്ള കാലമാണ്. ഇതിനൊരു അടുത്ത കാലമുണ്ടായിട്ടുണ്ട്. ആ അടുത്ത കാലത്തിന്റെ തീരുമാനം അവർ സമയബന്ധിതമായി ഇത് തീർക്കുമെന്നുള്ളതാണ്. ആ ഉറപ്പ് അവർ നൽകിയിട്ടുണ്ട്. അവർ ആ ഉറപ്പ് നടപ്പാക്കുമോയെന്ന് നമുക്ക് നോക്കാം.

ശ്രീ. ഷാഫി പറമ്പിൽ: സർ, കെൽടോണിനെ സംബന്ധിച്ച് ചെറിയൊരു നിർദ്ദേശമുള്ളത്, ആ ബ്രാൻഡിന് അങ്ങ് പറഞ്ഞതുപോലെ നേരത്തെയുണ്ടായിരുന്ന സ്വീകാര്യത പാടെ കുറഞ്ഞ് അതിന്റെ ഗുഡ്വില്ലും ക്രെഡിബിലിറ്റിയും വല്ലാതെ

കറഞ്ഞിരിക്കുന്ന സാഹചര്യമാണ്. അതിനെ പുനരുജ്ജീവിപ്പിക്കുന്നതിനുവേണ്ടി നമ്മൾ നടത്തുന്ന ശ്രമത്തിന്റെ പകുതി മതിയാകും ഫ്രഷ് ബ്രാൻഡിംഗ് നടത്തി പുതിയൊരു നാമധേയത്തിൽ, കാരണം മാർക്കറ്റിലിപ്പോൾ ലഭ്യമായ ഉൽപ്പന്നങ്ങൾ 6 സീരീസ്, 7 സീരീസ് ഇറങ്ങുമ്പോൾ വെറുതെ അപ്ഡേറ്റ് ചെയ്തുകൊണ്ടിരിക്കുന്ന കാലഘട്ടത്തിൽ ആളുകൾ ബ്രാൻഡിനുപുറകെ പോയിക്കൊണ്ടിരിക്കുന്ന ഒരു കാലഘട്ടമാണ്. പൊതുവേലയിലെ ഒരു സ്ഥാപനമെന്ന നിലയ്ക്ക് ഒരു ഫ്രഷ് ബ്രാൻഡിംഗ് നടത്തി പുതിയൊരു പേരും കൊടുത്ത് അതിനെ റീ-ഇൻഡ്രോഡ്യൂസ് ചെയ്യുന്നതായിരിക്കില്ലേ കുറച്ചുകൂടി നല്ലത്; ഒരാൾ എന്നെ ഒരു പ്രോഡക്ടുമായി സമീപിച്ചു. നമ്മുടെ പെൺകുട്ടികൾ സ്കൂളിലേയ്ക്കോ കോളേജിലേയ്ക്കോ പോകുമ്പോൾ അവർക്ക് അവരുടെ വീടുമായി മാത്രം കണക്ട് ചെയ്യാൻ കഴിയാവുന്ന, അച്ഛന്റെയും അമ്മയുടെയും നമ്പരമായി മാത്രം കണക്ട് ചെയ്യാൻ കഴിയാവുന്ന ഒരു ഉപകരണം, ലാർജ് സ്ക്രീനിലിൽ പ്രൊഡ്യൂസ് ചെയ്യാൻ അവർക്ക് സംവിധാനമില്ല. പക്ഷെ അത് നമ്മുടെ ഗേൾസ് സ്കൂളിലും മറ്റും വളരെ ഉപകാരപ്രദമാകുകയും ചെയ്യും. അങ്ങനെയുള്ള ഉൽപ്പന്നങ്ങളെ പുതിയൊരു ബ്രാൻഡിലൂടെ, ഗുഡ്വില്ലും ക്രെഡിബിലിറ്റിയും നഷ്ടപ്പെടുത്തുകൊണ്ട് കെൽട്രോൺ പുനരുജ്ജീവിപ്പിക്കാൻ നടപടി സ്വീകരിക്കുമോ?

ശ്രീ. പിണറായി വിജയൻ: സർ, ഇതിന്റെ പിന്നിൽ കെൽടോൺ അഭിവൃദ്ധിപ്പെടണമെന്ന വികാരമാണ്. അത് ശരിയാണ്. ഒരു കമ്മീഷൻ ഏജന്റ് എന്ന നിലയിൽ പ്രവർത്തിക്കുന്ന കെൽടോണിന്റെ രൂപത്തിന് മാറ്റം വരണമെന്നാണ് അദ്ദേഹം ഉദ്ദേശിക്കുന്നത്. അത് വളരെ ശരിയായ കാര്യമാണ്. ഇന്നത്തെ കാലത്തിന് ചേർന്ന തരത്തിലുള്ള ഒരു സ്ഥാപനമാക്കി നമുക്കതിനെ മാറ്റാനുള്ള ശ്രമം നടത്താം. ആ കൂട്ടത്തിൽ അദ്ദേഹം പറഞ്ഞ കാര്യങ്ങൾകൂടി പരിഗണിക്കാം.

ശ്രീ. സി. കൃഷ്ണൻ: സർ, സൂൾ യൂണിഫോമിന് കൈത്തറിത്തുണി സൗജന്യമായി കൊടുക്കുന്ന കാര്യം പ്രഖ്യാപിച്ചിട്ടുണ്ട്. അത് വളരെ സ്വാഗതാർഹമായ കാര്യമാണ്. അതിൽ ഖാദിയെ ഒഴിവാക്കേണ്ട കാര്യമില്ല. ഒരു ഘട്ടത്തിൽ ഇവിടെ ഖാദിയോ കൈത്തറിയോ യൂണിഫോമായി ഉപയോഗിക്കണമെന്ന് മുമ്പത്തെ എൽ.ഡി.എഫ്. ഗവൺമെന്റുതന്നെ തീരുമാനിക്കുകയും ആഴ്ചയിൽ രണ്ടുദിവസം അതുപയോഗിക്കുകയും ചെയ്തിരുന്നു. ഇപ്പോൾ ഖാദി വസ്തുക്കൾ ഉപയോഗിക്കുന്ന നിരവധി വിദ്യാലയങ്ങളുണ്ട്. അപ്പോൾ ഖാദിയുംകൂടി ഉൾപ്പെടുത്തണമെന്നാണ് പറയാനുള്ളത്.

ശ്രീ. പിണറായി വിജയൻ: സർ, ഈ പദ്ധതിയിൽ കൈത്തറി

മാത്രമെയുള്ളൂ. അത് കൈത്തറിക്കുവേണ്ടിയുള്ള ഒരു പദ്ധതിയാണ്. അത് കൈത്തറ എന്ന നിലയിൽത്തന്നെയാണ് കാണുന്നത്. ഖാദി ധരിക്കുന്ന ധാരാളം ആളുകളുണ്ട്. അവരെ അപമാനിക്കാനൊന്നുമല്ല. ഇതിൽ കൈത്തറ മാത്രമെയുള്ളൂ. അതുകൊണ്ട് ഈ ധനാഭ്യർത്ഥന പാസ്സാക്കിത്തരണമെന്ന് അഭ്യർത്ഥിക്കുകയാണ്.

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, ന്യൂനപക്ഷങ്ങളുടെ പുരോഗതിയിലും അഭിവൃദ്ധിയിലും ഭൂരിപക്ഷ സമുദായവും ഭൂരിപക്ഷ സമുദായത്തിന്റെ അഭിവൃദ്ധിയിലും പുരോഗതിയിലും ന്യൂനപക്ഷ വിഭാഗങ്ങളും പങ്കുവഹിച്ച ചരിത്രമാണ് നമ്മുടെ രാജ്യത്തും സംസ്ഥാനത്തും ഇക്കാലമത്രയും ഉള്ളത്. ഇൻഡ്യയിൽ വഖഫ് സ്വത്തുക്കൾ രൂപീകരിക്കപ്പെട്ടതിനെ സംബന്ധിച്ച് ഞാൻ പഠിക്കാൻ ശ്രമിക്കുകയുണ്ടായി. സ്വാതന്ത്ര്യത്തിന് തൊട്ടുമുമ്പ് രാജ്യം വിഭജിക്കപ്പെട്ട സന്ദർഭത്തിൽ ഉത്തരേന്ത്യയിൽനിന്ന് ധാരാളം പ്രമാണിമാരും സമ്പന്നരുമായിട്ടുള്ള മുസ്ലീങ്ങൾ പാകിസ്ഥാനിലേയ്ക്ക് ചേക്കേറി. അവരുടെ സ്വത്ത് എന്താണ് ചെയ്യേണ്ടത് എന്നുള്ളതിനെ സംബന്ധിച്ച ഒരാലോചന അക്കാലത്ത് ഉടലെടുക്കുകയുണ്ടായത്രെ. ഒരു വിഭാഗം ആളുകൾ പറഞ്ഞത് ആ സ്വത്ത് നാഷണലൈസ് ചെയ്യണം എന്നുള്ളതായിരുന്നു. മറ്റൊരു വിഭാഗത്തിന്റെ അഭിപ്രായം അത്

ഇൻഡ്യയിലവശേഷിക്കുന്ന മുസ്ലീങ്ങളുടെ അഭിവൃദ്ധിക്കുവേണ്ടി പ്രയോജനപ്പെടുത്തണം എന്നുള്ളതായിരുന്നു. പണ്ഡിറ്റ് നെഹ്രു രണ്ടാമത്തെ അഭിപ്രായത്തിന്റെകൂടെയാണ് നിന്നത്. അങ്ങനെയാണ് ഇൻഡ്യയിൽ വഖഫ് സ്വത്തുക്കൾ ഒരുക്കൂട്ടി അവ മുസ്ലീം ജനവിഭാഗത്തിന്റെ അഭിവൃദ്ധിക്കുവേണ്ടി പ്രയോജനപ്പെടുത്തുന്ന വഖഫ് ബോർഡ് സ്ഥാപിതമായത്. കേരളത്തിലും വഖഫ് ബോർഡിന്റെ ഗ്രാന്റുമായി ബന്ധപ്പെട്ട് എനിക്കൊരു കാര്യം മനസ്സിലാക്കാൻ സാധിച്ചു. 2003 വരെ വഖഫ് ബോർഡിന് സംസ്ഥാന സർക്കാർ ഒരു പൈസപോലും അഡ്മിനിസ്ട്രേറ്റീവ് ഗ്രാന്റായി നൽകിയിരുന്നില്ല. 2003-ൽ റവന്യൂ ഡിപ്പാർട്ടുമെന്റിന്റെ ചുമതല വഹിച്ചിരുന്ന ഡോ. സുന്ദരേശൻ എന്നുപറയുന്ന ഉദ്യോഗസ്ഥൻ വഖഫ് ബോർഡ് ഓഫീസ് സന്ദർശിക്കുകയും ഫയലുകൾ പരിശോധിച്ചതിനുശേഷം ആദ്യമായി 50 ലക്ഷം രൂപ സംസ്ഥാന സർക്കാർ അഡ്മിനിസ്ട്രേറ്റീവ് ഗ്രാന്റായി വഖഫ് ബോർഡിന് നൽകണമെന്ന് എഴുതിവയ്ക്കുകയും ചെയ്തു. അതിനുശേഷമാണ് നമ്മുടെ സംസ്ഥാനത്ത് വഖഫ് ബോർഡിന് സംസ്ഥാന സർക്കാരിന്റെ അഡ്മിനിസ്ട്രേറ്റീവ് ഗ്രാന്റ് കിട്ടിത്തുടങ്ങിയത്. ഞാനിതിവിടെ പറഞ്ഞത് ന്യൂനപക്ഷ ജനവിഭാഗത്തിന്റെ പുരോഗതിയിലും അഭിവൃദ്ധിയിലും ഭൂരിപക്ഷ സമുദായവും ഭൂരിപക്ഷ സമുദായത്തിന്റെ അഭിവൃദ്ധിയിലും പുരോഗതിയിലും

ന്യൂനപക്ഷ വിഭാഗങ്ങളും അവരവരുടേതായ വലിയ പങ്ക് വഹിച്ചിട്ടുണ്ട് എന്നുപറയാൻ വേണ്ടിയാണ്. ന്യൂനപക്ഷക്ഷേമ വകുപ്പിന് ഏഴുവയസ്സേ ആയിട്ടുള്ളൂ. ഹ്രസ്വമെങ്കിലും ഈ വകുപ്പിനും ഒരു ചരിത്രമുണ്ട്. സച്ചാർ കമ്മിറ്റി റിപ്പോർട്ടിന്റെ പശ്ചാത്തലത്തിൽ കേരളത്തിലത് എങ്ങനെയാണ് നടപ്പിലാക്കേണ്ടത് എന്നുള്ളതിനെ സംബന്ധിച്ച് പഠിക്കുന്നതിനുവേണ്ടി സഖാവ് വി. എസ്. അച്ചുതാനുന്റെ നേതൃത്വത്തിലുണ്ടായിരുന്ന ഇടതുപക്ഷ ഗവൺമെന്റ് പാലോളി മുഹമ്മദ് കുട്ടിയെ ഒരു കമ്മീഷനായി നിയോഗിക്കുകയുണ്ടായി. ആ കമ്മീഷന്റെ റിപ്പോർട്ടിന്റെ അടിസ്ഥാനത്തിലാണ് ന്യൂനപക്ഷക്ഷേമ വകുപ്പ് കേരളത്തിലാദ്യമായി രൂപീകരിക്കപ്പെടുന്നത്. നിരവധി പദ്ധതികളാണ് ഇതുമായി ബന്ധപ്പെട്ട് നടപ്പിലാക്കിവരുന്നത്. വിധവ ഭവന പദ്ധതിക്ക് ഈ വർഷം 31 കോടി രൂപയാണ് നീക്കിവച്ചിട്ടുള്ളത്. സംസ്ഥാനത്തെ 1240 ന്യൂനപക്ഷ സഹോദരിമാർക്ക് ഇതിന്റെ പ്രയോജനം ലഭിക്കും. 2.5 ലക്ഷം രൂപ ഭവന സഹായമായിട്ടാണ് ലഭ്യമാക്കാനുദ്ദേശിക്കുന്നത്. ഈ പദ്ധതി ഇനിമുതൽ 'ഇമ്പിച്ചിബാവ ഭവനപദ്ധതി' എന്നായിരിക്കും അറിയപ്പെടുന്നത്. പഠനത്തിൽ മിടുക്കുള്ള മൈനോറിറ്റി വിഭാഗത്തിലെ പാവപ്പെട്ട കുട്ടികൾക്ക് പുതിയതായി ഒരു മെറിറ്റ് സ്കോളർഷിപ്പ് ഈ വർഷം മുതൽ ആരംഭിക്കാൻ വകുപ്പ് ഉദ്ദേശിക്കുന്നുണ്ട്. കേരളത്തിന്റെ പ്രഥമ

വിദ്യാഭ്യാസ വകുപ്പുമന്ത്രിയായിരുന്ന പ്രൊഫ. ജോസഫ് മുണ്ടശ്ശേരിയുടെ പേരിൽ 'പ്രൊഫ. ജോസഫ് മുണ്ടശ്ശേരി സ്കോളർഷിപ്പ്' എന്നാകും ഇതിന് നാമകരണം ചെയ്യുന്നത്. സംസ്ഥാനത്താദ്യമായി മദ്രസ അധ്യാപകർക്ക് 2 ലക്ഷം രൂപ പലിശരഹിത ഭവന വായ്പ നൽകുന്ന പദ്ധതിക്ക് തുടക്കമിടാൻ ഈ ഗവൺമെന്റിന് കഴിഞ്ഞിട്ടുണ്ട്. 100 പേർക്കാണ് ഈ വർഷം വായ്പ അനുവദിച്ചിട്ടുള്ളത്. മൈനോറിറ്റി ഇൻസ്റ്റിറ്റ്യൂട്ട് ഓഫ് റിസർച്ച് ആന്റ് നാഷണൽ ഇന്റഗ്രേഷൻ എന്നൊരു ഗവേഷണ സ്ഥാപനം യോജ്യമായ വഖഫ് ഭൂമിയിൽ മലപ്പുറം ജില്ലയിൽ സ്ഥാപിക്കാൻ ഗവൺമെന്റ് ഉദ്ദേശിക്കുന്നു. മൈനോറിറ്റി സിവിൽ സർവ്വീസ് കോച്ചിംഗ് സെന്ററുകൾ കേന്ദ്ര സർക്കാർ സഹായത്തോടെ കണ്ണൂർ, വയനാട്, കൊല്ലം, കോട്ടയം എന്നിവിടങ്ങളിൽ സ്ഥാപിക്കുന്നതാണ്. വഖഫ് സ്വത്തുള്ള ജില്ലകളിൽ അത് പ്രയോജനപ്പെടുത്തി 'സദ്ഭാവന മണ്ഡപങ്ങൾ' കേന്ദ്രസർക്കാർ സഹായത്തോടെ എല്ലാ ജില്ലകളിലും സ്ഥാപിക്കും. ഇതിനായി ആവശ്യമായ പ്രോജക്ട് റിപ്പോർട്ട് കേന്ദ്ര ഗവൺമെന്റിന് ഉടൻതന്നെ നൽകുന്നതാണ്. നിലവിലുള്ള 16 മൈനോറിറ്റി കോച്ചിംഗ് സെന്ററുകളിലും നെറ്റ്, സെറ്റ്, ജെ.ആർ.എഫ്. കോച്ചിംഗുകൾകൂടി അടുത്ത അധ്യയന വർഷംമുതൽ ആരംഭിക്കും. 152 ബ്ലോക്കുകളിലും 87 മുനിസിപ്പാലിറ്റികളിലും 6 കോർപ്പറേഷനുകളിലും മൈനോറിറ്റി പ്രൊമോട്ടർമാരെ

നിയമിക്കാൻ ലക്ഷ്യമിട്ടുള്ള പ്രൊപ്പോസൽ കേന്ദ്ര ന്യൂനപക്ഷമന്ത്രിക്ക് സമർപ്പിച്ചുകഴിഞ്ഞിട്ടുണ്ട്. ഇവിടെ വന്ന രണ്ട് അഭിപ്രായങ്ങൾകൂടി പറഞ്ഞുകൊണ്ട് ഞാനവസാനിപ്പിക്കാം. മൾട്ടി സെക്ടർ ഡെവലപ്മെന്റ് പ്രോഗ്രാമിൽ (എം.എസ്.ഡി.പി.) നിലവിൽ വയനാട് ജില്ലയും പൊന്നാനി ടൗണും മാത്രമാണ് ഉൾപ്പെടുത്തിയിട്ടുള്ളത്. മറ്റ് ജില്ലകളിലെ ന്യൂനപക്ഷ സാമൂഹിക പ്രദേശങ്ങളും ഈ പദ്ധതിയുടെ കീഴിൽ ഉൾപ്പെടുത്തണമെന്ന് ന്യൂനപക്ഷ മന്ത്രാലയത്തോട് ആവശ്യപ്പെട്ടിട്ടുണ്ട്. എന്റെ സുഹൃത്ത് ശ്രീ. ടി. വി. ഇബ്രാഹിം, താടിയുമായി ബന്ധപ്പെട്ട ഒരു കാര്യം ഇവിടെ സൂചിപ്പിച്ചുകൊണ്ട് അതുകൂടി പറഞ്ഞ് ഞാൻ നിർത്തുകയാണ്. താടി വളർത്തുന്നത് ഒരു മതാവകാശം എന്ന രീതിയിലാണ് അദ്ദേഹം ഇവിടെ അവതരിപ്പിക്കാൻ ശ്രമിച്ചത്. മതവുമായി അതിന് ഒരു ബന്ധവുമില്ല എന്നുള്ളത് അതുപറഞ്ഞ ടി. വി. ഇബ്രാഹിംതന്നെ താടിവെച്ചിട്ടില്ല എന്നുള്ളതിന്റെ തെളിവാണ്. ഈ സഭയിലെ മുസ്ലീം ലീഗിന്റെ ഒരാറ്റ മെമ്പർമാരും താടിവെച്ചിട്ടില്ല എന്നുള്ളത് ഇതിന്റെ വ്യക്തമായ ഒരു തെളിവാണ്. അതിന് മതവുമായി ഒരു ബന്ധവുമില്ല എന്നാണ് ഞാൻ പറഞ്ഞത്. അതുകൊണ്ടുതന്നെയാവണം മഹാനായ സി. എച്ച്. മുഹമ്മദ് കോയ ആഭ്യന്തരമന്ത്രി ആയിരുന്നിട്ടും പോലീസിൽ ഇങ്ങനെയൊരു സ്വാതന്ത്ര്യം അനുവദിക്കാതിരുന്നത്

എന്നുള്ളതാണ് എന്റെ അഭിപ്രായം. ഇങ്ങനെയൊരു കാലത്ത് അത്തരത്തിലുള്ള നിർദ്ദേശങ്ങൾ നടപ്പിലാക്കാതിരിക്കുന്നതാണ് ഉചിതം എന്നുള്ള എന്റെ അഭിപ്രായംകൂടി രേഖപ്പെടുത്തിക്കൊണ്ട് ഞാൻ അവസാനിപ്പിക്കുന്നു.

ശ്രീ. എ. എൻ. ഷംസീർ: സർ, വഖഫിന്റെ സ്വത്തുക്കൾ ചില രാഷ്ട്രീയ പാർട്ടികളുടെ കൈവശമുണ്ടെന്ന് കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്ത് ചുമതലപ്പെടുത്തിയ കമ്മീഷൻ കണ്ടെത്തിയിരുന്നു. അത് താങ്കളുടെ ശ്രദ്ധയിലുണ്ടോ?

ഡോ. കെ. ടി. ജലീൽ: സർ, വഖഫ് സ്വത്തുക്കൾ അന്യാധീനപ്പെട്ടു പോകുന്നുവെന്ന ആക്ഷേപം വളരെ ശക്തമായി നിലനിൽക്കുന്നുണ്ട്. ചില വ്യക്തികളും ചില സ്ഥാപനങ്ങളും അത് കയ്യേറിക്കൊണ്ടിരിക്കുന്നു എന്നുള്ള അഭിപ്രായത്തിന്റെയും ആക്ഷേപത്തിന്റെയും അടിസ്ഥാനത്തിലാണ് എൽ.ഡി.എഫ്. സർക്കാരിന്റെ കാലത്ത് ഇതുസംബന്ധിച്ച് പഠിക്കുന്നതിന് ഒരു കമ്മീഷനെ നിയോഗിച്ചത്. ആ കമ്മീഷന്റെ റിപ്പോർട്ട് സർക്കാരിന്റെ മുമ്പിലുണ്ട്. ഏതായാലും വഖഫ് സ്വത്തുക്കൾ ഇനിയെങ്കിലും അന്യാധീനപ്പെട്ടുപോകാതിരിക്കാൻ വഖഫ് സ്വത്തുക്കളുടെ ഒരു സർവ്വെ നടത്താൻ ഗവൺമെന്റ് തീരുമാനിച്ചിട്ടുണ്ട്. അതിനാവശ്യമായ എത്ര പണംവേണമെങ്കിലും നൽകാമെന്ന് ബഹുമാന്യനായ

ധനകാര്യ വകുപ്പുമന്ത്രി കഴിഞ്ഞ ബഡ്ജറ്റ് പ്രസംഗത്തിൽ സൂചിപ്പിച്ചത് ഞാൻ ഈ സന്ദർഭത്തിൽ പറയുന്നു. ഈ ഡിമാന്റ് പാസ്സാക്കിത്തരണമെന്ന് അഭ്യർത്ഥിക്കുന്നു.

ശ്രീ. പി. കെ. കുഞ്ഞാലിക്കുട്ടി: സർ, ബഹുമാനപ്പെട്ട മന്ത്രി ഡോ. കെ. ടി.

ജലീൽ പരാമർശം നടത്തിയപ്പോൾ താടി മതപരമായതല്ല എന്നുപറഞ്ഞു. അത് ആവശ്യമില്ലാത്ത ഒരു പരാമർശമാണ്. കാരണം, താടി മതപരമാണ് എന്ന് വിശ്വസിക്കുന്ന ഒരു വലിയ ജനവിഭാഗം ഈ നാട്ടിലുണ്ട്. താടി വയ്ക്കുകയോ വയ്ക്കാതിരിക്കുകയോ ചെയ്യുന്നത് അവരവരുടെ ഇഷ്ടമാണ്. അത് പ്രവാചകന്റെ തിരുസ്മരണയാണ്. താടികൾ പലവിധമുണ്ട്. ലെനിന്റെ താടി വയ്ക്കുന്നവരുണ്ടാവും, താടി വയ്ക്കാത്തവരുണ്ടാകും, ഫാഷനുവേണ്ടി താടി വയ്ക്കുന്നവരുണ്ടാകും. ഇപ്പോൾ നെയ്മുറുടെ താടി വയ്ക്കുന്നവരുണ്ട്. ബഹുമാനപ്പെട്ട സഭാധ്യക്ഷന്റെ താടി ഏതുതരം താടിയാണെന്നറിയില്ല. എന്നാൽ താടി മതപരമല്ല എന്നുപറയുന്നത് ശരിയല്ല. അങ്ങനെ വിശ്വസിക്കുന്നവർ ഈ നാട്ടിലുണ്ട്. ഇത് കേട്ടിട്ട് നിങ്ങളാരും സഭയിൽ ഇല്ലായിരുന്നോ, നിങ്ങൾക്ക് വിവരമില്ലേ എന്ന് നാളെ ആരെങ്കിലും ചോദിച്ചാൽ അത് മോശമാകും. അതുകൊണ്ട് ഞാൻ അതൊന്ന് കുറച്ച് ചെയ്തതാണ്.

മി. സ്പീക്കർ : പ്ലീസ്. താടിയൊരു ചർച്ചാവിഷയമാക്കണ്ട.

ഡോ. കെ. ടി. ജലീൽ: സർ, ഞാൻ പറഞ്ഞത് താടി നിർബന്ധമുള്ള

കാര്യമല്ലായെന്നാണ്. താടി നിർബന്ധമുള്ള കാര്യമാണെങ്കിൽ മുസ്ലീംലീഗിന്റെ 18  
മെമ്പർമാരിൽ ഒരാളും താടിവെച്ചിട്ടില്ലല്ലോ. അതെന്തുകൊണ്ടാണ് വയ്ക്കാത്തത്? ഞാൻ  
പറഞ്ഞത് പോലീസിൽ താടി വളർത്താനുള്ള സ്വാതന്ത്ര്യം നൽകണമെന്നുള്ള  
ആവശ്യം ഇന്നത്തെ സാഹചര്യത്തിൽ പ്രത്യേകിച്ച്  
പരിഗണിക്കേണ്ടതില്ലായെന്നാണ്. സി.എച്ച്. മുഹമ്മദ് കോയ ആഭ്യന്തര  
മന്ത്രിയായിരിക്കെ അത്തരമൊരു സ്വാതന്ത്ര്യം കേരള പോലീസിൽ  
അനുവദിച്ചിട്ടില്ലല്ലോ. പിന്നെ എന്തിനാണ് ശ്രീ. ടി. വി. ഇബ്രാഹിം അങ്ങനെയൊരു  
ആവശ്യം ഉന്നയിച്ചത്. സി. എച്ച്. മുഹമ്മദ് കോയ സഭയിൽ അംഗമായിരുന്നല്ലോ.  
അദ്ദേഹത്തിന് താടിയുണ്ടായിരുന്നോ; നഹാ സാഹിബിന് താടിയുണ്ടായിരുന്നോ;  
ആഹമ്മദ് കുരിക്കൾക്ക് താടിയുണ്ടായിരുന്നോ; ഇല്ലല്ലോ? താടി വയ്ക്കുന്നവർ വയ്ക്കട്ടെ.  
ഞാൻ അതിന് എതിരല്ല. ....(ബഹളം).....

മി. സ്പീക്കർ: ഇത്രയ്ക്ക് ഗൗരവമേറിയ ഒരു ചർച്ചയുടെ ആവശ്യമില്ല. താടി  
വയ്ക്കുന്നവർക്ക് വയ്ക്കാം. വേണ്ടാത്തവർക്ക് വയ്ക്കാതിരിക്കാം. താടിയെ സംബന്ധിച്ച്  
വിശദമായൊരു ചർച്ച വേണ്ട. ....(ബഹളം)....

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇത്തരം ചർച്ചകൾ  
അനുവദിക്കാൻ പാടില്ലാത്തതാണ്. ഇത് ആവശ്യമില്ലാത്ത വിവാദമാണ്.

എന്തിനാണ് ഇത്തരം വിവാദങ്ങൾ ഇവിടെ കൊണ്ടുവരുന്നത്.

(മി. സ്റ്റീക്കർ )

P.25.10.2016  
DP-VK(3)  
4.00-4.10

മി. സ്റ്റീക്കർ : ബഹുമാനപ്പെട്ട ഭക്ഷ്യവും സിവിൽ സപ്ലൈസും വകുപ്പുമന്ത്രിക്ക്

സഭയെ ഒരു കാര്യം അറിയിക്കാനുണ്ട്.

അറിയിപ്പ്

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ) : സർ, ഭക്ഷ്യഭദ്രതാ നിയമം നടപ്പിലാക്കുന്നതിന്റെ ഭാഗമായി നമ്മുടെ സംസ്ഥാനത്ത് കരട് മുൻഗണനാ പട്ടിക പ്രസിദ്ധീകരിച്ചിട്ടുണ്ട്. അതിന്മേലുള്ള പരാതികളും ആക്ഷേപങ്ങളും കേൾക്കുവാനുള്ള സമയം ഒക്ടോബർ 30 വരെയാണ് നിശ്ചയിച്ചിരുന്നത്. എന്നാൽ ഇന്നലെ ബഹുമാന്യരായ അംഗങ്ങളിൽ പലരും ആ തീയതി കുറച്ചുകൂടി നീട്ടണമെന്ന് അഭ്യർത്ഥിക്കുകയുണ്ടായി. അതിന്റെ അടിസ്ഥാനത്തിൽ പരാതികളും ആക്ഷേപങ്ങളും സ്വീകരിക്കുന്ന തീയതി നവംബർ 5 വരെ നീട്ടുകയാണ്. ഇതിനിടയ്ക്ക് വരുന്ന അവധി ദിവസവും താലൂക്ക് സപ്ലൈ ഓഫീസ് പ്രവർത്തിക്കുന്നതാണ്.

ധനാഭ്യർത്ഥന നമ്പർ XXV

പട്ടികജാതി/പട്ടികവർഗ്ഗ/മറ്റു പിന്നോക്ക/ന്യൂനപക്ഷ വിഭാഗങ്ങൾ

എന്നിവരുടെ ക്ഷേമം

മി. സ്പീക്കർ: സർവ്വശ്രീ മഞ്ഞളാംകുഴി അലി, കെ. എം. ഷാജി, കെ. എസ്. ശബരീനാഥൻ, എം. വിൻസെന്റ്, അൻവർ സാദത്ത്, എ. പി. അനീൽകുമാർ, വി. ഡി. സതീശൻ, ഐ. സി. ബാലകൃഷ്ണൻ, എൻ. ഷംസുദ്ദീൻ, ടി. വി. ഇബ്രാഹിം, അബ്ദുൽ ഹമീദ് പി, പി. കെ. ബഷീർ, എം. ഉമ്മർ, വി. കെ. ഇബ്രാഹിം കുഞ്ഞ്, ടി. എ. അഹമ്മദ് കബീർ എന്നീ അംഗങ്ങൾ XXV-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങളെ

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

പട്ടികജാതി/പട്ടികവർഗ്ഗ/മറ്റു പിന്നോക്ക/ന്യൂനപക്ഷ വിഭാഗങ്ങൾ

എന്നിവരുടെ ക്ഷേമം സംബന്ധിച്ച XXV-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 9-ാം കോളത്തിൽ കാണിച്ചിട്ടുള്ള തുക 2016-2017

സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയത്തെ

അനുകൂലിക്കുന്നവർ .....

പ്രതികൂലിക്കുന്നവർ .....

ശ്രീ. രമേശ് ചെന്നിത്തല : സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ കെ. വി. അബ്ദുൾ ഖാദർ
2. ശ്രീ. വി. അബ്ദുറഹിമാൻ
3. ശ്രീമതി പി. അയിഷാ പോറ്റി
4. ശ്രീ. കെ. ആൻസലൻ
5. ശ്രീ. ആന്റണി ജോൺ
6. ശ്രീ. എ. എം. ആരിഫ്
7. പ്രൊഫ. കെ. യു. അരുണൻ
8. ശ്രീമതി സി. കെ. ആശ
9. ശ്രീ. കെ. ബാബു

10. ശ്രീ. എ. കെ. ബാലൻ
11. ശ്രീമതി ഇ. എസ്. ബിജിമോൾ
12. ശ്രീ. ഇ. ചന്ദ്രശേഖരൻ
13. ശ്രീ. കെ. ദാസൻ
14. ശ്രീ. ബി. ഡി. ദേവസ്സി
15. ശ്രീ. എൽദോ എബ്രഹാം
16. ശ്രീമതി ഗീതാ ഗോപി
17. ശ്രീ. ജോർജ് എം. തോമസ്
18. ശ്രീ. സി. കെ. ഹരീന്ദ്രൻ
19. ഡോ. കെ. ടി. ജലീൽ
20. ശ്രീ. ജെയിംസ് മാത്യു
21. ശ്രീ. ജി. എസ്. ജയലാൽ
22. ശ്രീ. ഇ. പി. ജയരാജൻ
23. ശ്രീ. വി. ജോയി
24. ശ്രീ. ജോൺ ഫെർണാണ്ടസ്
25. ശ്രീ. ഒ. ആർ. കേളു

26. ശ്രീ. സി. കൃഷ്ണൻ
27. ശ്രീ. കെ. കൃഷ്ണൻകുട്ടി
28. ശ്രീ. കെ. കുഞ്ഞിരാമൻ
29. ശ്രീ. വി. കെ. സി. മമ്മത് കോയ
30. ശ്രീ. എം. എം. മണി
31. ശ്രീ. മാത്യു ടി. തോമസ്
32. ശ്രീ. കെ. ജെ. മാക്സി
33. ശ്രീമതി ജെ. മേഴ്സി കുട്ടി അമ്മ
34. ശ്രീ. എ. സി. മൊയ്തീൻ
35. ശ്രീ. മുഹമ്മദ് മുഹാസിൻ
36. ശ്രീ. ഡി. കെ. മുരളി
37. ശ്രീ. മുരളി പെരുനെല്ലി
38. ശ്രീ. സി. കെ. നാണ
39. ശ്രീ. എം. നൗഷാദ്
40. ശ്രീ. യു. ആർ. പ്രദീപ്
41. ശ്രീ. എ. പ്രദീപ് കുമാർ

42. ശ്രീ. കെ. ഡി. പ്രസേനൻ
43. ശ്രീമതി യു. പ്രതിഭ ഹരി
44. ശ്രീ. പുരുഷൻ കടലുണ്ടി
45. ശ്രീ. പി. ടി. എ. റഹീം
46. ശ്രീ. എം. രാജഗോപാലൻ
47. ശ്രീ. കെ. രാജൻ
48. ശ്രീ. ആർ. രാജേഷ്
49. ശ്രീ. റ്റി. വി. രാജേഷ്
50. ശ്രീ. കെ. രാജു
51. ശ്രീ. രാജു എബ്രഹാം
52. ശ്രീ. ആർ. രാമചന്ദ്രൻ
53. ശ്രീ. രാമചന്ദ്രൻ കടന്നപ്പള്ളി
54. ശ്രീ. കെ. കെ. രാമചന്ദ്രൻ നായർ
55. ശ്രീ. റ്റി. പി. രാമകൃഷ്ണൻ
56. ശ്രീ. മുല്ലക്കര രത്നാകരൻ
57. ശ്രീ. കാരാട്ട് റസാഖ്

58. ശ്രീ. എസ്. ശർമ്മ
59. ശ്രീ. എ. കെ. ശശീന്ദ്രൻ
60. ശ്രീ. സി. കെ. ശശീന്ദ്രൻ
61. ശ്രീ. പി. കെ. ശശി
62. ശ്രീ. ഐ. ബി. സതീഷ്
63. ശ്രീ. ബി. സത്യൻ
64. ശ്രീ. എ. എൻ. ഷംസീർ
65. ശ്രീ. ജി. സുധാകരൻ
66. ശ്രീ. വി. ആർ. സുനിൽ കുമാർ
67. ശ്രീ. വി. എസ്. സുനിൽ കുമാർ
68. ശ്രീ. കടകംപള്ളി സുരേന്ദ്രൻ
69. ശ്രീ. ഇ. റ്റി. ടൈസൺ മാസ്റ്റർ
70. ശ്രീ. പി. തിലോത്തമൻ
71. ഡോ. ടി. എം. തോമസ് ഐസക്
72. ശ്രീ. പി. ഉണ്ണി
73. ശ്രീമതി വീണാ ജോർജ്ജ്

74. ശ്രീ. കെ. വി. വിജയദാസ്
75. ശ്രീ. ഇ. കെ. വിജയൻ
76. ശ്രീ. പിണറായി വിജയൻ
77. ശ്രീ. എൻ. വിജയൻ പിള്ള

പ്രതികൂലിക്കുന്നവർ:

1. ശ്രീ. അബ്ദുൾ ഹമീദ് .പി
2. ശ്രീ. പാറക്കൽ അബ്ദുല്ല
3. ശ്രീ. പി. കെ. അബ്ദു റബ്ബ്
4. പ്രൊഫ. ആബിദ് ഹുസൈൻ തങ്ങൾ
5. ശ്രീ. അടൂർ പ്രകാശ്
6. ശ്രീ. മഞ്ഞളാംകുഴി അലി
7. ശ്രീ. അനിൽ അക്കര
8. ശ്രീ. എ. പി. അനിൽ കുമാർ
9. ശ്രീ. അനൂപ് ജേക്കബ്
10. ശ്രീ. അൻവർ സാദത്ത്
11. ശ്രീ. ഐ. സി. ബാലകൃഷ്ണൻ

12. ശ്രീ. വി. ടി. ബൽറാം
13. ശ്രീ. പി. കെ. ബഷീർ
14. ശ്രീ. വി. കെ. ഇബ്രാഹിം കുഞ്ഞ്
15. ശ്രീ. എൽദോസ് കുനപ്പിള്ളി
16. ശ്രീ. ഹൈബി ഇസ്മായീൽ
17. ശ്രീ. ടി. വി. ഇബ്രാഹിം
18. ഡോ. എൻ. ജയരാജ്
19. ശ്രീ. പി. ജെ. ജോസഫ്
20. ശ്രീ. പി. കെ. കുഞ്ഞാലിക്കുട്ടി
21. ശ്രീ. കെ. മുരളീധരൻ
22. ശ്രീ. എൻ. എ. നെല്ലിക്കുന്ന്
23. ശ്രീ. തിരുവഞ്ചൂർ രാധാകൃഷ്ണൻ
24. ശ്രീ. രമേശ് ചെന്നിത്തല
25. ശ്രീ. റോജി എം. ജോൺ
26. ശ്രീ. റോഷി അഗസ്റ്റിൻ
27. ശ്രീ. വി. പി. സജീന്ദ്രൻ

- 28. ശ്രീ. എൻ. ഷംസുദ്ദീൻ
  - 29. ശ്രീ. വി. ഡി. സതീശൻ
  - 30. ശ്രീ. ഷാഫി പറമ്പിൽ
  - 31. ശ്രീ. വി. എസ്. ശിവകുമാർ
  - 32. ശ്രീ. സണ്ണി ജോസഫ്
  - 33. ശ്രീ. സി. എഫ്. തോമസ്
  - 34. ശ്രീ. പി. ടി. തോമസ്
  - 35. ശ്രീ. പി. ഉബൈദുള്ള
  - 36. ശ്രീ. എം. ഉമ്മർ
  - 37. ശ്രീ. എം. വിൻസെന്റ്
- അനുകൂലിക്കുന്നവർ - 77
- പ്രതികൂലിക്കുന്നവർ - 37
- നിഷ്പക്ഷത പാലിക്കുന്നവർ - ആരുമില്ല.

പ്രമേയം പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

**ധനാഭ്യർത്ഥന നമ്പർ XXXVII-വ്യവസായങ്ങൾ**

മി. സ്പീക്കർ: സർവ്വശ്രീ സണ്ണി ജോസഫ്, കെ. സി. ജോസഫ്,

തിരുവഞ്ചൂർ രാധാകൃഷ്ണൻ, കെ. മുരളീധരൻ, അനൂപ് ജേക്കബ്, മഞ്ഞളാംകുഴി അലി, എൽദോസ് കുനപ്പിള്ളി, ടി. എ. അഹമ്മദ് കബീർ, വി. കെ. ഇബ്രാഹിം കുഞ്ഞ്, എം. ഉമ്മർ, പി. ബി. അബ്ദുൽ റസ്സാക്ക്, പി. കെ. ബഷീർ, എൻ. ഷംസുദ്ദീൻ, അബ്ദുൽ ഹമീദ്. പി, ടി. വി. ഇബ്രാഹിം, കെ. എം. ഷാജി എന്നീ അംഗങ്ങൾ XXXVII-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങളെ

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 9-ാം കോളത്തിൽ കാണിച്ചിട്ടുള്ള തുക 2016-2017 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ .....

പ്രതികൂലിക്കുന്നവർ .....

ശ്രീ. പി. കെ. കുഞ്ഞാലിക്കുട്ടി: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

1. ശ്രീ. കെ. വി. അബ്ദുൾ ഖാദർ
2. ശ്രീ. വി. അബ്ദുറഹിമാൻ
3. ശ്രീമതി പി. അയിഷാ പോറ്റി
4. ശ്രീ. കെ. ആൻസലൻ
5. ശ്രീ. ആന്റണി ജോൺ
6. ശ്രീ. എ. എം. ആരിഫ്
7. പ്രൊഫ. കെ. യു. അരുണൻ
8. ശ്രീമതി സി. കെ. ആശ
9. ശ്രീ. കെ. ബാബു
10. ശ്രീ. എ. കെ. ബാലൻ
11. ശ്രീമതി ഇ. എസ്. ബിജിമോൾ
12. ശ്രീ. ഇ. ചന്ദ്രശേഖരൻ
13. ശ്രീ. കെ. ദാസൻ

14. ശ്രീ. ബി. ഡി. ദേവസ്സി
15. ശ്രീ. എൽദോ എബ്രഹാം
16. ശ്രീമതി ഗീതാ ഗോപി
17. ശ്രീ. ജോർജ് എം. തോമസ്
18. ശ്രീ. സി. കെ. ഹരീന്ദ്രൻ
19. ഡോ. കെ. ടി. ജലീൽ
20. ശ്രീ. ജെയിംസ് മാത്യു
21. ശ്രീ. ജി. എസ്. ജയലാൽ
22. ശ്രീ. ഇ. പി. ജയരാജൻ
23. ശ്രീ. വി. ജോയി
24. ശ്രീ. ജോൺ ഫെർണാണ്ടസ്
25. ശ്രീ. ഒ. ആർ. കേളു
26. ശ്രീ. സി. കൃഷ്ണൻ
27. ശ്രീ. കെ. കൃഷ്ണൻകുട്ടി
28. ശ്രീ. കെ. കുഞ്ഞിരാമൻ
29. ശ്രീ. വി. കെ. സി. മമ്മത് കോയ

30. ശ്രീ. എം. എം. മണി
31. ശ്രീ. മാത്യു ടി. തോമസ്
32. ശ്രീ. കെ. ജെ. മാക്സി
33. ശ്രീമതി ജെ. മേഴ്സിക്രട്ടിഅമ്മ
34. ശ്രീ. എ. സി. മൊയ്തീൻ
35. ശ്രീ. മുഹമ്മദ് മുഹാസിൻ
36. ശ്രീ. ഡി. കെ. മുരളി
37. ശ്രീ. മുരളി പെരുന്നെല്ലി
38. ശ്രീ. സി. കെ. നാണ
39. ശ്രീ. എം. നൗഷാദ്
40. ശ്രീ. യു. ആർ. പ്രദീപ്
41. 1 ശ്രീ. എ. പ്രദീപ് കുമാർ
42. ശ്രീ. കെ. ഡി. പ്രസേനൻ
43. ശ്രീമതി യു. പ്രതിഭ ഹരി
44. ശ്രീ. പുരൂഷൻ കടലുണ്ടി
45. ശ്രീ. പി. ടി. എ. റഹീം

46. ശ്രീ. എം. രാജഗോപാലൻ
47. ശ്രീ. കെ. രാജൻ
48. ശ്രീ. ആർ. രാജേഷ്
49. ശ്രീ. റ്റി. വി. രാജേഷ്
50. ശ്രീ. കെ. രാജു
51. ശ്രീ. രാജു എബ്രഹാം
52. ശ്രീ. ആർ. രാമചന്ദ്രൻ
53. ശ്രീ. രാമചന്ദ്രൻ കടന്നപ്പള്ളി
54. ശ്രീ. കെ. കെ. രാമചന്ദ്രൻ നായർ
55. ശ്രീ. റ്റി. പി. രാമകൃഷ്ണൻ
56. ശ്രീ. മുല്ലക്കര രത്നാകരൻ
57. ശ്രീ. കാരാട്ട് റസാഖ്
58. ശ്രീ. എസ്. ശർമ്മ
59. ശ്രീ. എ. കെ. ശശീന്ദ്രൻ
60. ശ്രീ. സി. കെ. ശശീന്ദ്രൻ
61. ശ്രീ. പി. കെ. ശശി

62. ശ്രീ. ഐ. ബി. സതീഷ്
63. ശ്രീ. ബി. സത്യൻ
64. ശ്രീ. എ. എൻ. ഷംസീർ
65. ശ്രീ. ജി. സുധാകരൻ
66. ശ്രീ. വി. ആർ. സുനിൽ കുമാർ
67. ശ്രീ. വി. എസ്. സുനിൽ കുമാർ
68. ശ്രീ. കടകംപള്ളി സുരേന്ദ്രൻ
69. ശ്രീ. ഇ. റ്റി. ടൈസൺ മാസ്റ്റർ
70. ശ്രീ. പി. തിലോത്തമൻ
71. ഡോ. ടി. എം. തോമസ് ഐസക്
72. ശ്രീ. പി. ഉണ്ണി
73. ശ്രീമതി വീണാ ജോർജ്ജ്
74. ശ്രീ. കെ. വി. വിജയദാസ്
75. ശ്രീ. ഇ. കെ. വിജയൻ
76. ശ്രീ. പിണറായി വിജയൻ
77. ശ്രീ. എൻ. വിജയൻ പിള്ള

പ്രതികൂലിക്കുന്നവർ:

1. ശ്രീ. അബൂൾ ഹമീദ് .പി
2. ശ്രീ. പാറക്കൽ അബൂല്ല
3. ശ്രീ. പി. കെ. അബൂ റബ്ബ്
4. പ്രൊഫ. ആബിദ് ഹുസൈൻ തങ്ങൾ
5. ശ്രീ. അടൂർ പ്രകാശ്
6. ശ്രീ. മഞ്ഞളാംകുഴി അലി
7. ശ്രീ. അനിൽ അക്കര
8. ശ്രീ. എ. പി. അനിൽ കുമാർ
9. ശ്രീ. അനൂപ് ജേക്കബ്
10. ശ്രീ. അൻവർ സാദത്ത്
11. ശ്രീ. ഐ. സി. ബാലകൃഷ്ണൻ
12. ശ്രീ. വി. ടി. ബൽറാം
13. ശ്രീ. പി. കെ. ബഷീർ
14. ശ്രീ. വി. കെ. ഇബ്രാഹിം കുഞ്ഞ്
15. ശ്രീ. എൽദോസ് കുനപ്പിള്ളി

16. ശ്രീ. ഹൈബി ഇൗഡൻ
17. ശ്രീ. ടി. വി. ഇബ്രാഹിം
18. ഡോ. എൻ. ജയരാജ്
19. ശ്രീ. പി. ജെ. ജോസഫ്
20. ശ്രീ. പി. കെ. കുഞ്ഞാലിക്കുട്ടി
21. ശ്രീ. കെ. മുരളീധരൻ
22. ശ്രീ. എൻ. എ. നെല്ലിക്കുന്ന്
23. ശ്രീ. തിരുവഞ്ചൂർ രാധാകൃഷ്ണൻ
24. ശ്രീ. രമേശ് ചെന്നിത്തല
25. ശ്രീ. റോജി എം. ജോൺ
26. ശ്രീ. റോഷി അഗസ്റ്റിൻ
27. ശ്രീ. വി. പി. സജീന്ദ്രൻ
28. ശ്രീ. എൻ. ഷംസുദ്ദീൻ
29. ശ്രീ. വി. ഡി. സതീശൻ
30. ശ്രീ. ഷാഫി പറമ്പിൽ
31. ശ്രീ. വി. എസ്. ശിവകുമാർ

- 32. ശ്രീ. സണ്ണി ജോസഫ്
  - 33. ശ്രീ. സി. എഫ്. തോമസ്
  - 34. ശ്രീ. പി. ടി. തോമസ്
  - 35. ശ്രീ. പി. ഉബൈദുള്ള
  - 36. ശ്രീ. എം. ഉമ്മർ
  - 37. ശ്രീ. എം. വിൻസെന്റ്
- |                         |   |           |
|-------------------------|---|-----------|
| അനുകൂലിക്കുന്നവർ        | - | 77        |
| പ്രതികൂലിക്കുന്നവർ      | - | 37        |
| നിഷ്പക്ഷത പാലിക്കുന്നവർ | - | ആരുമില്ല. |

പ്രമേയം പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

**ചർച്ച കൂടാതെ പാസ്സാക്കുന്ന ധനാഭ്യർത്ഥനകൾ**

മി. സ്പീക്കർ : ബഹുമാനപ്പെട്ട ധനകാര്യവും കയറും വകുപ്പുമന്ത്രി ഡോ. ടി.

എം. തോമസ് ഐസക്, അങ്ങേയ്ക്ക് VII, X, XVI, XXIII, XXVIII, XLIII,

XLV എന്നീ ധനാഭ്യർത്ഥനകളുമായി ബന്ധപ്പെട്ട സബ്ജക്ട് കമ്മിറ്റിയുടെ

ശുപാർശകളിന്മേൽ സ്വീകരിച്ച നടപടികൾ സംബന്ധിച്ച് ചട്ടം 236(3)

പ്രകാരമുള്ള സ്റ്റേറ്റ്മെന്റ് മേശപ്പുറത്ത് വയ്ക്കാവുന്നതാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്) :

സർ, മുദ്രപത്രങ്ങളും രജിസ്ട്രേഷനും എന്ന VII-ാം നമ്പർ ധനാഭ്യർത്ഥനയെയും, ട്രഷറികളും അക്കൗണ്ടുകളും എന്ന X-ാം നമ്പർ ധനാഭ്യർത്ഥനയെയും പെൻഷനും പലവകയും എന്ന XVI-ാം നമ്പർ ധനാഭ്യർത്ഥനയെയും വാർത്താവിതരണവും പ്രചരണവും എന്ന XXIII -ാം നമ്പർ ധനാഭ്യർത്ഥനയെയും പലവക സാമ്പത്തിക സർവ്വീസുകൾ എന്ന XXVIII-ാം നമ്പർ ധനാഭ്യർത്ഥനയെയും നഷ്ടപരിഹാരവും അവകാശകൈമാറ്റങ്ങളും എന്ന XLIII-ാം നമ്പർ ധനാഭ്യർത്ഥനയെയും പലവക വായ്പകളും മുൻകൂറുകളും എന്ന XLV-ാം നമ്പർ ധനാഭ്യർത്ഥനയെയും സംബന്ധിച്ച് ചട്ടം 236(3) പ്രകാരമുള്ള പ്രസ്താവന ഞാൻ മേശപ്പുറത്തുവയ്ക്കുന്നു.

ബഡ്ജറ്റ് എസ്റ്റിമേറ്റ് 2016-17								
ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	24-02-2016-ൽ സഭ പാസ്സാക്കിയ വോട്ട് ഓൺ അക്കൗണ്ട് തുക		14-07-2016-ൽ സഭ പാസ്സാക്കിയ വോട്ട് ഓൺ അക്കൗണ്ട് തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥനയുടെ തുക		ആകെ (രൂപ)
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	
(1)	(2)	(3)	(4)	(5)	(6)	(7)	(8)	(9)
*I	സംസ്ഥാന നിയമസഭ	30,37,85,000	...	22,78,39,000	....	37,97,31,000	...	37,97,31,000
*VII	മുദ്രപത്രങ്ങളും രജിസ്ട്രേഷനും	67,02,60,000	...	50,26,95,000	...	83,78,26,000	...	83,78,26,000
*X	ട്രഷറികളും അക്കൗണ്ടുകളും	83,37,05,000	...	62,52,79,000	....	104,21,30,000	...	104,21,30,000

*XVI	പെൻഷനും പലവകയും	7022,24,63,000	...	5766,68,48,000	...	10277,80,79,000	....	10277,80,79,000
*XXIII	വാർത്താവിതരണവും പ്രചരണവും	27,04,01,000	2,83,33,000	20,28,00,000	2,12,50,000	33,80,00,000	3,54,17,000	37,34,17,000
*XXVIII	പലവക സാമ്പത്തിക സർവ്വീസുകൾ	51,70,60,000	869,09,57,000	38,77,95,000	651,82,18,000	64,63,25,000	1086,36,98,000	1151,00,23,000
*XLIII	നഷ്ടപരിഹാരവും അവകാശകൈമാറ്റങ്ങളും	2459,68,89,000	...	1844,76,67,000	....	3074,61,11,000	....	3074,61,11,000
*XLV	പലവക വായ്പകളും മുൻകൂറുകളും	....	73,88,88,000	....	55,41,66,000	...	92,36,10,000	92,36,10,000

മി. സ്പീക്കർ: സംസ്ഥാന നിയമസഭ എന്ന I-ാം നമ്പർ ധനാഭ്യർത്ഥനയുടെയും മുദ്രപത്രങ്ങളും രജിസ്ട്രേഷനും എന്ന VII-ാം നമ്പർ ധനാഭ്യർത്ഥനയുടെയും ട്രഷറികളും അക്കൗണ്ടുകളും എന്ന X-ാം നമ്പർ ധനാഭ്യർത്ഥനയുടെയും പെൻഷനും പലവകയും എന്ന XVI-ാം നമ്പർ ധനാഭ്യർത്ഥനയുടെയും വാർത്താവിതരണവും പ്രചരണവും എന്ന XXIII -ാം നമ്പർ ധനാഭ്യർത്ഥനയുടെയും പലവക സാമ്പത്തിക സർവ്വീസുകൾ എന്ന XXVIII-ാം നമ്പർ ധനാഭ്യർത്ഥനയുടെയും നഷ്ടപരിഹാരവും അവകാശകൈമാറ്റങ്ങളും എന്ന XLIII-ാം നമ്പർ ധനാഭ്യർത്ഥനയുടെയും പലവക വായ്പകളും മുൻകൂറുകളും എന്ന XLV-ാം നമ്പർ ധനാഭ്യർത്ഥനയുടെയും പേരിൽ കാര്യവിവര പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥകൾക്കുനേരെ 9-ാം കോളത്തിൽ യഥാക്രമം കാണിച്ചിട്ടുള്ള

തുകകൾ            2016-17            സാമ്പത്തിക            വർഷത്തെ            ചെലവുകൾ

പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ .....

പ്രതികൂലിക്കുന്നവർ.....

ധനാഭ്യർത്ഥനകൾ പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ഓർഡർ....ഓർഡർ.... ഒരു പ്രത്യേക അറിയിപ്പ്. ഇന്ന് സഭാ സമ്മേളനത്തിനുശേഷം ബഹുമാനപ്പെട്ട അംഗങ്ങൾക്കായി ചോദ്യോത്തരം ഓൺലൈനുമായി ബന്ധപ്പെട്ട് ലെയ്സിന്റെ ഒരു പരിശീലന പരിപാടി '5 ഇ' കോൺഫറൻസ് ഹാളിൽ സംഘടിപ്പിച്ചിട്ടുണ്ട്. എല്ലാ അംഗങ്ങളും പ്രസ്തുത പരിശീലന പരിപാടിയിൽ പങ്കെടുക്കണമെന്ന് അഭ്യർത്ഥിക്കുന്നു.

ഓർഡർ.....ഓർഡർ....സഭ ഇപ്പോൾ പിരിയുന്നതും നാളെ രാവിലെ 8.30-ന് വീണ്ടും സമ്മേളിക്കുന്നതുമാണ്.

(2016 ഒക്ടോബർ മാസം 26-ാം തീയതി ബുധനാഴ്ച രാവിലെ 8.30-ന് വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 4.09-ന് പിരിഞ്ഞു.)

\*\*\*\*\*

Uncorrected/Not for publication

238